

شوک صدیقی

انفورا کا شمار

راتوں کا شہر

شوکت صدیقی

راتوں کا شہر

ادارہ اوریبائٹ نو۔ لاہور

ناشر: محمد صدیق

مقام اشاعت: ادارہ ادبیات نر

بیرون کوٹاری روازہ لاہور

مطبع: اردو پریس ۸۸ میکلوڈ روڈ - لاہور

قاریم اشاعت: نومبر

قیمت: چار روپے آٹھ آنے

ترتیب

خداداد کالونی، ۷

خلیفہ جی ۵۵۷

راتوں کا شہر، ۸۳

شریف آدمی، ۱۱۵

سیاہ فام، ۱۴۱

ہفتہ کی شام، ۱۵۵

چاند کا داغ، ۱۸۱

خان بہادر، ۲۰۱

تاریکی کا جال، ۲۱۷

انٹرویو، ۲۲۳

چور دروازہ، ۲۴۷

خداداد کالونی

اس ٹوٹی ہوئی دیوار کے سائے میں، دونوں بہت دیر سے خاموش بیٹھے تھے۔ چاندنی رات تھی مگر ہر طرف کہہ کا شمار چھپلا ہوا تھا اندھیرے میں وہ کھجوتوں کی طرح خوفناک معلوم ہو رہے تھے۔

رات آدھی سے زیادہ گزر چکی تھی۔ باطم نے اکتا کر انگڑائی لی اور آہستہ سے بولا۔ "چل یا۔ اب تو نیند معلوم ہو رہی ہے۔" غازی نے گھور کر اس کی طرف دیکھا، اسی وقت سامنے درختوں کے نیچے کتوں کے بھونکنے کی آواز آئی۔ اس نے بڑے رازدارانہ انداز میں کہا۔ "بھئی! کوئی آ رہا ہے۔" سلساں سڑک پر قدموں کی آہٹ صاف سنائی پڑ رہی تھی۔ کوئی اسی طرف آ رہا تھا۔ اس نے تھپٹ سے شلواری کے نیچے سے چاقو نکالا اور باطم کی کمر میں کہنی مار کر بولا۔ "بے کام بن گیا"

دو ذری اندھیرے میں دو بے قدموں چلتے ہوئے آگے بڑھ گئے۔

اُنے دانے کے قدموں کی آواز قریب آتی جا رہی تھی۔ پھر اندھیرے میں

ایک دھندلا سا انسانی سایہ نظر آیا اور جیسے ہی وہ ٹوٹی ہوئی دیوار کے سامنے پہنچا

دو ذری لپک کر شکاری کتے کی طرح اس کے سر پر جا پہنچے۔

ہالم نے ڈانٹ کر کہا: "ہمے ٹھہر جا!"

اور غازی نے چاقو اس کے سینے پر رکھ دیا۔ "سائے! ذرا بھی آواز نہ لگو"

تو پورا چاقو اتار دوں گا۔" نو وار دیکھ بھرتے بھونچکا سا کھڑا رہا کہ یہ کیا مصیبت نازل ہوئی

پھر اس نے بڑی بے نیازی سے کہا -

"اماں! یہ چاقو تو سائے سے ہٹاؤ۔ تم تو ایسا معلوم ہوتا ہے کہ جیسے مار

ہی دو گے مطلب کی بات کہو۔ تم چاہتے کیا ہو؟"

اس کی اس زبیدہ ویرری پر غازی نے ایک بار تو چاقو والا ہاتھ پیچھے کھینچ

ہی لیا۔ دو ذری حیرت سے اس لپتہ قدم کے آدمی کو دیکھنے لگے۔ جو کانوں پر

گلہ بن پیلٹے، سروی سے سکر دیا ساٹا یا کھڑا تھا۔

ہالم نے اپنی بھاری آواز سے ایک بار پھر اس کو ڈانٹا: "بے کہنا

کیا ہے، جو کچھ ہمارے نکال کر سائے رکھ سے فوراً ہی غازی نے چاقو پھر

اس کے سینے پر رکھ دیا۔ مگر وہ منحنی جسم والا راہ گیر اس دفتر ہی مرعوب نہ ہوا۔

اسی لمحے میں کہنے لگا -

اماں پھر تم نے چافو سامنے رکھ دیا۔ بابا ناراض کیوں ہونے ہو یہ تو
 اس نے کوٹ کی جیب میں ہاتھ ڈالا اور ان سے بولا: "لو کسنبھا لو! پوسے
 ۱۲ آنے کی ریزگاری ہے، اللبتہ اس میں ایک دو ٹی کھوٹی ہے۔ بعد میں مجھ کو
 لگایاں نہ دیتا۔ یہ رہا بیڑی کا بندل۔ مایس بھی ساتھ میں ہے۔ کہو تو کوٹ بھی تار
 دوں۔ اس کو نہ تو اچھا ہے۔ ابھی مجھ کو کئی میل جانا ہے۔ سروی میں اکڑ کر رہ جاؤنگا"
 اس کی باتیں سن کر دونوں بڑے چکر اٹھے۔ غازی نے ریزگاری اور بیڑی
 کا بندل لینے کو تو اس سے لے لیا مگر اس کی سمجھ میں نہیں آ رہا تھا کہ اس کا کیا کر
 واپس کرے یا رکھے۔ کم از کم اس وقت کے چائے پانی کا تو خرچہ نکل
 ہی آئے گا۔ باطم نے زبان سے ایک لفظ نہیں کہا۔ اور خاموشی سے اس
 کی جیبیں ٹٹولنے لگا۔ جیبوں کی تلاشی سے جیب کچھ بھی برآمد نہ ہوا تو وہ اس
 کے پانچامہ کا نیپہ ٹٹولنے لگا۔ وہ آدمی اس کا مقصد جھانپ گیا تھا۔ جھٹ سے
 بولا: "نہیں جی تم میری پوری ننکا جھوڑی سے لے لو رہیں پانچامہ اتا سے دیتا ہوں
 اچھی طرح دیکھ لو" اتنا کہہ کر وہ آزار بند کھولنے لگا۔

غازی اس کی اس تیزی پر چل کر چیخا: "نہیں بے، اس کی ضرورت
 نہیں۔ سائے زیادہ تیزی دکھائی تو لگاؤں گا دو ہاتھ" کہنے کو تو اس نے
 اکڑ فون میں یہ بات کہہ دی۔ لیکن اس کے ساتھ ہی اس نے یہ بھی محسوس کیا کہ
 آج بڑے بہاڑے سے پالا پڑا ہے۔ بالکل یہی بات باطم نے بھی سوچی۔

مگر اس نے خود پر زبردستی غصہ کا سا عالم طاری کرتے ہوئے اس شخص کی مکر پر
کس کے ایک لات ماری اور چیخ کر بولا۔

”بس سیدھا ناک کی سیدھ میں چلا جا۔ مرٹ کر دیکھا تو سمجھ لینا سارے

خالی تمہاری خیریت نہیں۔“

اس آدمی نے کوئی جواب نہ دیا۔ اور آہستہ آہستہ سڑک پر چلنے لگا۔

دونوں خاموش کھڑے اس کو جاتے ہوئے دیکھتے رہے۔ پھر نہ جانے غازی

کو کیا خیال آیا۔ اونچی آواز سے اس کو پکارنے لگا ”ہے ٹھہر جاؤ“ اور لمبے

لمبے ڈگ بھرتا ہوا اس کی طرف چل دیا۔ باطمینان اس کے پیچھے پیچھے چلنے لگا

غازی نے قریب جا کر ۱۲ آنے کی ریزنگاری اور بیڑی کا بندل نکال کر اس

کے ہاتھ میں دے دیا۔

”لے ٹھہری لے۔ یہ رہی تیری رقم۔“

اس دفعہ اس کا لہجہ بالکل بدلا ہوا تھا۔ وہ بڑی تیزی سے بات کر

رہا تھا۔ وہ آدمی کہنے لگا۔ نہیں جی ماتم مجھ کو صرف ایک دوئی دے دو کہ

ایک کپ چائے پی لوں۔ اور ہو سکے تو ایک بیڑی سلکا کر دے دو۔ غازی

اب اس پر مہربان ہو چکا تھا۔ سنس کر بولا۔

”اب تم اس کو رکھ لو۔ چائے ہم تم کو پلائیں گے اور بیڑی کے بجائے

لو یہ سگریٹ پیو۔“

اس نے جیب سے پانسنگ شو کی ڈربیا نکالی۔ اور سگریٹ سے
 کرماچس سے سلکانے لگا۔ باطم نے اس بات پر کسی ناراضگی کا اظہار نہیں
 کیا تھا بلکہ منہس کر بولا۔

”یار ادھر بھی تو ایک سگریٹ بڑھاؤ۔“

سگریٹ سلکا کر تینوں سڑک پر ساتھ ساتھ چلنے لگے تین مہی کے
 چوراہے پر ایک چائے خانہ کے اندر جا کر انہوں نے چائے پی۔ جب
 باہر آئے تو ایک زنج رہا تھا۔ غازی کو وہ شخص کچھ پسند آ گیا تھا۔ اس نے
 سوچا آدمی اپنے کینڈے کا بے۔ اگر ساتھ میں آ جائے تو اچھا ہے۔ اسی
 لیے وہ اس سے بے تکلف ہوتا جا رہا تھا۔ سروری برابر بڑھتی جا رہی تھی
 اور ہوا سنسناتی ہوئی چل رہی تھی۔ غازی کہنے لگا۔

”اماں اس جاڑے پالے میں کہاں جاؤ گے۔ اپنے ہی ساتھ ٹھہر
 جاؤ۔ اب رات رہ ہی کتنی گئی ہے۔ نیند نہیں آئی گی تو چائے کا ایک دور
 اور چلے گا۔ یہاں تو رات بھر ہوٹل کھلے رہتے ہیں۔“

ذرا سی حیل و حجت کے بعد وہ ان دونوں کے ساتھ ٹھہرنے پر رضامند
 ہو گیا۔ تینوں چلتے چلتے سڑک کے کنارے بنی ہوئی لکڑی کی ایک دکان
 کے سامنے جا کر ٹھہر گئے۔ باطم بولا۔ ”لو بھئی اپنا ٹھیا آ گیا۔“ اس نے جھبک
 کر دکان کے نیچے دیکھا، پھر غازی سے پوچھنے لگا۔

”موم تہی جلا لوں۔“

”جلا تو ترا چھلہ ہے۔“ وہ بولا۔

بالم دکان کے نیچے گھس گیا۔ اسی وقت اندر سے ایک کتیا نکل
 کر تیزی سے بھاگی اور در اور ہٹ کر زور زور سے جھونکنے لگی۔ اندر سے بالم
 کی آواز سنائی دی۔

”لو یار اپنا تو پلینٹھن ہو گیا۔ اس حرام زاوی نے تو یہاں لستر میں بچے

جتنے ہیں۔“

اُس کی باتوں کے ساتھ ساتھ اندر سے پلوں کے پیاؤں پیاؤں
 کرنے کی آوازیں بھی ابھر رہی تھیں۔ غازی گھبرا کر بولا۔ ”مارو یا حرام کی جینی
 نے، جب ہی تم میں کہوں کہ یہ سالی آج اس طرح کیوں جھونک رہی ہے۔“
 بالم وہیں سے بولا۔

”توان سانوں کو لستر سے نکال کے کہاں ڈالوں؟“

غازی کی سمجھ میں نہیں آیا کہ کیا جواب دے اور ادھر کتیا تھی کہ
 برابر جھونکے جا رہی تھی۔ وہ مختصر میں پڑ گیا۔ کہنے لگا۔ ”ان کو نکالو گے تو
 سالے سردی میں مرجائیں گے۔ اور یہ سالی کب سونے دے گی اس
 حرام زاوی نے تو خاصی مصیبت کھڑی کر دی۔“ جھنجھلا کر وہ کتیا پر لپکا اور اس
 کے منہ پر ایک لات ماری۔ وہ ٹپس ٹپس کرتی دور چلی گئی۔ مگر فوراً دیر بعد پھر

قریب آکر بے تخاصہ بھونکنے لگی۔ باطم و کان کے نیچے سے نکل کر باہر آ گیا تھا۔ دونوں بے حد پریشان معلوم ہو رہے تھے۔ وہ آدمی کہنے لگا۔
 ”بھئی اتنے پریشان کیوں ہو رہے ہو۔ چلو میرے ساتھ کسی کبھی طرح رات کاٹ لیں گے۔“

دونوں کو اس سے زیادہ اور کیا چاہیے تھا۔ غازی نے جوش میں آ کر اس کی پٹی پر ہاتھ مارا۔ ”بار تلمیٰ تو تو واقعی بڑے کام کا آدمی ہے۔ رن اس حرام زاوی نے تو آج رات مار ہی دیا تھا۔ تینوں وہاں زیادہ دیر نہ ٹھہرے اور خداواد کا لونی کی طرف چل دیئے، جہاں تلمیٰ رہتا تھا۔ پستہ قد کا وہ مسکین سی شکل و صورت کا آدمی، جس کی دیدہ دلیری سے غازی بڑی طرح متاثر ہو چکا تھا اور جس کے متعلق باطم کا خیال تھا کہ وہ بڑا خطرناک آدمی لگتا ہے۔ کوئی آدمی گھنٹہ بعد تینوں خداواد کا لونی پہنچ گئے۔ غازی کو لہجہ بہت پسند آئی۔ سڑک کے ایک جانب بڑی شان دار کوٹھیاں بنی تھیں دوسری طرف اونچی نیچی جھوپڑیاں تھیں۔ کوٹھیوں میں کہیں کہیں اب تک روشنی ہو رہی تھی۔ جھوپڑیوں میں ہر طرف اندھیرا ہی اندھیرا تھا۔ چاروں طرف گہرا سناٹا تھا۔

تلمیٰ کا گھر، کوٹھیوں کے بیچ میں تھا۔ یہ ایک بڑی سی عمارت تھی مگر اس کی تعمیر نامکمل رہ گئی تھی۔ اس کا مالک کوئی ہندو سیٹھ تھا جو ہندوستان

چلا گیا تھا اور یہ عمارت متروکہ جاؤ اور قرار دے دی گئی تھی۔ اس وقت اس میں بہت سے ہاجر خانہ دان آباد تھے۔ جنہوں نے مٹی کی دیواریں اور پھوس کی ٹیلیاں کھڑی کر کے، سر چھپانے کا ٹھکانہ پیدا کر لیا تھا۔ لیکن ٹینی کے پاس پورا ایک کمرہ تھا۔ اوپر چھت تھی۔ فرش بھی پختہ تھا۔ البتہ دیواروں پر پلاسٹر نہیں ہو سکا تھا۔ دروازہ خود اس نے اپنے صرفہ سے لگا دیا تھا۔

ٹینی نے کمرے کے اندر جا کر لائٹن جلائی تو غازی اور باطم نے بڑی حیرت سے ایک ایک چیز کو دیکھا۔ کمرے کے اندر ایک طرف چار پائی پڑی تھی۔ قریب ہی پانی سے بھرا ہوا گھڑا اور کچھ برتن موجود تھے۔ سامنے دیوار پر لکڑی کا ایک تختہ لگا تھا۔ جس پر ایک چوکر آئینہ تیل کی شیشی اور کنگھا رکھا تھا۔ غازی نے کمرے میں چل پھر کر ایک ایک چیز کا بغور جائزہ لیا اور بستر کے سرہانے پڑی ہوئی فامی گانوں کی کتاب اٹھا کر لائٹن کی روشنی میں نظریں گڑ گڑ کر پڑھنے کی کوشش کرنے لگا۔ جب وہ اس کو نہ پڑھ سکا تو ٹینی کے سامنے کتاب ڈال کر کہنے لگا۔

”ابے تو توجان پڑتا ہے کہ پڑھ لکھ بھی لیتا ہے۔“

ٹینی انکساری برتنے کے سے انداز میں بولا: ”نہیں جی، بس بوہنی اٹھل پچھ سے کام نکال لیتا ہوں۔“ غازی کو جیسے اس کی یہ بات اچھی نہ لگی، اس لیے وہ اس موضوع کو نظر انداز کر کے باطم سے پوچھنے لگا۔

”کیوں بے کیا خیال ہے۔ یار مجھ کو تو یہ مکان بڑے ٹھاٹھ کا لگا۔“

وہ بولا۔ ”ہاں جی بڑا اچھا گھر اس کے ہاتھ لگ گیا۔“

ٹہنی اکر کر بولا۔ ”یوں ہی نہیں ملا۔ پورے سو روپے خرچہ کر کے قبضہ ملا ہے۔“

غازی اس کی ہاں میں ہاں ملانے لگا۔ ”کیوں نہیں۔ اس سے کم میں کیا

ملا ہوگا۔ پھر جگہ ہی موقع کی ہے۔ ایک ہی دفعہ کام بن جائے تو دالے نیارے

ہو جائیں۔“ باطم نے بھی اس کی تائید کی۔ کہنے لگا۔

”ایک سے ایک بڑھیا کوٹھی بنی ہے۔ یہاں تو بڑی بڑی موٹی مرغی پڑی ہے۔“

ٹہنی جو۔۔۔۔۔ اپنے گھر کی تعریف سن کر خوشی سے پھول کر کیا ہو گیا

تھا۔ ان باتوں کو سن کر سٹپٹا گیا۔ جلدی ہی بیچ میں بول پڑا۔ ”دیکھو جی یہ اپنا

دھند اتم اپنے ہی علاقہ میں کرنا۔ اس بات کی میں یاری نہیں پالتا۔ رات یہاں

بسر کر لو اور سیدھے سیدھے اپنے گھر کا راستہ لو۔“ باطم کو اس کی یہ بات بڑی

ناگوار گزری۔ تہوری پر بل ڈال کر بولا۔

”بے تو اتنا اکر تا کیوں ہے۔ چلے نہیں جائیں گے تو کیا یہیں ٹہیے

ڈالے پڑے رہیں گے۔ اور تجھ کو زیادہ کھل رہے ہیں تو لے ہم ابھی چلے

جاتے ہیں۔“

اتنا کہہ کر وہ چلنے کے لئے اٹھ کھڑا ہوا۔ ٹہنی دیکھا پڑ گیا۔ منانے کے

سے انداز میں کہنے لگا۔ ”یار تو نے حد کر دی۔ میرا یہ مطلب کب تھا۔ چل بیٹھ

اب جاڑے پانے میں کہاں جائے گا۔ غازی نے بھی سوچا کہ اب اس گرم گرم کرے سے باہر نکل کر سردی میں جانا خاصہ کٹھن مرحلہ ہے۔ کہنے لگا۔
 ”باہم یار تو بڑا تیز ہے۔ سالاناک پر مکتھی نہیں بیٹھنے دیتا۔ تو نے بھی کس کی بات کا برا مانا۔ ارے یہ ٹہلنی تو اب اپنا پارہ ہو گیا ہے۔ میں نے تو سوچا ہے کہ اس کو بھی ٹہلانی میں شامل کر لیا جائے۔ اومی کام کا ہے۔ ذرا اناڑی ہے ٹھیک ہو جانے گا۔ جس دن واؤں لگ گیا اور کرے کرے نوٹ سامنے آئے۔ سب بھول جائے گا۔“

باہم روٹھا ہوا سا بیٹھ گیا۔ ٹہلنی ذرا دیر خاکوش رہا۔ پھر آہستہ آہستہ کہنے لگا۔ تم دونوں ابھی لوٹے ہو۔ میں تم سے بہت پہلے سارے پاڑ پیل چکا ہوں۔ چوری بھی کی۔ چا تو بھی چلائے۔ جیل بھی کاٹی۔ سارے جتن کر چکا ہوں۔ مگر بھائی خدا ان پولیس والوں سے بچائے۔ موت کے فرشتے کی طرح ایک بار گھر دیکھ لیا۔ تو پھر پچھا نہیں چھوڑتے۔ کہیں واروات ہوئی خواہ مخواہ پکڑ لیا یا کسی کے یہاں دنگا فساد ہوا۔ زلہ سب سے پہلے اوھر گرا۔ اسی لیے گھر بار چھوڑ کر یہاں آ گیا۔ بابا اب اپنے میں بوٹا نہیں ہے۔ جس دن کھو کھرا پار کی سرحدیں داخل ہو۔ اسی دن تو بہ کر لی تھی کہ اب یہ کام نہیں کروں گا۔ اب تک اللہ میاں کا کرم ہے کہ اپنی بات پر قائم ہوں۔ تھوڑی بہت جو باقی ہے، اسی طرح عزت کے ساتھ گزر جائے تو اس کا لاکھ لاکھ شکر! دونوں خاموشی سے بیٹھے اس کی باتیں

سننے رہے۔ ذرا اندر بڑھ کر کے اندر خاموشی رہی۔ پھر غازی کی آواز ابھری۔
 ”پہر بادر کریں تو کیا لکھنے پڑھنے کے معاملہ میں یہاں اللہ کا نام ہے۔ کوئی
 دست کاری بھی نہیں آتی۔ کام کاج کہیں ملتا نہیں۔ چھوٹا موٹا دھندا کریں تو اس
 کے لئے رقم کہاں سے لائیں۔“

ٹیلنی کو جیسے پہلے ہی سے علم تھا کہ وہ یہی کہیں گے۔ وہ بڑے اطمینان سے
 ان کو سمجھانے لگا۔ ”کوشش کرو تو سب کچھ ہو سکتا ہے۔ کہیں محنت مزدوری
 کرو۔ اس طرح کیسے کام چلے گا۔ معلوم ہوتا ہے کہ ابھی تم پولس کے ہتھے نہیں
 چڑھے۔ پھر یہ بھی کوئی زندگی ہوئی کہ ہر دست جان سولی پر کہیں پولس والا نظر آ
 گیا، خون خشک ہو گیا۔ خواہ مخواہ ان کی خوشامد کرو اور گایاں گھاتے میں کھاؤ۔
 بھٹی میں تو تمہارے ہی بھلی کی کہتا ہوں۔“

بالم ابھی تک چپ تھا۔ البتہ غازی کچھ کچھ رضامند ہوتا جا رہا تھا کہنے
 لگا۔ ”اچھا جی، یوں ہی سہی۔ چلو تمہاری بات مانی۔“ ٹیلنی نے بیڑی سلکا کر ایک لمبا
 کش لگایا اور پھر دنیا کے اونچ نیچ دکھا کر ایک لمبا سا لکچر ڈے ڈالا۔

رات کے پھلے پہر تک، تینوں بیٹھے بانٹیں کرتے رہے۔ اس عرصہ میں
 ہر ایک نے دل کی بات صاف صاف کہہ ڈالی۔ غازی تو پہلے ہی ٹیلنی کا مرید
 ہو چکا تھا۔ بالم بھی رفتہ رفتہ اس کی باتوں پر ایمان لے آیا۔ اس عرصہ میں وہ
 ایک دوسرے کے ساتھ خاصہ گھل مل گئے تھے۔ طے یہ ہوا تھا کہ تینوں اب

اکٹھا رہیں گے۔ ٹینی سویرے کام پر چلا جائے گا۔ اور وہ دونوں ویٹ ہاؤس
 جایا کریں گے۔ وہاں جہازوں پر سے سامان اتارنے کے لئے قلیوں کی بھرتی
 ہونے والی ہے۔ کچھ عرصہ تک تینوں اس طرح محنت مزدوری کریں گے۔ اس
 کے بعد جب ہر ایک کے پاس سو سو روپے اکٹھا ہو جائیں گے تو تینوں مل
 کر کوئی کاروبار شروع کر دیں گے۔ یہاں تیار کرنے کے بعد ٹینی نے اٹھ کر
 فرش پر بستہ بچھایا۔ اور تینوں اسی کے اندر کسی نہ کسی طرح دبا کر سو گئے۔
 ٹینی حسب معمول سویرے بڑے تڑکے اٹھ بیٹھا۔ اس نے جلدی سے
 انگلیٹھی سلگائی۔ چائے کا پانی چڑھایا۔ تھوڑی دیر میں دودھ والا بھی آ گیا پھیری
 والے سے اس نے تین بن بھی خرید لیئے۔ جب وہ چائے تیار کر کے اٹھا
 تو دھوپ سامنے میدان میں پھیل چکی تھی۔ وہ دونوں ابھی تک بے خبر سو رہے
 تھے۔ ٹینی نے بڑی مشکل سے ان کو چھنچھوڑ کر جگایا۔ دونوں آنکھیں ملتے ہوئے
 اٹھ کر بیٹھ گئے۔ ٹینی نے لوٹے میں پانی بھر کر رکھ دیا۔ دونوں منہ ہاتھ دھو کر آئے
 تو چائے کی پیالیوں سے گرم گرم بھاپ اٹھ رہی تھی۔ کھانے کے لیے بن
 بھی موجود تھے۔ دونوں کو کئی سال بعد پہلی بار صبح اٹھنے کی خوشی میسر ہوئی تھی۔
 تینوں نے چکیاں سے لے کر چائے پی اور پھر رات کے پروگرام
 کے مطابق اپنی اپنی منہ زلوں کو چل ویئے۔

شام کو جب ٹینی پلاسٹک کے کارخانے سے واپس لوٹا تو اس نے

دیکھا کہ وہ دونوں دروازے پر پہلے ہی سے موجود تھے۔ دونوں کے منہ ہال چہرے
 دیکھ کر وہ سمجھ گیا کہ کام بنا نہیں۔ پوچھنے پر معلوم ہوا کہ قلیوں کی بھرتی تو ہو رہی ہے
 پر ٹھیکیدار دس دس روپے فی نفر رشوت لیتا ہے۔ ٹیکنی نے ان کو بارول نہ ہونے
 دیا۔ ان کی ڈھارس بندھاٹی کہنے لگا۔

”دل کیوں چھوٹا کرتے ہو۔ جب محنت ہی کرنا ٹھہری تو جہاز پر نہ سہی کہیں

اور سہی۔ ڈھونڈو تو خدا مل جاتا ہے۔ کام کا ملنا کون سی بڑی بات ہے۔“

اس کی باتوں سے دونوں خالصے پر امید ہو گئے۔ دوسرے دن تینوں پھر

گھر سے نکل کر اپنی اپنی سمتوں کی چل دیئے۔ اس روز بھی دونوں ناکام ہوئے۔ کئی روز

تک یہی سلسلہ چلتا رہا۔ ان کے پاس یہاں آتے وقت جو دو چار روپے پٹے

رہ گئے تھے وہ بھی انہوں نے خرچ کر ڈالے تھے۔ ٹیکنی کو جلد ہی اس بات کا

پتہ چل گیا۔ وہ ان کی آمد بھی زیادہ ناز برداری کرنے لگا کہ کہیں وہ دل برداشتہ نہ

ہو جائیں۔ صبح اٹھ کر وہ اسی طرح ان کو چائے پلاتا۔ رات کو تینوں ساتھ بیٹھ کر

کھانا کھاتے۔ وہ ان سے بے تکلفی کے ساتھ ہنس ہنس کر باتیں کرتا۔ مگر وہ

ان سے جس قدر بے تکلف ہونا چاہتا تھا۔ وہ اسی قدر بیگانے سے ہوتے جا

رہے تھے۔ اب وہ اس کو ٹیکنی کے بجائے اس کے اصلی نام یار محمد سے مخاطب

کرتے۔ اس کی نواہ مخواہ خوشامد کرنے کی کوشش کرتے۔ اس معاملہ میں غیر

ارادی طور پر ان دونوں میں ایک مقابلہ شروع ہو گیا تھا کہ کون ٹیکنی کی زیادہ

خوشنودی حاصل کر سکتا ہے۔ اب دن چڑھے تک سونے کے بجائے وہ
 تڑکے ہی اٹھ کر انگیٹھی سلگا دیتے اور اکثر ایسا بھی ہوا کہ ٹیلنی کے سو کر اٹھنے
 سے پہلے ہی چائے تیار ہو جاتی۔

ہفتہ بھر کی مدت میں دونوں خاصہ بدل گئے تھے۔ اس بات پر خود
 ٹیلنی کو بھی تعجب تھا۔ اب اس کی سب سے بڑی خواہش یہ تھی کہ کسی طرح دونوں
 دھندے سے لگ جائیں تو بہت اچھا ہے۔ آخر ایک روز ایسی امید نظر آئی
 اس کے ایک ملنے والے نے صابن کے ایک کارخانے میں دونوں کے لیے
 کام کی کبیل نکالی تھی۔ وہ اس دن بڑا خوش خوش گھر واپس گیا۔ ابھی تک وہ
 دونوں واپس نہیں لوٹے تھے وہ ان کے آنے کا انتظار ہی کر رہا تھا کہ اسی اثنا
 میں اس کی نظر بستر پر گئی تو وہاں سے رضائی غائب تھی۔ اس کا دل دھک سے
 رہ گیا۔ اب جو اس نے دوسرے سامان کا جائزہ لیا تو معلوم ہوا کہ لوٹا بھی غائب
 ہے۔ اس بات سے اس کو بے حد صدمہ پہنچا۔

وہ رات اس کے لیے کاٹا دو بھر ہو گئی۔ سردی بھی زیادہ تھی۔ اور ہوا
 فراتے بھرتی ہوئی چل رہی تھی۔ اس نے انگیٹھی سلگالی اور اس پر بھکا ہوا جسم میں
 گرمی پہنچاتا رہا۔ جیب انکھیں نیند سے بوجھل ہو جائیں تو انگیٹھی کے پاس ہی
 گڈلی مار کر پڑ جاتا۔ مگر ذرا ہی دیر بعد آنکھ کھل جاتی۔ پھر کھٹے دیکھتا اور نیند اس
 پر پھر حملہ کرتی۔ ساری رات وہ ان دونوں کا انتظار کرتا رہا۔ نہ وہ واپس لوٹے اور

نزدہ گھڑی بھرا طینان سے سو سکا۔

صبح جب وہ کام پر گیا تو آنکھیں سو جی ہوئی تھیں۔ مشین چلاتے چلاتے نین کا جھونکا آجاتا۔ کئی بار وہ گرتے گرتے بچا۔ اس روز اس نے ان کو جی بھر کے گالیاں دیں۔ گھر واپس لوٹتے ہوئے اس نے بازار سے خالی بوریاں خریدیں۔ اور رات گئے تک ان کو جوڑ جوڑ کر سیتا رہا۔ ان سے رضائی کی سی گرمی اور آرام تو نہیں ملا۔ مگر نین آگئی تھی۔

کئی دن بعد کا ذکر ہے کہ وہ بوریوں کے سلسلے ہوئے ٹکڑے کے اندر دبکا ہوا پڑا تھا۔ کوئی اے بیجے کا دقت تھا۔ ساری آبادی سنان پڑی تھی کہ اچانک کسی نے دروازے پر دستک دی۔ ٹلینی نے گھبرا کر دروازہ کھولا تو حیرت زدہ رہ گیا۔ غازی اور بالم محرموں کی طرح گردن جھکائے کھڑے تھے ایک کی بغل میں نئی رضائی دبی ہوئی تھی اور دوسرے کے ہاتھ میں جھلکتا ہوا ڈٹا لٹکا رہا تھا۔ ذرا دیر تک تینوں خاموش کھڑے رہے۔ ٹلینی روکھے پن سے بولا۔

”بس بھیا اب تڑپ مجھ کو بخش ہی دو اور یہ دونوں چیزیں بھی اپنے ساتھ لیتے جاؤ۔ مجھ کو کسی چیز کی ضرورت نہیں۔“

غازی نے زبان سے ایک لفظ نہ نکالا۔ چپ چاپ پیر سے جوتا نکالی کر ٹلینی کے سامنے ڈال دیا۔ دوس جوتے مار لو ٹلینی بھیا، مگر اپنی زبان سے یہ بات نہ کہو۔ بالم جراب تک چپ چاپ کھڑا تھا۔ رو ہا نسا سا ہو کر بولا

”اب ہم تو ریٹے کر کے آئے ہیں کہ یہ ساتھ چھوٹے گا تو بس اب مر کہ ہی چھوٹے
گا۔ اتنا کہہ کر وہ اس کے پیروں پر جھک گیا۔

ٹلنی کا غصہ پہلے ہی کا فرد پر چکا تھا۔ اس نے جلدی سے باہم کا بازو
پکڑ کر کھڑا کیا اور بڑے پیار سے بولا: ”یار باہم کیا غضب کر رہا ہے۔ تو تو
میرا بھائی ہے۔ اس نے کھینچ کر اس کو گلے سے لگا لیا۔ باہم بچیوں کی طرح
رونے لگا۔

پھر تینوں کرے کے اندر آگئے تو غازی نے سب سے پہلی خوشخبری
یہ سنائی کہ اس کو ایک ہوٹل میں کام مل گیا اور باہم نے رکشا چلانے کا وعدہ
پیدا کر لیا ہے۔ ٹلنی کو نئی رضائی اور نئے لٹے کے لینے سے زیادہ یہ بات
سن کر خوشی ہوئی۔

تینوں پچھلے دنوں کی طرح ایک بار پھر بے تکلفی سے گالیاں بک بک
کر باتیں کر رہے تھے۔ اتنے میں غازی بولا: ”بے باہم وہ ڈوبہ کہاں ہے؟ باہم
نے جھٹ سے جواب دیا۔

”بے یار میں تو بالکل بھول ہی گیا تھا“

اس نے ایک نٹ کھٹ چھو کرے کی طرح چھلانگ لگائی۔ اور
رضائی کی تہہ کھول کر اس کے اندر سے ایک ڈوبہ نکالا۔ اور اس کو کھول کر ٹلنی
کے سامنے رکھ دیا۔ ڈوبہ کے اندر حلوا اور پرائیٹھے تھے تینوں نے مزے

لے کر کھائے اور رات گئے تک بیٹھے باتیں کرتے رہے یعنی بڑا خوش نظر آ رہا
 تھا۔ ان دونوں کے چلے جانے سے کمرے میں جو دیرانی برسے لگی تھی وہ آج
 کئی روز بعد زائل ہو چکی تھی۔

سویرے اٹھ کر انہوں نے مل جل کر بڑھی ستندی سے چائے تیار کی
 اور خوشی خوشی اپنے کاموں پر چل دیئے۔ کئی روز تک یہی سلسلہ چلتا رہا۔ یعنی کہ
 جیسے یقین ہو چلا تھا کہ اب تینوں مل کر تین سو روپے جلد ہی مہیا کر لیں گے اور
 پھر کاروبار کرنے کی اسکیم پر عمل درآمد شروع ہو جائے گا۔

انہی دنوں ایک روز خلافت ترقی غازی جلد ہی واپس لوٹ آیا۔ وہ عام
 طور پر اسی رات تک ہوٹل کا کام بٹھا کر آتا تھا یعنی نے اس کا اترا ہوا
 چہرہ دیکھا تو گھبرا کر بولا:-

”اماں! تم آج جلدی کیوں چلے آئے؟“

غازی نے کوئی جواب نہ دیا۔ چپ چاپ سلگتی ہوئی انگریزی کے قریب
 آ کر بیٹھ گیا۔ دہکتے ہوئے کونٹے کی سرخ آنچ میں اس کا چہرہ پتھر کے مجسمہ کی
 طرح ٹھوس نظر آ رہا تھا یعنی نے اس کو دھرا کر کے پوچھا۔

”یار کچھ بتا تو سہی، آہنہ ہوا کیا؟“

غازی نے اس کی طرف اس طرح نظریں اٹھا کر دیکھا کہ جیسے دکھ سے

ابھی وہ روئے گا۔ پھر وہ آہستہ آہستہ کہنے لگا۔

”یا رٹینی، میں نے نوکری چھوڑ دی۔“

اڑا اڑا دھم، رٹینی کو ایسا محسوس ہوا کہ گویا مکان کی چھت اس پر آگری
جلدی سے بولا۔ کیوں؟ بات آخر کیا ہوئی۔ ”غازی کہنے لگا۔“ بات کیا ہوتی
میں کام ختم کر کے لوٹ رہا تھا کہ نمبر ۱۲ کے مسافر نے مجھ کو آواز دی۔ میں اندر
چلا گیا۔ وہ آج ہی دوپہر کو اس کمرے میں آیا تھا۔ سالے کی ابھی میں بھی نہ
بھگی ہوں گی، مجھ سے چھوٹے ہی کہتا کیا ہے کہ کوئی نوڈیا لے کر آؤ۔ تم کو بھی
خوش کروں گا۔ میسرے آگ ہی تو لگ گئی۔ میں نے کہا ابے تو نے مجھ کو کوئی
بھڑوا سمجھا ہے۔ سچ کہتا ہوں رٹینی بھاتی چا تو نہیں تھا۔ نہیں تو سالے کے
ٹکڑے کو ڈالنا۔ خاصی تو تم میں ہو گئی۔ مینجر بھی وہاں آ گیا۔ وہ سالانا لٹا مجھ
پر گر جنے لگا۔ یعنی بیچ میں بول اٹھا۔

”تم نے مینجر کو پوری بات سمجھائی ہوتی۔“

غازی بگڑ کر بولا۔ ”تو کیا تم سمجھتے ہو کہ میں نے اس کو سارا واقعہ نہیں بتایا“

”تب تو بار بڑی زیادتی ہوئی۔“

وہ کہنے لگا۔ ”بار بار۔ اب ہم عورتوں کی دلالی کریں گے تفت ہے

ایسی زندگی پر۔“

وہ دیر تک بیٹھا گا لیاں بچتا رہا۔ رٹینی کبھی کبھار بیچ میں بول پڑتا پڑتا

ہی باتیں کرتے کرتے ۱۲ بج گئے مگر باطمینان ابھی تک نہیں رٹتا تھا۔ وہ دس بجے

سے پہلے ہی پہلے واپس آجاتا تھا۔ دونوں اس کا انتظار کرتے کرتے لیٹ گئے۔ کوئی سہ بجے کے قریب ٹیلنی کی آنکھ کھلی۔ اس نے غازی کو جگایا۔ اماں غازی یہ اپنا باطمینان ابھی تک نہیں کوٹا۔ خدا جانے کیا ہوا۔ اب تو اس کو بھی تشویش ہوئی۔ دونوں کی نیند اچاٹ ہو گئی۔ بیٹھے سوچتے رہے کہ اس وقت کیا کیا جائے۔

صبح کاہ ہند لگا پھیل چکا تھا۔ سردی شدید ہو گئی تھی۔ وہ دونوں یہ لے کر کے باہر جانے ہی والے تھے کہ چل کر باطمینان کا پتہ لگایا جائے کہ اتنے میں دروازہ کھول کر باطمینان کمرے میں داخل ہوا۔ اس کا چہرہ مڑے کی طرح سفید ہو رہا تھا۔ غازی نے پوچھا۔

”اماں کہاں سے آ رہے ہو؟“

وہ بولا ”حوالات سے!“

ٹیلنی نے گہرا کر کہا: ”حوالات سے؟ آخر ہوا کیا؟“

وہ بتانے لگا۔ ”سارے نے موٹر لگ اور پھر چڑھا دی پوری سٹارٹر ڈالی اور حوالات بھی دکھا دی۔ ٹانگ کا الگ یہ حال ہوا۔ اس نے شلوار چڑھا کر پنڈلی دکھائی تو اس پر کالا کالائون جما ہوا تھا۔“

ٹیلنی نے بڑے دکھ سے سوچا کہ یہ بھی دھندے سے چھوٹا بوزل

پہا ایک ہی روز مصیبت نازل ہونے والی تھی مگر اب کیا کیا جائے پھر

وہ کئی روز تک یہی بات سوچتا رہا۔ اور وہ دونوں ایک بار پھر روزی کی تلاش میں سویرے ہی سویرے نکل جانے اور شام کو منہ لٹکانے واپس لوٹنے۔ ایک بار پھر دونوں کی تمام پونجی ختم ہونا شروع ہو گئی۔ وہ ذرا ذرا سی بات پر آپس میں جھگڑ پڑتے۔ گالی گلوج سے بڑھ کر، کبھی ہاتھ پائی تک کی نوبت آجاتی۔ ایک دوسرے سے بڑی تک چھپا کر پتے کہہیں دوسرا بڑی زمانگ بیٹھے۔ تنہائی میں وہ ایک دوسرے کے خلاف ٹلینی کے کان بھرتے ان میں اٹے دن کی بڑھتی ہوئی کیننگی سے ٹلینی بے حد پریشان ہو گیا تھا۔

گذشتہ چند روز سے غازی اور باطم میں ٹھنسی ہوئی تھی۔ آپس میں بات بھی بند تھی۔ دونوں سویرے ہی سویرے علیحدہ علیحدہ سمٹوں کو کام دھندے کی تلاش میں نکل گئے تھے۔ شام کو جب ٹلینی واپس لوٹا تو دونوں میں سے کسی کا پتہ نہیں تھا۔ رات گئے تک وہ بیٹھان کا انتظار کرتا رہا۔ اس دوران میں اس کو کئی بار تشویش پیدا ہوئی۔ اس نے اپنے سامان کی ایک ایک چیز کا جائزہ لیا۔ ساری اشیاء جوں کی توں موجود تھیں۔

اُدھی رات سے کچھ دیر پہلے دونوں ساتھ ساتھ لوٹے۔ ان کے چہرے خلاف توقع لبشاش نظر آ رہے تھے۔ آتے ہی باطم تو ٹلینی کے پاؤں دبانے لگا اور غازی نے جھٹ سے بڑی سلگا کر پیش کی۔ ٹلینی سنس کر بولا۔ آخر یہ آج اتنی خوشامد کیوں ہو رہی ہے۔ کچھ نہ کچھ وال میں کالا ضرور ہے۔ باطم و انت کمال

کر مہنٹے لگا اور غازی سے مخاطب ہو کر بولا۔

”میں نے پہلے ہی کہا تھا کہ یار محمد ٹیلنی، پہلے ہی بھانپ جائے گا۔ اماں
اس کے قبضہ میں ضرور کوئی موکل وکل ہے۔ جی بھی تو دل کی بات پڑھ لیتا ہے۔“
غازی بھی مسکرانے لگا۔ ”اب تو یہ بھانپ گیا ہے تو پھر کہہ ہی دے۔“
وہ بولا ”نہیں یار تو ہی کہہ۔“

دونوں ایک دوسرے سے اصرار کرنے لگے۔ ٹیلنی گو مگو کے عالم میں
بیٹھا سوچتا رہا کہ یہ سالے نہ جانے آج کیا پروگرام بنا کے آئے ہیں پریشان
ہو کے بولا۔ ”اماں صاف صاف کہو بات کیا ہے۔“ غازی کہنے لگا۔ ”ٹیلنی
بھائی، بات یہ ہے کہ آج ایک جگہ موقع دیکھا ہے۔ وہ آگے کہتے ہوئے
جھجکنے لگا۔ باطم نے فوراً غازی کو کسہارا دیا۔

”خدا قسم آج واسے نیارے ہو جائیں گے بس تم اجازت دے دو۔“

ٹیلنی کی تیوری پر بل پڑ گئے۔ مگر غازی نے اس کو کچھ کہنے ہی نہ دیا۔

بھٹ سے بولا۔ ”صرف ایک دفعہ کی اجازت دے دو۔ اُسندہ یہ کام ہو، تو
کرنے والی کی۔“ اس نے ایک زنانے کی گالی بکی۔ باطم نے ٹیلنی کے پاؤں

اور بھی تیزی سے دبانے شروع کیے۔ غازی نے جلدی سے دوسری بٹری

سلاگا کر اس کو پیش کی ٹیلنی الجھن میں پڑ گیا۔ ناراض بھی ہوا۔ سمجھایا ہی مگر ان کی

ایک ہی رٹ تھی۔ کہ آج کے بعد وہ کبھی چوری کریں تو دونوں کو جو تے مار کے

گھر سے نکال دینا۔ پولیس کے حوالے کر دینا۔ کبھی دونوں کی صورت نہ دیکھنا۔ آخر اس کو ان کی ضد کے سامنے مجبور ہونا پڑا۔

یعنی کی رضا مندی ملتے ہی غازی نے بھٹ سے ٹنک میں سے چاقو نکالا۔ فرش پر گر کر اس کی دھار تیز کی اور پوری طرح تیار ہو کر باہم کے ہمراہ باہر نکل گیا۔ یعنی نے دیکھا اس وقت دونوں بے حد خوش نظر آ رہے تھے ان کے چہروں پر خوف کا کہیں نام و نشان نہ تھا۔ ان کے جانے کے بعد باہر کوئی آہٹ بھی ہوتی تو وہ چونک پڑتا۔ اس کو ایسا محسوس ہو رہا تھا کہ اس کے چاروں طرف خطرہ منڈلا رہا ہے۔

مگر وہ دونوں بڑے ٹھٹھاٹھ سے نکل کر سڑک پر آئے۔ پھر انہوں نے موقع کی تلاش میں سڑک کا ایک چکر لگایا۔ تھوڑی دیر بعد وہ کوٹھیوں کے درمیان سے گزرنے والی ایک گلی میں مرگئے۔ اب وہ ایک دو منزلہ مکان کی پشت پر کھڑے تھے۔ ہر طرف ایک گہرا سناٹا تھا۔ کہہ کے دھند بکوں نے تاریکی کا جال پھیلا رکھا تھا۔ بجلی کے کھمبے پر جلنے والا بلب، روشنی کے ایک دھبہ کی طرح معلوم ہو رہا تھا۔

ذرا دیر تک وہ کوٹھی کی چہار دیواری کی آڑ میں کھڑے آہٹ یلتنے رہے۔ پھر غازی نے کوئی دعا پڑھ کر اپنے دونوں کندھوں پر دم کی اور باعلیٰ مار د کہہ کر بجلی کی طرح قد آدم دیوار پر چڑھ کر کوٹھی کے احاطہ میں پہنچ گیا۔ باہم

بھی اس کے پیچھے چلا آیا۔ اس وقت وہاں بلا کی خاموشی تھی اور تختوں کے ساروں نے تاریکی کو اور گہرا کر دیا تھا۔

سوچی سمجھی اسکیم کے مطابق غازی، چاقو کو دانتوں میں داب کر پانی کے پائپ کے سہارے چڑھ کر دوسری منزل پر پہنچ گیا۔ بالم نیچے کھڑا پہرہ دے رہا تھا کہ ذرا بھی خطرہ نظر آئے تو وہ کبھی بجاکر فوراً سگنل دے۔

کوٹھی کے پوئج کے اوپر جو کھلی چھت تھی۔ غازی ذرا دیر تک کھڑا رہا پھر وہ اس کمرے کے قریب گیا، جس کے اندر ہلکی ہلکی روشنی ہو رہی تھی۔ اس نے کان لگا کر آہٹ لی۔ اندر قبرستان کا سا ساٹھاٹھا تھا۔ مگر کمرے کے سارے دروازے اور کھڑکیاں اندر سے بند تھیں۔ پھر بھی اس نے اندر پہنچنے کی سبیل نکال ہی لی۔ بڑی مشکل سے وہ ایک روکشن دان کے راستے کمرے کے اندر پہنچ گیا۔ لیکن کمرے میں اس طرح داخل ہونے میں اس کا ایک کندھا بڑی طرح چھل گیا۔ ابھی وہ اس کی تکلیف پر غور ہی کر رہا تھا کہ کوئی چیز شور کرتی ہوئی گری۔ اس کے ساتھ ہی وہ بھی منہ کے بل فرش پر آ رہا۔ اس نے گہرا کر دیکھا کہ وہ ایک چھوٹی سی میز کے ز پاس پڑا ہے، اس کی ایک ٹانگ اس میں الجھی ہوئی ہے۔ اس نے اپنی ٹانگ نکالی ہی تھی کہ اچانک کمرے میں سہمی ہوئی آواز بھری۔ "کون ہے؟" اور فوراً ہی کمرے کے اندر بجلی کا... بلب جھلکنے لگا۔

سامنے مسہری پر ایک عورت گرون! ٹھانے پھٹی پھٹی آنکھوں سے اس

کو دیکھ رہی تھی۔ فوراً ہی اس کے برابر سے ایک مرد کا چہرہ ابھرا۔ عورت نے خوف سے چیخ کر کہا۔ ”چور۔ چور۔“ سناٹے میں اس کی آواز بڑی بھیانک معلوم ہوئی۔ اس کے برابر لیٹے ہوئے آدمی نے جھٹ سے اس کے منہ پر ہاتھ رکھ دیا۔ اور لحاف کے اندر سے نکل کر بیٹھ گیا۔ غازی نے چاقو ہاتھ میں سنبھالا اور پھرتی کے ساتھ اٹھ کر کھڑا ہو گیا۔ اس نے بھاگنے کے لیے کمرے میں چاروں طرف نظر ڈالی۔ اور پراہروالے دروازے کی طرف لپکا۔ اسی وقت زینہ پر کسی کے چڑھنے کی آواز سنائی دی۔ کوئی تیز تیز قدموں سے چلتا ہوا اسی طرف آ رہا تھا۔ غازی کے قدم وہیں رک گئے۔

ذرا دیر بعد دروازے پر دستک ہوئی۔ غازی نے چاقو اوپر اٹھایا اور دروازے کی طرف اس طرح رخ کر کے کھڑا ہو گیا کہ جیسے ہی وہ اندر داخل ہو وہ اس پر حملہ کرے۔ باہر سے آواز آئی۔

”کیا ہوا بیگم۔ کیا ڈر گئیں؟“

وہ دونوں بالکل خاموش بیٹھے تھے۔ باہر سے پھر آواز آئی۔ دروازہ

تو کھولا۔ اس وقت اس نے زور سے دروازہ کھٹک کھٹا یا۔ عورت جو اب

تک خاموش تھی۔ ہنستا کر بولی۔ ”کون ہے بھئی؟ کاہے کا شور مچا رہا ہے۔“

وہ باہر سے بولا۔

”میں ہوں ڈارنگ۔ تمہارے کمرے سے ابھی چھیننے کی آواز آئی تھی۔“

وہ کہنے لگی۔ "ہاں، میں نے بڑا ڈراؤنا خواب دیکھا تھا۔"
 سر جانے بیٹھے ہوئے شخص نے اس کا بازو جھنجھوڑ کر ہاتھ کے اشارے سے
 باہر والے آدمی کو واپس لوٹانے کا اشارہ کیا۔ عورت فوراً ہی بولی۔ "آپ
 تو خواہ مخواہ پریشان ہو جاتے ہیں۔ جائیے اپنے کمرے میں جا کر آرام
 کیجئے۔" مگر وہ جانے پر رضامند نہ ہوا۔

"نہیں۔ نہیں اس وقت مجھ کو تمہارے پاس ہونا چاہیئے۔"

وہ ناز سے بولی۔ "بھئی اللہ پریشان نہ کر بیٹے۔ بڑی گہری نیند آرہی
 ہے۔" اور اس کے ساتھ ہی اس نے ہڈسورج دیا کر۔۔۔۔۔ پلپ کو بچھایا
 اس آدمی نے کوئی جواب نہ دیا۔ اور آہستہ آہستہ چلنا ہوا وہیں لوٹ گیا۔
 جب اس کے قدموں کی آواز زینہ پر ختم ہو گئی تو غازی کے ہوش بھی
 ٹھکانے ہوئے۔ اب وہ ان دونوں کی جانب متوجہ ہوا۔ اس نے دیکھا کہ
 دھندلی روشنی میں مرد سہما ہوا نظر آ رہا تھا۔ وہ اس وقت مادرزاد برہنہ تھا۔ اد
 سردی سے اس کا جسم کپکپا رہا تھا۔ غازی کو اپنی جانب گھومتے دیکھ کر وہ
 سرگوشی کے سے انداز میں بولا۔

"کیا چاہتے ہو تم؟"

غازی آہستہ سے بولا۔ "تقدراکن۔" اب اس کا خوف زائل ہو چکا تھا
 مرد نے کوئی جواب نہ دیا۔ اور تکیہ کے نیچے ہاتھ ڈال کر ٹوٹنے لگا۔ پھر اس

نے پرس نکالی کہ سامنے پھینک دیا اور دھیرے سے بولا: بس اب چپ چاپ چلے جاؤ؟ غازی نے پلاسٹک کا خوب صورت سا بٹوہ اٹھا کر اس کو کھولا۔ اور رقم گننے لگا۔ کل ۳۶ روپے کچھ آنے تھے۔ غازی کو بڑی کوفت ہوئی۔ وہ اسی طرح جما کھڑا رہا۔ اس کی اس حرکت پر عورت نے جھنجھلا کر کہا۔

”اب کیوں کھڑے ہو؟“

غازی موقع سے زیادہ سے زیادہ فائدہ اٹھانا چاہتا تھا۔ ہاتھ ہلا کر دھم دھم پیچھے میں بولا: اس سے کام نہیں چلے گا۔ عورت بگڑ کر کچھ اور کہنے جا رہی تھی۔ کہ مرد نے ایک بار پھر اس کے منہ پر ہاتھ رکھ دیا اور ہاتھ کے اشارے سے غازی کو بتانے لگا کہ اب اس کے پاس اور کچھ نہیں۔ غازی لمحہ بھر تک سوچتا رہا کہ اب کیا کیا جائے۔ یہ سالی حرافہ تو خواہ مخواہ رعب بھاڑ رہی ہے۔ کچھ نہ کچھ اس سے بھی جھٹکنا چاہیے۔ اس نے آنکھیں پھاڑ کر دونوں کو دیکھا اور چاقو اٹھا کر ان کی طرف بڑھا۔ مرد کی گھگھی بندھ گئی۔ حلق کے اندر سے اس کی آواز غیس غیس کر کے نکل رہی تھی۔ جیسے بتی غرارہی ہو۔ اس نے دونوں ہاتھ جوڑ دیئے اور سہمی ہوئی نظروں سے غازی کو دیکھنے لگا۔

غازی کو وہ ننگا دھڑنگا آدمی اس عالم میں بڑا ہونق سا معلوم ہوا۔ اس کی حالت دیکھ کر اس کو سنسی آگئی۔ اس نے مرد سے تو کچھ نہیں کہا۔ البتہ عورت کو بڑی کسری ہوئی سی گالی دے کر دروازے پر گیا۔ بولٹ کھولا اور

باہر بھیت پر آگیا۔

نیچے آکر اس نے دیکھا بالم کا کہیں پتہ نہ تھا۔ دیوار پھاندا کر جب وہ سرک پر پہنچا تو وہ وہاں بھی نہ تھا۔ اس نے کئی بار حلق سے اپنی مخصوص آواز نکالی۔ مگر اس کے سگنل کا کوئی جواب نہ ملا۔ آخر جب وہ شاہیں ٹلنی کے پاس پہنچا تو اس نے دیکھا کہ بالم خوف زدہ سا وہاں بیٹھا تھا۔ اس کو وہاں دیکھتے ہی غازی بگڑ کر بولا۔

”سائے خالی تم یہاں بیٹھے ہو اور میں وہاں ٹھونڈا رہا تھا۔“

بالم کھسیانا ہو کر کہنے لگا۔ ”یار جیسے ہی جگاد ہوئی۔ میں نے تم کو سیلی دی، مگر تمہارا کہیں پتہ نہ تھا۔ ٹلنی بیچ میں بول اٹھا۔ میں تو سمجھا تھا کہ آج تم دھرتے گئے اور مجھ کو بھی حوالا دیکھنا پڑے گی۔“ غازی ہنس کر بولا۔

”اماں کوئی کچی گریاں کھیلے ہوئے ہیں مگر یار کچھ کام بنا نہیں۔“ اس نے پرس نکال کر اس کے سامنے ڈال دیا۔ ”آج تو وہ مزا آیا کہ زہد کی بھریا اور جسے گا۔ یار آج سے پہنچا کر۔ اس کے بعد وہ ساری تفصیلات مزاسے لے کر سنانے لگا۔ بالم اندر ٹلنی باہر ہنس پڑے۔

اس روز وہ اذنانوں کے وقت سوئے اور دن پورے تک پڑے سوئے رہے۔ اتوار کا دن تھا۔ اس لیے ٹلنی کو بھی کارخانے جانا نہیں تھا۔ اور وہ دونوں تو بہت دن سے چھٹی پڑے۔

سب سے پہلے غازی کی آنکھ کھلی وہ دونوں کو سوتا چھوڑ کر سیدھا حلوائی کی

دوکان پر گیا۔ وہاں سے گرم گرم پوریاں لے آیا۔ باطم اور ٹینی اٹھی تک سو رہے تھے۔ اس نے دونوں کو جگایا۔ سب نے مل کر پوریاں کھائیں۔ سگریٹ کے لمبے لمبے کش لگائے اور زور زور سے تمقے لگائے۔ اس روز وہ بڑے مگن تھے۔ غازی کا پروگرام تھا کہ شام کو سینما دیکھا جائے مگر ٹینی نے اس کی مخالفت کی اور کہنے لگا۔

”تم ساری رقم اسی طرح خرچ کر دو گے۔ تم کو تو حرام خوری کی عادت پڑ گئی ہے۔ یہ نہیں سوچتے کہ کوئی ایسا بیتا نکالا جائے کہ کوئی ڈھنگ کا دھندا چلے۔“

غازی سکیں ہی صورت بنا کر بولا۔ ”اتنی سی رقم سے بھلا کیا دھندا شروع کیا جاسکتا ہے۔“

باطم نے بھی اس کی ہاں میں ہاں ملائی۔ ”اماں ٹینی بھائی۔ ۳۰، ۳۵ روپے سے بھی کوئی کام شروع کیا جاسکتا ہے۔ اتنا کہہ کر وہ بے وقوفوں کی طرح منہ سے لگا۔ ”یار آج فلم کا پروگرام ہو ہی جائے، بہت دن ہو گئے۔ سالی کوئی فلم ہی نہیں دیکھی۔ ٹینی کے آگ ہی تو لگ گئی۔ پہلے تو اس نے دونوں کو خوب ڈانٹا۔ پھر بڑے سر پرستانہ انداز میں دونوں کو سمجھاتا رہا۔ آخر یہ طے ہوا کہ اس رقم سے کوئی چھوٹا موٹا کاروبار کیا جائے۔ اب سوچنا یہ رہ گیا تھا کہ کس قسم کا دھندا شروع کیا جائے۔ کئی اسکیمیں سامنے آئیں مگر ان پر کوئی فیصلہ نہ ہو سکا۔“

بالم جواب تک خاموش بیٹھا تھا جھکی بجا کر بولا۔

”یار سلیمان کے ٹکٹوں کی بلیک کبھی رہے گی۔ مزے سے دونوں مل کر ہم ۵۰

روپے روزانہ پیٹ لیا کریں گے۔ اور سینما چھوٹ میں دیکھنے میں آئے گا۔ کہو
استاد کبھی کہی۔“

وہ داد طلب نگاہوں سے دونوں کی جانب دیکھنے لگا۔ غازی نے گالی دے

کر کہا یہ سال تو ایسی ہی سوچتا ہے۔ اے یہاں ایک سے ایک بڑا مکرانی پڑا
ہے۔ سالے ان کی دادا گیری کے سامنے تمہاری کیا وال گلے گی۔ پھر پوس کے

ڈنڈے الگ کھاؤ۔ ایسا ہی دھندل کرنا ہے تو کوئین کا کاروبار کرو۔ جس میں رقم
جی اچھی ہاتھ لگے ٹکٹوں کی بلیک میں تو ہر وقت جو تاللات رہے گا۔ ٹلنی کو یہ
باتیں سخت ناگوار کریں۔ کہنے لگا۔

”تم دونوں کا تو ایمان خراب ہو گیا ہے۔ جب سوچو گے، بے ایمانی اور

اٹھائی گیری پن کی بات۔“ پھر اس نے خود ہی فیصلہ دے دیا۔ ”میرے ساتھ ہو
تو یہ چار سو بیس نہیں چلے گی۔ تم دونوں آج ہی جا کر ایک ایک ٹو کری پڑو اور

اپنیس مارکٹ سے انڈیا، مکھن اور ڈبل روٹی لے کر، کل صبح سے پھیری لگانا
شروع کرو۔ وہ روپیہ، وہیلی روز بچ ہی جایا کرے گا۔ کچھ رقم پتے ہو جائے تو کوئی

اور دھندا بناؤں گا۔“

دونوں نے جیل و حجت کرنا چاہی تو اس نے ان کو ڈانٹ دیا۔ لہذا دونوں

اسی ارادے سے بازار چل دیئے۔ ان کے جانے کے بعد ٹیلی پھر پڑ کر سو گیا۔
 شام کو اس کی آنکھ کھلی تو اس نے دیکھا کہ دونوں ابھی تک واپس نہیں لوٹے
 تھے۔ وہ گھر میں بیٹھا ان کا انتظار کرتا رہا۔ رات کے کوئی ۹ بجے دونوں واپس
 لوٹے۔ مگر آپس میں گالی گلوچ کرتے ہوئے۔ غازی نے آتے ہی باطم کی شکایت
 کا دفتر کھول دیا۔

”ٹیلی بھائی، اس سالے نے تواج اپنا گلا کٹوا دیا۔ یہ دیکھو کل ہانے
 پوری رقم میں سے باقی بچے ہیں۔“

وہ جیب سے ریزگاری نکال کر دکھانے لگا۔ ٹیلی کو دکھ بھی ہوا،
 اور غصہ بھی آیا۔ پوچھنے لگا۔ ”آخر ہوا کیا۔“ غازی بتانے لگا۔ ”اماں میں تو انٹے
 خریدنے جا رہا تھا۔ اس سالے کا ایک یار مل گیا۔ اس نے ایسی پٹی پڑھائی
 کہ میں بھی اندھا ہو گیا۔ ریوے کے پارسلوں کا نیلام تھا۔ آج وہ ہی جو بچ بچا
 جاتے ہیں، جن کا کوئی چھڑانے والا نہیں ہوتا۔ زبردستی مجھ سے ایک پارسل
 پر پولی لگا دی۔ ۱۸ روپے پر بولی چھوٹی۔ اندر سے نکلا کیا۔ گوڈرا اور پتھر کے ٹکڑے
 ریوے والوں نے اصل مال پہلے ہی پار کر دیا تھا۔“

باطم جو اب تک مجرموں کی طرح سر جھکائے کھڑا تھا۔ ایک بارگی
 تڑپ کر بولا۔ ”اب یہ پوچھو کہ باقی رقم کہاں گئی۔“ اس نے غازی کی طرف دیکھ
 کر کہا۔ ”اب یہ بھی کہہ دو کہ ریس چلنے کے لیے بھی میں نے ہی کہا تھا۔“

غازی کے بالوں کو کرپینے لگا۔ اماں میں نے تو سوچا تھا کہ چلو یہاں
 تقدیر نے دھوکا دیا۔ شاید ریس میں قسمت لڑ جائے۔ پر سالہ آج دن ہی کچھ خوش
 تھا۔ یعنی خاموش بیٹھا رہا۔ وہ دونوں دیر تک اپنے کو بے گناہ ثابت کرنے
 کی کوشش کرتے رہے۔ جب دیر تک ٹینی کچھ نہ بولا۔ تو دونوں نے اس کی
 خوشامد شروع کر دی۔ باطمینان دبانے کے لیے بار بار ہاتھ بڑھاتا اور مینی اس کا
 ہاتھ جھٹک دیتا۔ غازی نے بیڑی سلگا کر دی۔ تو اس کو لینے سے بھی انکار کر
 دیا۔ کئی منٹ تک یہ سلسلہ چلتا رہا۔ آخر ٹینی جل کر ان کو گالیاں دینے لگا۔ دونوں
 بے غیرتی سے دانت نکالے ملتے رہے۔

اب پھر دونوں پلیسہ پلیسہ کو محتاج ہر چکے تھے۔ بات بات پر آپس میں
 جھگڑا کرتے۔ ٹینی کی خوشامد کرتے اور سویرے ہی سویرے کام دھندے
 کی تلاش میں گھر سے نکل جاتے۔ اپنی دونوں ایک روز ٹینی نے کارخانے سے
 واپس آ کر یہ بری خبر سنائی کہ اس کا کام بھی چھٹ گیا۔ بیٹھنے نے کارخانہ بند کر دیا
 ہے۔ اس لیے کہ اس کو اس سال حکومت نے امپورٹ لائسنس نہیں دیا تھا۔
 بے روزگاری کے دنوں میں ٹینی بھی بدلنا شروع ہو گیا۔ وہ ذرا ذرا سی بات
 پر لڑ پڑتا۔ گالیاں بکنے لگتا۔ اس کی طبیعت میں برابر چڑچڑاپن آتا جا رہا تھا باطمینان
 اور غازی ہر وقت سہمے ہوئے رہتے۔ اس کی تیوری پر بل دیکھتے تو چپکے سے
 باہر نکل جاتے۔ اب وہ اس سے ڈرنے لگے تھے۔

وہ دونوں تو پہلے ہی سے پھکڑتے تھے۔ اب ٹیلنی کی حالت بھی ابھی کی سی ہو گئی تھی۔ کئی کئی وقت بغیر کچھ کھائے گزر جاتے۔ تینوں مل جل کر گھنٹوں نی نہی نہیں سوچتے۔ دن دن بھر دڑو دھوپ کرتے مگر کوئی نتیجہ نہیں نکل رہا تھا۔ ابھی دنوں کا ذکر ہے، ٹیلنی رات بھر کا بھوکا تھا۔ صبح اٹھا تو نہ چائے تھی نہ بیٹری۔ رات نیند اس کو یوں ہی کم آئی تھی۔ مزاج چڑچڑا ہوا رہا تھا۔ مگرے میں اس وقت صرف باطم موجود تھا۔ غازی سویرے سویرے کہیں نکل گیا تھا۔ ٹیلنی نے منہ ہاتھ دھونے کے لئے لوٹا لے کر گھر سے پانی نکالنا چاہا تو وہ بالکل خالی پڑا تھا وہ جھنجھلا کر باطم سے بولا۔

”تم لوگ تو سالے لٹ صاحب ہو۔ کسی سے اتنا بھی نہ ہو سکا کہ مشکے میں پانی بھر لیا ہوتا۔ میں کوئی تمہارے باپ کا نوکر ہوں کہ ہر کام میں کروں۔“
باطم نے دیکھا کہ صبح ہی صبح زلہ ادھر گرا رہا ہے۔ اس نے جھوٹ سے غازی کو ڈھال بنایا۔ کہنے لگا۔ ”میں نے تو کل پانی بھر دیا تھا۔ معلوم ہوتا ہے غازی صبح اٹھ کر نہ آیا ہے۔ یہ دیکھو دروازے کے باہر کچھ پڑا ہوا ہے۔“

ٹیلنی نے غازی کو گالیاں دینا شروع کر دیں۔ اس وقت اتفاق سے وہ بھی آگیا۔ پہلے غصہ ہی کیا کم تھا۔ کہ اس بات پر اور بھی آگ لگ گئی کہ وہ اس کی خاک پتلون بھی پہنے ہوئے تھا۔ اس کے آنے ہی صحیح کر بولا۔

”کیوں جی یہ پتلون تم نے کس کی اجازت سے پہنی۔ تمہارے باپ نے

بنوا کر رکھ دی تھی کہ جب چاہا پہنا اور سارے نواب بن کر چل دیئے۔

غازی شکایت کرنے کے لئے لہجہ میں بولا "دیکھو جی ٹیٹنی تم ذرا ذرا سی بات پر باپ دادا پر پہنچ جاتے ہو۔" پھر اس نے غصہ سے اس کی پتلون اتار کر پھینک دی۔ اور اپنی شلوار پہنتے ہوئے بڑبڑانے لگا "شلوار پھٹی ہوئی تھی۔ سالابدن تک ٹنگا نظر آتا ہے۔ ایک جگہ کام ملنے کی امید پر گیا تھا۔ ذرا سی پتلون پہن لی تو آنت پھٹی۔" ٹیٹنی اسی طرح بولا "ہم نے ہزار دفعہ کہا کہ ہماری چیز مت چھو کر۔ تم تو بے غیرت ہو بے غیرت۔" اور پھر اس نے غصہ سے اٹھ کر پتلون کی موریوں پکڑ کر بھر بھر کر کے اس کو پھاڑ ڈالا۔

کمرے کی فصلا بڑی مکدر ہو گئی تھی۔ ٹیٹنی زور زور سے اس کو گالیاں دے رہا تھا۔ بالم بھی کبھی کبھی اس کی حمایت میں تائید کرتا جا رہا تھا۔ غازی اس وقت ٹیٹنی سے تو کچھ نہیں کہہ سکا البتہ بالم پر برس پڑا۔ ٹیٹنی کو اس بات پر اور بھی تاؤ آیا۔ اس سے کہنے لگا۔

"ابے اس کے سر کیوں ہو رہا ہے۔ مجھ سے کہہ دو اگر گبری دکھانا ہے تو کہیں اور جا کر دکھاؤ۔ یہاں یہ نہیں چلے گی۔ بس ہو چکی یاری۔ بڑھاؤ اپنا ٹو اور یہاں سے پھلتے پھرتے نظر آؤ۔"

غازی نے زبان سے تو ایک لفظ نہیں نکالا۔ بھپٹ کر اس کی گردن دبوچ لی اور اس زور سے اس کو دھکا دیا کہ وہ فرش پر دوڑ تک کودتا چلا گیا۔ ٹیٹنی فوراً اٹھ کر

کھڑا ہو گیا۔ اس کی آنکھیں سرخ ہو گئی تھیں۔ گلا پھاڑ کر چیخا۔
 ”ابھی نکل جا سالیے، اتار کے پٹھے۔“

غازی تیزی سے دروازے کے باہر نکل گیا۔ باطمینان بھر تک تو خاموش
 کھڑا رہا۔ پھر بھی وہ باہر چلا گیا۔ یعنی کوئی اس طرح چلے جانے پر حیرت تو ہوئی۔ مگر
 اس نے باطمینان کو روکنے کے لیے اصرار نہیں کیا۔

دونوں کے جانے کے بعد وہ تھکا ہوا سا بستر پر جا کر بیٹ گیا۔ کمرے
 کے اندر ویرانی سی برس رہی تھی۔ سوچ اب چہرہ کر مسر پر آ گیا تھا۔ مگر وہ اسی طرح
 بے سادھ پڑا رہا۔ پھر سہ پہر ہوئی۔ شام ہو گئی۔ ان دونوں میں سے کوئی بھی دلپس
 نہیں کوٹھا تھا۔ اس نے بڑے دکھ کے ساتھ سوچا، اب وہ دونوں یہاں کبھی
 نہیں آئیں گے۔

جب اندھیرا بڑھنے لگا۔ تو اس کو خیال آیا کہ اس طرح گھر میں پڑے
 پڑے کس طرح کام چھنے گا۔ کئی رات کے فاقہ نے اس کو بیماروں کی طرح نحیف و
 ناتواں بنا دیا تھا۔ آخر وہ ہمت کر کے اٹھا اور یہ طے کر کے گھر سے باہر نکلا کہ
 آج وہ کوئی نہ کوئی کام کی صورت نکال کر واپس لوٹے گا۔ کہیں دور جانے کی ہمت
 نہ تھی، لہذا اس نے سوچا۔ کہ آخر خداداد کالونی میں اتنی بہت سی جو نشان دار کوٹھیاں
 بنی ہیں۔ کہیں نہ کہیں تو اس کو کام کاج مل ہی جائے گا۔ اب وہ برتن مابچھنے سے
 لے کر ہر کام کرنے کے لیے آمادہ ہو چکا تھا۔

سڑک پر آکر اس نے سوچا کہ سب سے پہلے وہ کس کے پاس جائے سوچتے
 سوچتے اس کو حاجی صاحب کا خیال آ گیا۔ ان کی کوٹھی کے نوکروں سے اس
 کی جان پہچان تھی۔ اس لیے اکثر وہاں آیا جایا کرتا تھا۔ اس طرح حاجی صاحب
 کو بھی کبھی کبھار سلام کرنے کا موقع مل جاتا تھا۔ وہ سیدھا ان کے یہاں پہنچا اتفاق
 سے حاجی صاحب کوٹھی کے لان میں ٹہلنے ہوئے مل گئے۔ وہ ان کو سلام کر کے
 کھڑا ہو گیا۔ انہوں نے آنے کی وجہ دریافت کی تو اس نے جھکنے ہوئے کہہ دیا۔
 ”سرکار کام کاج چھوٹ گیا ہے۔ بہت دن سے بے روزگار ہوں۔ وقت
 کے کھانا کا سہارا ہو جائے۔ تو آپ ہی کے قدموں میں پڑا رہوں گا۔“

وہ اظہارِ افسوس کرتے ہوئے کہنے لگے۔ ”بھئی مجھ کو تو فی الحال کسی آدمی کی
 ضرورت نہیں، اکرم میاں کو ایک اردل کی پچھلے دنوں ضرورت تھی مگر اب تو
 انہوں نے ملازمت ترک کر دی۔ وہ تو نہیں چاہتا تھا۔ ماں نے زور دیا کہ میرا
 بیٹا دفتر کے کاموں سے دبلا پڑ گیا ہے۔ میں پانچ سو روپے کی بیسے اس کی
 صحت غارت نہیں ہونے دوں گی تم جاؤ ماں کی ماتا، اکرم کو نوکری چھوڑنا ہی
 پڑی۔ اب تو وہ اتنا ہیلینہ امریکہ پڑھنے جا رہے ہیں۔“

ہیلینی نے سوچا یہ شخص تو نہ معلوم کب تک اپنے بیٹے کی کتھاننا رہے گا۔
 ایسی باتیں جن سے اس کو کوئی واسطہ نہ تھا، لہذا اس نے ہمت کر کے ان کی
 بات کاٹ دی۔

”اچھا سرکار تو پھر کسی اور وقت اڈوں گا۔ ابھی ایک جگہ اور جانا ہے۔“

وہ ان سے اجازت لے کر بڑبڑاتا ہوا باہر نکلا۔ یہاں پانچ ٹکے کا
سہارا نہیں۔ یہ سال بتا رہا ہے کہ پانچ سو روپے میں میرے بیٹے کی صحت خراب
ہوئی جا رہی ہے، واہ اللہ میاں خوب ہے تمہارا انصاف۔

وہ اپنی دھن میں لگن جا رہا تھا کہ اندھیرے میں کسی سے ٹکرا گیا۔ اس نے
گھبرا کر دیکھا کہ ایک ننگ و دھڑنگ بچہ کھڑا منہ بسور رہا تھا۔ اس کے ہاتھ میں
کوڑا تھا جو زمین پر گر پڑا تھا۔ بچہ دیر تک منہ بسور تار رہا۔ پھر ایک بار زور سے
چلا کرنے لگا۔ سامنے جھلو پٹری میں سے ایک عورت چھنی۔ ارے کیا ہو گیا۔
حرامی ٹونفہ سے تو بول، روٹے کیوں جا رہا ہے۔ ٹیننی نے سوچا۔ عورت بڑی تیز
معلوم ہوتی ہے۔ بلا کی طرح پیچھے پڑ جائے گی۔ وہ گھبرا کر پر ابوالی سڑک پر مڑ کر
ایک خوب صورت سی کوٹھی کے اندر داخل ہو گیا۔ اسی وقت نہ جانے کہاں سے
ایک بڑا سا کتا نکل کر اس پر بھینٹا۔ ٹیننی گھبرا کر چیخ اٹھا۔ فوراً ہی کوٹھی کے دروازے
میں سے کسی نے آواز دی۔

”روبی۔ روبی، ادھر آؤ۔“

کتا دم ہلاتا ہوا اس کے قدموں پر جا کر لوٹنے لگا۔ اس آدمی نے وہیں سے
پوچھا، تم کو کس سے ملنا ہے؟ ٹیننی چپ چاپ اس کے پاس چلا گیا۔ وہ
اس سے کچھ کہنا ہی چاہتا تھا کہ اندر سے دس بارہ سال کا ایک بچہ نکلا

اور اس شخص سے کہنے لگا۔

”پاپا، نیلی کھانا نہیں کھاتی۔ خوب شور مچا رہی ہے۔“

اسی اثنا میں وہاں ایک بڑی پیاری سی بچی منہ بسورتی ہوئی آگئی۔ وہ پوچھنے لگا
”نیلو بیٹا کیا بات ہے۔“ بچی سسکیاں بھرتی ہوئی بولی۔

”وہیں لے چلو پاپا، جہاں کل کھانا کھایا تھا۔ ہم یہاں نہیں کھائیں گے۔“
اس نے بچی کو گود میں اٹھایا۔ اور اس کو چمکارنے لگا۔ ہوٹل چلے گی میں اپنی
نیلو کو لے کر ابھی چلوں گا۔ اس نے ڈرائیور کو آواز دی۔ ڈرائیور گاڑی نکالو ہم باہر
جائیں گے۔ اس نے ٹینی کی طرف توجہ ہی نہیں دی۔ بچی کو گود میں لیے ہوئے
اندر چلا گیا۔ اب وہاں کھڑا رہنا بے کار تھا۔ اور سب سے زیادہ اس بڑے
بڑے بالوں والے خوف ناک کتے کا خوف دامن گیر تھا۔ وہ بسے بسے وگ
بھرتا ہوا کرکھی سے باہر آ گیا۔ وہاں سے وہ دل برداشتہ لڑتا۔ اس کو یہی مناسب
معلوم ہوا کہ واپس گھر چلا جائے۔ لیکن بھوک کے مارے برا حال ہو رہا تھا اس
نے سوچا۔ گھر جا کر بھی وہ کیا کرے گا۔ چلو ایک آدھ جگہ اور کوشش کر دیکھوں
شاید کہیں قسمت لڑ جائے۔ واپس تو بہر حال جانا ہی ہے۔ اس خیال سے فوراً
ڈھارس بندھی۔ تو وہ ڈرتا ڈرتا ایک اور کرکھی پر پہنچا۔ پھاٹک ہی سے اس نے
چاروں طرف دیکھا کہ کہیں اس پاس کوئی کتا تو نہیں ہے مگر میدان صاف تھا۔ وہ
آہستہ آہستہ چلتا ہوا اندر داخل ہو گیا مگر وہاں بالکل سناٹا تھا۔ وہ چپ چاپ

کھڑا رہا۔ جب زیادہ دیر ہو گئی تو اس نے سوچا کہ پتہ نہیں کوئی اس طرح مجھ کو
 یہاں کھڑا دیکھ کر کیا سوچے۔ لوٹنے کا ارادہ ہی کر رہا تھا کہ اسی اثنا میں کوٹھی
 کے اندر سے ایک ادھیڑ عمر کا آدمی نکل کر آیا۔ دیکھنے میں خانساہاں معلوم ہوتا تھا
 یعنی نے اُسے پوچھا۔

”صاحب اندر ہیں؟“

وہ آدمی بولا۔ ”ہاں اندر ہی ہیں“ پھر وہ نکر ڈالے کمرے کی طرف اشارہ
 کر کے کہنے لگا۔ ”بیٹھے ہیں جا کر مل لو۔“ اتنا کہہ کر وہ چلا گیا۔ یعنی نے جھکتے ہوئے
 جا کر کمرے کا پر وہ سرکایا اور دہلیز پر ٹھٹک کر رک گیا۔ اندر سے کسی نے بھاری
 آواز میں کہا۔

”کون ہے۔ اندر آ جاؤ۔ وہاں کیوں کھڑے ہو۔“

وہ کمرے کے اندر چلا گیا۔ وہ بھاری بھر کم جسم کا آدمی تھا۔ موٹے موٹے ڈاڑھی
 صفا چٹ۔ سر چندلا۔ آنکھوں پر چوڑے فریم کا چشمہ۔ وہ اس وقت کوئی انگریزی
 رسالہ پڑھ رہا تھا۔ یعنی سے پوچھنے لگا۔

”کیوں بھئی۔ کیا کام ہے۔“

اس کا لہجہ بڑا نرم تھا۔ یعنی کو ڈھارس بندھی۔ جھٹ سے اپنا دکھڑا سنا ڈالا۔
 وہ خاموشی سے یعنی کی باتیں سن رہا۔ یعنی اپنی بات ختم بھی کرنے نہیں پایا
 تھا کہ اتنے میں ملازم نے آ کر بتایا کہ ڈاکٹر صاحب آگئے ہیں۔ ذرا ہی دیر بعد

ڈاکٹر ایک موٹی تگڑی عورت کے ساتھ کمرے میں آ گیا۔ وہ عورت ڈاکٹر سے کہنے لگی۔

”دیکھئے ڈاکٹر صاحب! ان کی گردن پر آج صبح سے یہ سُرُخ نشان نظر آ رہا ہے۔ یہ برابر اس بات پر مصر ہیں کہ چھر کے کاٹنے کا نشان ہے۔ ان کو اپنی صحت کا ذرا بھی خیال نہیں۔ ذرا دیکھئے تو کیسا لال لال ہو رہا ہے۔ میرا تو دل ہول رہا ہے۔“

وہ آدمی بولا۔ ڈاکٹر صاحب! ان کو تو یونہی دیکھ کر ہر جانا ہے۔

ڈاکٹر نے مسکراتے ہوئے جھک کر اس کی گردن کا اچھی طرح معائنہ کیا اور ایک کاغذ پر نسخہ لکھ کر بولا۔ ”بازار سے یہ مرہم منگو لیجئے۔ سوتے وقت لگا لیجئے گا میرا خیال ہے۔ اس سے یہ داغ مٹ جائے گا۔ گھبرانے کی کوئی بات نہیں۔ صبح تک ٹھیک نہیں ہوا تو انجکشن دے دوں گا۔“

ساری ہدایات دے کر اس نے اپنا بیگ سنبھالا۔ اور چلنے کے لئے کھڑا ہو گیا۔ عورت نے اپنا پرس کھولا اور ڈاکٹر کو نمبیس کے ۳ روپے دے دیئے۔ ڈاکٹر چلا گیا۔ عورت وہیں بیٹھ کر باتیں کرنے لگی۔ باتیں کرتے کرتے ایک بارگی اس کی نظر ٹینسی پر پڑ گئی۔

”پوچھنے لگی۔ یہ کون ہے؟“

اس کا خاوند بولا۔ ”بے چارہ پریشان ہے۔ ملازمت چاہتا ہے۔“

وہ اس پر بیٹھ کر بولی۔ ”آپ کو تو معلوم ہی ہے کہ ہمارے پاس یونہی زیادہ آدمی

ہیں۔ مگر آپ کو اس سے کیا غرض، جو آیا۔ اس کو رکھ لیا۔ پوری ٹلٹن کی پلٹن ہو گئی۔ اور سب حرام خور اور نکلے ہیں۔ پھر وہ ٹلٹنی سے بولی: "نا بابا، ہم کو کوئی آدمی نہیں چاہیے۔" مگر ٹلٹنی وہاں سے ہٹا نہیں۔ گردن جھکائے کھڑا رہا۔ پھر اس نے خوشامد کرتے ہوئے کہا: "کام کاج نہیں مل سکتا تو آپ دس دس بس پوسے سے مدد کر دیجئے۔ اللہ نے آپ کو اتنا دیا ہے۔ میں اس سے کوئی چھوٹا موٹا دھندا سہا" عورت نے اس کی بات پوری کسنی بھی نہیں۔ گرج کر بولی: "لو اور سنو یہاں کوئی خیرات ملتی ہے کہ آڑ پیرو لے جاؤ۔" ٹلٹنی نے سوچا اب جو یہاں ٹھہرا تو یہ حرام زادی نوکر کو بلوا کر نکلوا دے گی۔ اس نے بڑی خون خوار نظروں سے اس کی طرف گھیر کر دیکھا اور مکرے کے باہر آ گیا۔

سڑک پر آ کر اس کو ایک بارگی باطم اور غازی یاد آ گئے۔ ان کی یاد کے ساتھ اور بھی بہت سی باتیں یاد آ گئیں۔ اس نے پلٹ کر کوٹھی کی طرف دیکھا۔ پھاٹک پر جو کیا ر بھی نہیں تھا۔ کتا بھی ان کے پاس نہیں تھا۔ کوٹھی کی چھت پر نیم کا ایک گھنا پیر جھکا ہوا تھا۔ موقع اچھا تھا۔ وہ شکاری کی سی تیز نظروں سے اس طرف بیک لخت گھورتا رہا۔ پھر خود ہی چونک پڑا: "نہیں جی، یہ ٹھیک نہیں۔" معلوم ہوتا ہے کہ التسمیاں میرا امتحان لے رہے ہیں۔ یہ تو آزمائش ہے۔ آزمائش۔ اس نے اپنے گالوں پر کس کس کے دو ٹکانے لگائے اور تیز تیز قدموں سے گھر کی طرف چل دیا۔

وہاں جا کر دیکھا کہ تو دروازہ کھلا تھا اور اندر ریشمی سو رہی تھی۔ گھرا یا ہوا اندر گیا تو دیکھا کہ غازی اور باطم وہاں موجود تھے۔ اس کو دیکھتے ہی دونوں نے کان پکڑ کر گون جھکائی۔ اس حالت میں وہ سر کس کے مسخروں کی طرح نظر آ رہے تھے۔ ٹینی کو بے اختیار سنسی آگئی۔ پوچھنے لگا۔

”تم دونوں دن بھر کہاں رہے؟“

باطم بولا۔ بات بعد میں ہو گی۔ پہلے کچھ کھا لو۔ بھوک کے مارے سنتیں قل صوالند پڑھ رہی ہیں۔ بس اب جائے اتنا کہہ کر اس نے کانغز میں لپٹی ہوئی روٹی ادر کباب نکال کر سامنے رکھ دیئے۔ غازی کہنے لگا۔

”صبح سے ایک دانہ بھی حلق میں گیا ہو تو سو رکھا یا ہو۔“

اس نے ٹینی کا ہاتھ پکڑ کر بٹھایا۔ اور تینوں کتوں کی طرح کھانے پر پوٹ پڑے۔ کھانا کھانے کے بعد دیر تک شکوے و شکایت ہوتی رہی پھر انہوں نے اس موضوع پر بحث چھیڑ دی کہ اب کیا کیا جائے۔ باتوں باتوں میں باطم نے یہ مشورہ دیا کہ اس مکان کو بگڑی پر اٹھا دیا جائے۔ ایک آدمی کئی دن سے اس کے لیے کہہ رہا ہے۔ چار سو تک دے دے گا۔ اگر ایسا ہو جائے تو پھر اس سے کوئی کام شروع کیا جائے۔ لیکن ٹینی اس کے لیے آمادہ نہ ہوا کہنے لگا۔

”یہ بھی سوچا کہ پھر رہو گے کہاں؟“

بالم بولا۔ اماں کہیں پڑ رہیں گے۔ تھوڑے دنوں کی بات ہے۔ کام چل گیا تو کہیں رہنے کا بھی ٹھکانہ ہو جائے گا۔ یوں کب تک بھوکے مریں گے۔
 یعنی پھر بھی نہ مانا تو غازی بولا۔

”تو پھر کہو تو ایک دن پھر قسمت آزمائیں۔ میں۔ نہ کسی جگہ موقع لگایا ہے
 خدا قسم واؤں پڑ گیا تو اب کی ٹھاٹھ ہو جائیں گے۔ بولو کیا کہتے ہو؟“
 یعنی بگڑ کر گایاں بننے لگا۔ جب ذرا اس کا غصہ ٹھنڈا ہوا تو ان دنوں نے
 پھر ہی سوال دہرایا کہ حسرت اب کیا کیا جائے۔ بڑی حیل و حجت کے بعد یعنی
 اس بات پر رضامند ہو گیا کہ پرسوں تک ملازمت کی تلاش کرتے ہیں۔ اگر کام
 مل گیا تو مکان پگڑھی پر دے کر اس رقم سے کاروبار کیا جائے۔

سویرے اٹھ کر تینوں پھر کام کاج کی تلاش میں نکل گئے۔ سب سے پہلے
 یعنی واپس لوٹا تو اس نے دیکھا کہ پاس پڑوس کے گھروں میں بڑی سنسنی پھیلی ہوئی
 تھی۔ دریافت کرنے پر معلوم ہوا کہ اس پوری عمارت کو براہروالی کوٹھی والے
 خان بہادر صاحب نے الاٹ کر لیا ہے۔ اور اس میں ان کا داماد اور لڑکی
 رہنے گی۔ کل ایک ہفتہ کی مہلت ملی ہے۔ اس کے بعد واپس آکر خالی کوالے
 گی۔ یہ سن کر یعنی بھی پریشان ہو گیا۔ وہ دنوں آئے، ان کو بھی یہ خبر ملی تو
 بھی گھبرا گئے۔

جوں جوں دن گزرتے جا رہے تھے۔ لوگوں کی بے چینی بڑھتی جا رہی

تھی روزانہ رات کو سارے گھروں کے درگ اکٹھا ہوتے۔ رات گئے تک باتیں ہوتیں کہ کیا
 کیا جائے۔ یعنی نے سب کو اس بات پر تیار کر لیا تھا کہ چاہے پولس آئے، چاہے
 فوج آوے اس کو خالی نہیں کریں گے۔ وہ اونچی آواز میں گلا پھاڑ پھاڑ کر کہتا۔ اچی اس کو خالی
 کرالینا مذاق نہیں ہے۔ ہم نے تو سارے بڑے بڑے کارخانہ داروں کے وائٹ کھٹے
 کر بیٹے۔ پچھلے دنوں ایک آدمی کو نکالا تھا۔ سب نے ہڑتال کر دی۔ وہیں دھرناد
 کر بیٹھ گئے۔ پولس بھی آئی، دھونس دھپا بھی دیا گیا۔ پر وہی ہوا جو ہم نے چاہا۔ یہ تو مکان
 کا معاملہ ہے۔ اتنے سارے لوگ جم کر سامنے آگئے تو کس مائی کے لال کی ہمت کہ
 یہاں سے ہم کو نکال دے۔ اس کی باتوں سے لوگوں کی خاصی ہمت بندھ گئی تھی۔
 آخر یہی سٹے کیا گیا کہ وہ کسی قیمت پر اس جگہ کو خالی نہیں کریں گے۔

نوٹس کی مبعاد ختم ہوتے ہی خان بہادر کے چند آدمی اور کچھ پولس والے آئے
 لوگوں کے بگڑے ہوئے تیور دیکھے تو بکتے جھکتے چلے گئے۔ اس کے بعد مدت
 تک کسی نے ادھر لوٹ کر پوچھا بھی نہیں۔ لوگ پھر اطمینان سے رہنے لگے۔
 تینوں میں سے کسی کو کاج تک کوئی کام کاج نہیں ملا تھا۔ البتہ غازی کا ایک
 ملنے والا بیمار پڑ گیا تھا۔ وہ اس کی رکشا لے کر چلانے لگا تھا۔ اس سے جو کچھ
 مل جاتا۔ تینوں پر پٹ بھر لیتے۔ مکان پگڑی پر اٹھانے کی بات چیت پھر شروع ہو
 گئی تھی۔ پچھلے دنوں تو کوئی اس ڈر سے آمادہ نہیں ہو رہا تھا کہ کہیں خالی نہ کرنا پڑے۔
 ایک روز غازی کہیں سے سینما کا پاس لے آیا۔ تینوں فلم دیکھ کر کوئی بارہ

روٹے تو انہوں نے دور ہی سے دیکھ لیا کہ گھر کے سامنے لوگوں کا ہجوم نظر آ رہا
 تھا۔ گیس بی جیل رہی تھی لوگ چیخ چیخ کر باتیں کر رہے تھے بچے زور زور سے رو
 رہے تھے تینوں گھبرائے ہوئے وہاں پہنچے تو دیکھا کہ پولس کی بہت بڑی جمعیت
 وہاں موجود تھی۔ سڑک کے ایک طرف سامان کا جگہ جگہ ڈھیر لگا تھا۔ پوری عمارت
 پولس نے خالی کرالی تھی۔ عورتیں رو رو کر پوری داستان سن رہی تھیں کہ کس طرح
 گھروں میں گھس گھس کر ان کو زبردستی کھینچ کر نکالا گیا۔ کیوں کر ان کا سامان اٹھا
 اٹھا کر باہر ڈالا گیا۔ مرد خائوش تھے۔ ان میں سے کچھ کہ پولس پکڑ کے تھانے
 لے گئی تھی۔ ان پر بلوہ کرنے کا الزام تھا۔

غازی اور باطم یہ حالت دیکھتے ہی آپس سے باہر ہو گئے۔ گالیاں بکنے
 لگے۔ مگر مینی نے ان کو روک دیا اور دونوں کو ساتھ لے کر اپنا سامان تلاش
 کرنے لگا۔ بڑی دیر تک ڈھونڈھنے کے بعد کچھ سامان ملا۔

وہ رات انہوں نے سامنے میدان میں بسری کی بسروئی ختم ہو چکی تھی مگر
 رات بھر اس شدت کی اوس گری کہ وہ بھیگ کر رہ گئے۔ سویرے اٹھے تو
 ہر ایک کا بدن دکھ رہا تھا۔ خان بہاؤ نے سب کی ایسی حالت دیکھی تو بنگلہ کے
 ایک طرف جو سائبان پڑا تھا اس کو میدان میں لگوادیا۔ اس سائبان میں کبھی ان کا
 گھوڑا بندھا کرتا تھا۔ وہ گھوڑا جھمبہ ریس میں ہارا کرتا تھا اور جس کو جل کر انہوں
 نے گولی مار کر خود ہی ختم کر دیا تھا۔

دوسرے ہی دن سے اس ادھوری عمارت کو توڑ پھوڑ کر نئی عمارت کی تعمیر شروع کر دی گئی۔ بالعموم غازی اس طرف دیکھتے تو خان بہادر اور اس کے گھڑالوں کے ساتھ ساتھ ایسے ایسے رشتے جوڑتے کہ اگر وہ سن پاتا، تو ان کو عمارت کی دیوار سے چڑا دیتا۔ البتہ ٹلٹی خاموشی سے سب کچھ دیکھتا رہتا۔ اب اس نے سبنا بولنا بھی بند کر دیا تھا۔ ہر وقت کم سُم سار ہتا۔ نوکری کی تلاش بھی چھوڑ دی تھی۔ ہر وقت سانپان کے نیچے پڑا رہتا۔ اس کی صحت گرنے لگی تھی۔ رخساروں کی ہڈیاں ابھرائی تھیں اور آنکھوں کے اندر ہر وقت وحشت نظر آتی۔

آخر ایک روز اس گھنڈنا عمارت کے اندر سے ایک بڑی شاندار کوٹھی ابھر کر سامنے آگئی اس کی رنگین دیواریں جھلملانے لگیں اور درجوں پریشی پر دے لہرانے لگے۔ رات کو بڑا بردست جشن ہوا۔ بڑی شان دار دعوت ہوئی۔ بڑے بڑے سرکاری حکام اور لیڈر آئے۔ سامنے میدان میں ہر طرف موٹریں ہی موٹریں نظر آتی تھیں۔ رات گئے تک یہ ہنگام رہا۔

رات کے پھلے پہر غازی کی اچانک آنکھ کھل گئی۔ اس نے دیکھا کہ ٹلٹی نے اس کے سرھانے سے چاقو نکال لیا ہے اور خاموش کھڑا انگلی پھیر کر اس کی دھما دیکھ رہا ہے۔ دھندلی دھندلی روشنی میں وہ بڑا پر اسرار نظر آ رہا تھا۔ غازی دم ساد پڑا دیکھتا رہا اور دیر بعد ٹلٹی آہستہ آہستہ چلتا باہر چلا گیا

جب وہ اندھیرے میں غائب ہو گیا تو اس نے بالعموم کو جگا دیا اور ساری بات

بتائی۔ دونوں نے سوچا کہ معلوم ہوتا ہے کہ ٹیلنی آج کہیں موقع سے گیا ہے۔
 بالم کہنے لگا۔

”وہ تو میں نے پہلے ہی کہا تھا کہ یہ سالی چوری کی ایسی چاٹ ہے کہ ایک
 دفعہ اس کا چسکہ لگ جائے تو پھر کہیں چھٹی ہے۔“

غازی بولا: ”ہاں جی، بھلا کہیں ایمان داری سے کام چلتا ہے آج کل۔
 سالانہ خواہ مخواہ بڑا ملاں بنا گھومتا تھا۔ اپنا تو کباڑا کر دیا۔ یا یہ ہاں کی دھوپ
 میں رکشا چلانا بڑے دل گڑے کا کام ہے۔ اماں کس بھن کے رہ جاتا ہے۔“
 وہ دونوں دیر تک پڑے ہوئے اسی طرح باتیں کرتے رہے۔ دونوں کو
 اس کے واپس آنے کا انتظار تھا۔ صبح کی سفیدی پھیلنے سے پہلے ان کو روک
 پر ٹیلنی نظر آیا، وہ تیز تیز قدموں سے چل رہا تھا۔ درادیر بعد وہ ان کے سامنے تھا۔
 دونوں اٹھ کر بیٹھ گئے۔ غازی بولا۔

”اماں کہاں گئے تھے؟“

ٹیلنی بولا: ”بنتی“ دونوں نے دھندلی روشنی میں دیکھا اس کے ہاتھ میں خمین
 سے بھرا ہوا چاقو تھا۔ جس سے اچھی تک خون ٹپک رہا تھا۔ دونوں کانپ اٹھے
 اس نے کپڑے میں لپٹا ہوا ایک سینڈل ان کے سامنے ڈال دیا۔ اور استہ سے
 بولا: ”پوسے دس ہزار ہیں، سالو اس کو لے کر بھاگ جاؤ میں نے تو وہاں سب
 کا صفایا کر دیا۔ پانچوں کے پانچوں ٹھکانے لگا دیئے، سب کو قتل کر دیا، ایک

ایک کو اودہ شرابی کی طرح جھوم جھوم کر بول رہا تھا۔ پھر اسی عالم میں بگڑ کر بولا۔

”ابے اب میرا منہ کیا دیکھ رہے ہو جاؤ نکل جاؤ۔“

غازی نے ڈرتے ڈرتے کہا: ”اور تم؟“

ٹینی سنس دیا: ”میں! میں! تو سیدھا تھا نے جا رہا ہوں۔“

بالم جھٹ سے بولا: ”نہیں ٹینی بھائی یہ نہیں ہو سکتا۔ تم بھی ہمارے ساتھ

چلو۔“ وہ بگڑ کر بولا۔

”بڑا آیا سالامیرا بھلا۔۔۔ ابے جاتے ہو کہ نہیں۔“

اس نے دونوں کے سامنے جھٹ سے چاقو کر دیا۔ دونوں گھبرا کر کھڑے

ہو گئے۔ غازی کچھ کہنے کے لیے ٹھٹھکا تو ٹینی نے زور سے گالی دی: ”جا تیری

۔۔۔ اور وہ ان کی طرف لپکا۔ دونوں بندل سنبھال کر سمھے ہوتے

بھاگ کھڑے ہوئے۔ کچھ دور جا کر وہ ٹھہر گئے۔ انہوں نے دیکھا، ٹینی خون آلود

چاقو لیے، شرابیوں کی طرح لڑکھڑاتا ہوا سامنے سڑک پر جا رہا تھا۔ صبح کا زب

کی ہلکی سفید روشنی میں، وہ کسی کپڑے کی طرح نظر آ رہا تھا۔



خلیفہ جی

آخری آدمی جو اس کی میز سے اٹھ کر گیا تھا، وہ ساتواں و لال تھا۔ اب رات کے دس بجنے والے تھے۔ ایرانی ہوٹل کا ہنگامہ سرو پڑتا جا رہا تھا۔ ہال کے اندر بیٹھے ہوئے لوگ اٹھ اٹھ کر گھروں کو جانے لگے تھے۔ میزیں رفتہ رفتہ خالی ہوتی جا رہی تھی۔ لیکن محکمہ اطلاعات کا ایروڈویژن کلرک عتیق اللہ خاموش بیٹھا ہوا سوچ رہا تھا کہ اب کیا کیا جائے؟ اس نے چائے کی پانچویں پیالی ختم کر کے دوسرے پکیٹ کا آخری سگریٹ سلکایا اور گہری سوچ میں ڈوب گیا۔

ذرا ہی دیر.... بعد ایک آدمی اس کے قریب آ کر بیٹھ گیا۔ عتیق اللہ نے اس کی جانب کوئی توجہ نہ دی۔ اسی طرح منہ بیٹھا رہا۔ آخر نووارد نے سرگوشی کے سے انداز میں آہستہ سے کہا:-

”فٹ کلاس فلیٹ ہے، لیکن؟“

اس دفعہ عتیق اللہ نے اس کی جانب گہری نظروں سے دیکھا اور گردن ہلا کر اپنی رضامندی کا اظہار کر دیا۔ وہ آدمی کہنے لگا: ”دیکھو سیٹھ، ہم بوم نہیں مارتا۔ جو بات ہے صاف صاف ہے۔ دو کمرے، ایک بڑا ہے، ایک ذرا چھوٹا، فٹ اوپن (WEST OPEN) پگڑی صرف دو ہزار، ۵۰ روپیہ دلالی کا، ابھی چل کر دیکھ سکتے ہو۔ کراچی کے اندر اتنا کستافلیٹ نہیں ملینگا سیٹھ! وہ خالص دلالوں کے لہجے میں اپنی بات کہتا رہا۔ اور عتیق اللہ کم سم بلٹھا، دل ہی دل میں ایک بار پھر جیب کے اندر پڑے ہوئے روپوں کو گننے لگا۔ اب تو ۲۲ سے بھی کم رقم رہ گئی تھی۔

اس کو خاموش دیکھ کر دلال نے پوچھا: ”بونو سیٹھ کیا کہتے ہو؟“ عتیق اللہ نے تھکے ہوئے انداز میں جواب دیا۔

”نہیں بھئی، اتنی پگڑی کاسٹ فلٹ ہم نہیں لے سکتے۔“

دلال نے گاہک پھنسانے کی ایک آخری کوشش کی: ”آخر تم کتنے کا فلیٹ لینا؟“ عتیق اللہ جھنجھلا کر بولا:۔

”تم پگڑی کی بات کرتے ہو، یہاں اس کی گنجائش نہیں، پھر بات کیسے ہو؟“ اس کے بعد اس آدمی نے کوئی بات نہیں کی۔ کچھ دیر تک دونوں خاموش بیٹھے رہے۔ پھر وہ آدمی بغیر کچھ کہے سے اٹھ کر چل دیا۔ لیکن اس کے جاتے ہی قریب

کی میز پر بیٹھا ہوا ایک اور آدمی اس کے پاس آ گیا۔ اس نے بغیر کسی تمہید کے اس سے پوچھا۔

”مکان چاہیے ہے؟“

عقیق اللہ نے اس دفعہ بھی رضامندی کا اظہار کر دیا۔ ”ہاں چاہیے تو ہے!“

نور او بڑی بے تکلفی سے بولا۔ ”بہت پریشان معلوم ہوتے ہو۔“

وہ اس کی بات کو نظر انداز کر گیا۔ کاروبار میں وہ ہمدردی کا قائل نہ تھا۔

کہنے لگا۔ ”چائے پیو گے؟“ اس نے جواب دیا۔ ”نہیں! ابھی چائے پی ہے۔“

”تو پھر گریٹ پیو۔“

اس آدمی نے انگلیوں کے درمیان سلگتی ہوئی سگریٹ سامنے کر دی۔

عقیق اللہ اس عرصہ میں کاروباری ڈھنگ سے بات کرنے کے لیے

تیار ہو چکا تھا۔ کہنے لگا۔ ”پگڑی کے ہزار ہو گی؟“

وہ بگڑ کر بولا۔ ”اگر پگڑی کی بات کرنا ہے تو دلال سے بات کرو۔“

عقیق اللہ اس کے جواب پر چونک پڑا۔ پہلی بار اس نے غور سے اجنبی کو

دیکھا۔ گلے میں بندھا ہوا ریشمی رومال۔ میلی سی قمیص اور خوب گھیر دار لٹھے کی شلوار

وضع قطع سے وہ بڑا طرح دار غنڈہ معلوم ہو رہا تھا وہ اس سے پوچھنے لگا۔

”کیا کرتے ہو تم؟“

نور او اسی بانگین کے ساتھ تبوری پر بل ڈال کر بولا۔ ”تم کو مکان چاہیے یا

کچھ اور؟“ عقیق اللہ سٹ پٹا سا گیا۔ کہنے لگا۔ اس میں بگڑنے کی کون سی بات ہے
میں نے تو یونہی پوچھ لیا۔ مگر اس آدمی کے انداز میں مشرق نہ آیا۔

”تو پھر کام کی بات کرو۔“

محکمہ اطلاعات کے کلرک نے اس دفعہ ہتھیار ڈال دیئے۔ اچھائیوں ہی
سہی۔ مگر یہ تو بتاؤ کہ مکان کیسا ہے، کہاں ہے، کس طرح ملے گا؟ فوراً اس
کو سمجھانے لگا۔

”یہ باتیں تم بعد میں بھی پوچھ سکتے ہو۔ پہلے تم میرے ساتھ چلو۔“
عقیق اللہ کے لئے اب زیادہ عذر کرنے کا موقع نہیں تھا۔ اس نے چپ
چاپ کاؤنٹر پر جا کر پینٹ کیا اور غنڈوں کی سی وضع قطع کے کسی آدمی کے
ساتھ رکشا میں سوار ہو کر چل دیا۔

مختلف سڑکوں کا چکر کاٹنے کے بعد رکشا سو بھر بازار میں ایک مکان کے
سامنے جا کر ٹھہرا۔ عقیق اللہ نے رکشا کا کرایہ دینا چاہا تو اس نے روک دیا اور اصرار
کر کے خود ہی کرایہ بھی ادا کیا۔ پھر اس نے آگے بڑھ کر مکان کا دروازہ کھولا اور عقیق اللہ
سے کہنے لگا اندر آ جاؤ۔ وہ خاموشی کے ساتھ مکان میں داخل ہو گیا۔

مکان کے اندر گہرا اندھیرا پھیلا ہوا تھا نہ کوئی آہٹ تھی۔ نہ آواز۔ شہر کے اس
قدر بارون علاقہ میں واقع ہونے کے باوجود یہ مکان بڑا سنسان معلوم ہو رہا تھا۔
لمبی سی تاریک گیلری عبور کر کے دونوں جب ایک کمرے کے سامنے پہنچے تو وہ

آدمی بڑبڑانے لگا۔ معلوم ہوتا ہے کہ ابھی تک کوئی نہیں آیا۔ اس نے کمرہ کا دروازہ کھولا اور ماپس جلا کر دیوار کے قریب رکھے ہوئے لمپ کو روشن کر دیا۔ عقیق اللہ وہیلز پر ٹھنک کر کھڑا ہو گیا۔ اس دوران مکان کے اندر آ کر وہ کچھ خوف زدہ ہو گیا تھا۔ وہ آدمی اونچی آواز سے کہنے لگا۔

”وہاں کیوں کھڑے ہو یہیں آ جاؤ۔“

عقیق اللہ سمجھا ہوا سا کمرہ کے اندر چلا گیا۔ اس نے دیکھا، کمرہ بڑا گندہ تھا فرش پر ایک میلی سی دری بچھی تھی جس پر جا بجا سگریٹ اور بیڑیوں کے ٹکڑے بکھرے ہوئے تھے۔ دیواروں پر جگہ جگہ پان کی پیکوں کی گل کاریاں تھیں۔ کہیں پینل سے غلطی گنتیوں کے اعداد لکھے تھے، کہیں آدمیوں کی جھونڈی شکلیں بنی تھیں۔ عقیق اللہ خاموشی سے فرش پر جا کر بیٹھ گیا۔ اس آدمی نے اس سے کوئی بات نہیں کی۔ دری کا ایک کونا پلٹ کر اس نے نیچے سے ایک رجسٹر نکالا اور اپنی جیب میں لگا ہوا فونٹن پین نکال کر رجسٹر کے ورق الٹ پلٹ کر ان پر کچھ لکھنے لگا۔

لمپ کی روشنی کے سامنے بیٹھا ہوا وہ اجنبی، جو وضع قطع سے صاف غلط معلوم ہوتا تھا۔ سنسان مکان کی دیواری میں عقیق اللہ کو اور بھی زیادہ خطرناک نظر آنے لگا۔ کوئی آدھ گھنٹہ گزر گیا۔ مگر وہاں کوئی بھی نہ آیا۔ اور اس آدمی نے اس عرصہ میں اس سے کوئی بات کی وہ بڑی محویت کے ساتھ رجسٹر دیکھتا رہا۔

عنتیق اللہ کی پریشانی برابر بڑھتی جا رہی تھی۔ آخر وہ اٹھ کر کھڑا ہو گیا۔ اس آدمی نے اس دفعہ اس کی طرف دیکھا۔

”کہاں چلے؟“

عنتیق اللہ کہنے لگا۔ ”اب تو رات بہت ہو گئی۔ کل آ جاؤں گا۔“
اس آدمی نے تسکھی نظروں سے اس کو گھور کر دیکھا۔ پھر اس کا ہاتھ پکڑ کر بٹھا ہوئے بے تکلفی سے کہنے لگا۔ ”اماں یا تم بھی نہ جانے کیسے آدمی ہو۔ ذرا دیر اور ٹھہرو۔ خلیفہ جی اب اتنے ہی ہوں گے۔“ اس کو مجبوراً بلینا ہی پڑا۔

وہ شخص عنتیق اللہ سے بے نیاز ہو کر پھر سڑ میں مشغول ہو گیا۔ رات اب گہری ہوتی جا رہی تھی۔ سناٹا بڑھ گیا تھا۔ باہر سڑک پر آمدورفت کم ہو چلی تھی آخر گیارہ بجے کے قریب گیلری میں تدموں کی آہٹ سنائی دی۔ ذرا دیر بعد ایک آدمی کمرے کے دروازے پر نمودار ہوا۔ لیکن اس کو دیکھ کر ٹٹک گیا۔ وہ پستہ قند گٹھے ہوئے جسم اور گھنی مونچھوں کے ساتھ بڑا خوف ناک نظر آ رہا تھا۔ رجبہ پر جھکے ہوئے آدمی نے اس کی طرف دیکھا اور اٹھ کر کھڑا ہو گیا۔

”خلیفہ جی اندر آ جاؤ۔ یہ اپنے ہی آدمی ہیں۔“

وہ اندر آ کر اطمینان سے بولا۔ ”پہلے تو کبھی دیکھا نہیں۔ اتنا کہہ کر وہ تھکا ہوا سا دیوار سے ٹیک لگا کر دری پر بیٹھ گیا۔ آج تو ان سالوں نے اپنی دلیل کرادی۔“
کمرے میں کچھ دیر تک خاموشی رہی خلیفہ جی کہنے لگا۔ ”ابے بھئی یاہ لوٹے

ابھی تک کیوں نہیں آئے۔ نہ جانے سارے کہاں جا کر مر گئے۔ کسی حرام کے تخم کا پتہ نہیں۔" بختیار کہنے لگا۔

"آتے ہی ہوں گے خلیفہ جی۔"

اس دفعہ خلیفہ نے عتیق اللہ کو مخاطب کر کے کہا: "کیوں جی یہ بختیار تمہارا کوئی رشتہ دار لگے ہے۔" عتیق اللہ کچھ کہنے ہی والا تھا کہ بختیار درمیان میں بول اٹھا۔

"نہیں خلیفہ جی، ان سے تو آج ہی ملاقات ہوئی ہے۔"

خلیفہ نے مشتبہ نظروں سے عتیق اللہ کو دیکھا۔ بختیار فوراً اس کی نظروں کے اس انداز کو بھانپ گیا۔ کہنے لگا: "خلیفہ جی یہ رہنے کو مکان چاہتے ہیں۔ بیچارے بہت پریشان تھے۔ دلالوں کے چکر میں پڑ گئے تھے۔ میں کوئی ہفتہ بھر سے ان کو دیکھ رہا تھا۔ جب دیکھو کوئی نہ کوئی دلال ساتھ ہے۔ چائے چل رہی ہے سو ڈالمن آرہا ہے۔ سگریٹ سلگ رہے ہیں۔ سیٹیٹھ سیٹیٹھ کہہ کے سالوں نے اچھے خاصے پیسے کٹوا دیئے اور کام ذرا بھی کر کے نہ دیا۔" خلیفہ نے ہمدردی کا اظہار کرتے ہوئے کہا۔

"ارے میاں! تم کہاں ان دلالوں کے پھیر میں پڑ گئے۔ یہ تو سارے حجامت کر کے رکھ دیتے ہیں۔" پھر وہ بختیار سے مخاطب ہو کر کہنے لگا۔

"اچھا کیا کہ تم ان کو یہاں لے آئے۔ اپنے پاس یہ دو تین کمرے بیگا رہی

تو پڑے ہیں۔ کسی کا بھلا ہو جائے۔ اپنا کیا جانتا ہے۔“

بختیار جھٹ سے بولا۔ ”یہی تو میں نے بھی سوچا۔ پھر ایک بار خلیفہ جی تم

نے کہا بھی تھا۔“ خلیفہ نے تائید کرتے ہوئے کہا۔

”ہاں جی یاد آیا، مکان کا اس طرح آج کل کے زمانہ میں خالی رہنا ٹھیک نہیں“

خلیفہ نے کُتنے کی جیب سے بیڑی کا بندل نکال کر ایک بیڑی سلگائی

اور بندل عتیق اللہ کی طرف بڑھا دیا وہ کہنے لگا۔ ”میں نے آج بہت مگر بیڑی

ڈالی۔ اس وقت جی نہیں چاہ رہا ہے۔“ خلیفہ نے مزید اصرار نہیں کیا۔ بیڑی کا بندل

اور ماپس سامنے دری پر ڈال دیئے اور انکھیں بند کر کے کچھ سوچنے لگا۔ تھوڑی

دیر تک وہ اسی طرح بیٹھا سوچتا رہا۔

پھر شکار کے بیٹے کو ٹھٹھتے ہوئے بڑھانے لگا۔ اس سارے نے

تو کمر میں گھاؤ ڈال دیا۔ اس کے ساتھ ہی اس نے بیٹے کے اندر سے لمبا سا چاقو

نکالا۔ اور دری کے نیچے رکھتے ہوئے بولا۔

”ہاں جی تم کو مکان چاہیئے ہے۔“

عتیق اللہ پہلی ہی سہا ہوا تھا۔ چاقو دیکھ کر اور بھی خوف زدہ ہو گیا۔ اس

کا جی چاہا کہ ہاتھ جوڑ کر انکار کرے۔ ”نہیں بابا! میں تمہارے مکان سے بانڈا مانگ

اب اس کا موقع نہیں تھا۔ وہ بی زبان سے بولا۔ مکان کے بیٹے نو مدت سے

سرگرواں ہوں۔ دلال ہزاروں کی پگڑی مانگتے ہیں۔ اپنے پاس اتنی رقم کہاں؟“

خلیفہ ایک دم... سنبھل کر بیٹھ گیا۔

”اجی ان کی ایسی کی تنسی۔ تم ابھی جا کر اپنا سامان لے آؤ۔ اور یہ آگے کے
دو کمرے لے لو۔“ خلیفہ نے اپنی بات ختم ہی کی تھی۔ کہ اسی اثنا میں دو نو عمر لڑکے
ہنٹے ہوئے کمرے میں داخل ہوئے۔

”سلام خلیفہ جی۔“

”سلام خلیفہ جی۔“

وہ خلیفہ کے سامنے جا کر بیٹھ گئے۔ وہ بڑے رعب دار لہجے میں بولا کیوں
بے۔! کہاں سے آرہے ہو۔ بڑی باچھیں کھلی ہوئی ہیں۔ کچھ کام دام بھی کیا یا یوں
ہی بے فضول مستی دکھا رہے ہو۔ لاؤ۔ کیا لائے۔ دو دونوں نے جلیس منگول کر کچھ
نوٹ اور ریڑ گاڑی اس کے سامنے ڈال دی۔ خلیفہ ان کو گتے لگا۔ روپے گننے
کے بعد وہ بولا۔ ابے یہ تو پورے چلپس ہی نہیں۔“ ان میں سے ایک بولا۔ آج
تو اپنا اڈہ بالکل خالی تھا۔“

خلیفہ بگڑ کر بولا۔ ”سالو تم ڈیوٹی پر تھے ہی کب۔ میں ابھی چکر لگا کر آیا ہوں
مٹی اور کھلا تو دکھے تھے۔ باقی کسی حرام خورد کا پتہ نہیں تھا۔ ہزار دفعہ کیا کر بس اسٹینڈ
پر دفتروں کی چھٹی کے وقت کے علاوہ ۸ سے ۹ بجے رات تک بھی کام ہوتا
ہے۔ پر تمہارے تو وہ بیان کہیں اور ہرتے ہیں۔“ وہ ان کو کئی منٹ تک اسی طرح

ڈانٹتا رہا۔

ذرا ہی دیر بعد، دروازے پر ایک اور لڑکا نمودار ہوا۔ سانولی رنگت، بدن پر صرف بنیان اور گناہ نیکرہ بال دلیپ کمار کی طرح الجھے ہوئے۔ ہونٹوں پر پان کی دھڑکی وہ سگریٹ کاکش لگاتا آگے بڑھا۔ مگر خلیفہ پر نظر پڑتے ہی اس کی سستی گم ہو گئی۔ سہما ہوا سا دور کونے میں جا کر بیٹھ گیا۔ خلیفہ نے ڈانٹ کر کہا۔

”ابے منہ چھپا کر کیوں بیٹھ رہا ہے۔ سارے ادھر سامنے تو آ۔ آج بھی کوئی ہمارا بتا کرنے کا ارادہ ہے۔“

وہ کھسک کر روشنی میں آ گیا اور منمنانے کے سے انداز میں کہنے لگا۔
 ”نہیں خلیفہ جی، قسم لے لو جو کچھ آج کام کیا ہو۔ ایک موقع لگا تھا مگر ہاتھ خالی گیا۔ سالا خواہ مخواہ قبیل مچانے لگا۔“ خلیفہ نے یقین نہ ماننے کے سے انداز میں کہا۔

”ابے تو کیا بھوریا دان نہیں تھا؟“

اتنے میں بھوریا بھی آ گیا۔ خلیفہ نے اس کو دیکھتے ہی پوچھا۔ ”کیوں بے! یہ نوریا ٹھیک کے رہا ہے؟“ وہ بگڑ کر بولا۔

”خلیفہ جی یہ صفا جھوٹ بول رہا ہے۔ یہ تو سالا ایکڑ سے ایکڑ جب اس نے کام کیا تو میں جھوٹ اس کے پاس پہنچ گیا تھا۔ مگر اس نے تو میری طرف دیکھا ہی نہیں۔ میں نے اشارہ بھی کیا کہ رقم ادھر کسکا دے۔ لیکن یہ تو فوراً زور دیا۔“

خلیفہ کہنے لگا۔ ”اور بر تو کے ریا تھا کہ ہاتھ خالی گیا“

بھوریٹے نے اس کی طرف گھور کر دیکھا۔ ”لو اور سنو، میں نے خود اس کے ہاتھ میں بٹوہ دیکھا تھا۔ خلیفہ جی یہ سالا اپنے اس حرامی پن سے ایک دن سب کو پھنساوٹے گا۔“ خلیفہ کا چہرہ غصہ سے کُرخ پڑ گیا۔ کہنے لگا۔

”کیوں بے حرامی! اب یہ بلف چالیں تو ہم سے چلے گا۔ ادھر ا حرام خود تیری تو۔“ خلیفہ نے ایک موٹی سی گالی دی۔ ”نوریا گڑ گڑا کر کہنے لگا۔ خلیفہ جی! یہ جھوٹ مڑٹ الزام لگا رہا ہے۔ باپ قسم، میں نے ایک لفظ جھوٹ نہیں کہا۔“ خلیفہ نے اس کی بات کا کوئی جواب نہ دیا۔ بختیار سے مخاطب ہو کر کہنے لگا۔ ”ابے بختیار، اس حرام کے تخم کے لگا دو ٹھٹ۔ سالا اپنے سے نلا شین کرنے لگا ہے۔“ بختیار نے اُستین چڑھا کر ایک ہی ٹھٹ لگایا تھا کہ نوریا چلیں بول گیا۔

”ارے مر گیا خلیفہ جی، ابھی بتاتا ہوں۔“ وہ سرش پر اوندھے منہ گر پڑا۔

بختیار کو دوسرا ٹھٹ لگانے کی ضرورت نہ پڑی۔ نوریا سسکیاں بھر کر کہنے

لگا۔ ”خلیفہ جی سچ کہہ رہا ہوں۔ گیارہ روپے ملے تھے۔ دس اس سالی، بانو نے رکھ

لیتے۔ میں نے بہت کہا۔ پر وہ باز نہ آئی، کہنے لگی۔ جا نہیں دیتے کہہ دینا خلیفہ جی

سے کہ بانو نے رکھ لیٹے ہیں۔ ایک روپیہ بچا تھا، اس میں سے ۱۳ آنے یہ سچے

اس نے اپنی جیب سے کچھ ریزگاری نکال کر سامنے ڈال دی۔ خلیفہ نے جو نچوڑ

نظروں سے اس کو دیکھا۔

”تویوں کہہ کہ سارے تو پھر اس نکلی کے پاس گیا تھا۔ ابے وہ تو تیری ماں سے
 بھی بڑی ہوگی۔ سارے اس کے چکر میں پڑ گیا۔ تو کھونٹی پر لٹکانے کے قابل بنا
 دے گی۔ لاکھ دفعہ کیا کہ تو اس ٹکھیائی کے پاس مت جایا کر۔ پر تجھ کو تو سارے
 جوانی چرٹھ رہی ہے جوانی۔ لگو اوں ابھی دو ٹھڈ اور۔“

نوریا بھول بھول کر رونے لگا۔ ”مر جاؤں گا خلیفہ جی، میری تو بر، جو اب
 کبھی اس حرام زادی کے پاس جاؤں۔“ خلیفہ اس کو بڑی طرح گالیاں دینے لگا۔
 اس عرصہ میں اور بھی جیب کترے وہاں آگئے تھے۔ ان میں ادبہر عمر کے
 گھاگ جیب کترے بھی تھے۔ مضبوط پٹھوں والے نوجوان بھی تھے اور بے پتلے
 پھرتیلے، کم سن لڑکے بھی تھے۔ کمرے کے اندراب خاصی چہن پہن ہو گئی تھی،
 ہنسی مذاق ہو رہا تھا۔ باتیں ہو رہی تھیں۔ ایک دوسرے پر آوازے کسے جارہے
 تھے۔ جنہوں نے لمبا ہاتھ مارا تھا۔ وہ بڑھ چڑھ کر باتیں بنا رہے تھے۔ جو خالی
 ہاتھ لوٹے تھے، وہ جھینپے ہوئے سے ملتھے تھے۔

خلیفہ ہر اک سے باری باری رقم وصول کرتا جا رہا تھا۔ اور بختیا واس کو حمبر
 میں درج کر رہا تھا۔ خلیفہ کسی کو شاباش دیتا۔ کسی کو گالیاں دیتا۔ کسی کو صرف سمجھا
 بچھا دیتا۔ عین اللہ کو یہ ساری باتیں بڑی تعجب خیز معلوم ہوئیں۔ کچھ تو اس لیے
 کہ یہ سب کچھ اس کے لیے بالکل نیا تھا۔ اور کچھ اس لیے کہ جو کوئی بھی آتا۔
 اس کو گھسی قدر حیرت سے دیکھتا۔ اس کی نئی ٹش ٹرٹ اور ریڈی میڈ خریدی ہوئی

کارڈ رائے کی تیلون کا جائزہ لیتا۔ پھر آپس میں اس کے متعلق کا نا پھوسی ہوتی۔ اس وقت اس کو سخت بھنجلا ہٹ ہوتی کہ خواہ مخواہ یہ سب اس کو بھی جیب کترا سمجھ رہے ہیں جب ساری رقم اکٹھا ہو گئی تو خلیفہ نے اس میں سے ۲۵ فیصدی علیحدہ کر کے بقیہ روپے تمام جیب کتروں میں تقسیم کر دیئے لیکن ان میں بھی ورجے بنے ہوئے تھے۔

درجہ اول ۲۵ فیصدی۔

درجہ دوم ۱۵ فیصدی۔

درجہ سوم ۱۰ فیصدی۔

سب کو خرچ دینے کے بعد اس نے ایک لڑکے کو آواز دی "اے فیاض ملا باری سے ۱۴ سنگل چائے کے لیے توجا کر کہیو اور ماں ایک پکیٹ کیپٹن سگریٹ کا بھی کہہ دیجیو۔"

ذرا ہی دیر بعد ماہر والا چائے لے کر آ گیا۔

جب چائے کے دور سے فراغت ہو گئی تو خلیفہ، عتیق اللہ کی طرف متوجہ

ہوا: "ماں جی تو اب آپ کا کام ہو جانا چاہیے۔ بھٹی سٹاف کرنا۔ ان سے زنبٹنا تو یہ سب جان کھا جاتے۔ چلو میں تم کو مکرے دکھا دوں۔"

اس نے اٹھ کر لمپ ہاتھ میں لیا اور دونوں گیلری سے گزر کر ایک کمرے

کے سامنے پہنچ گئے۔ یہ کمرہ مکان کے باہری رخ پر تھا۔ عتیق اللہ نے دیکھا۔ کمرہ

خاصا کشادہ اور صاف ستھرا تھا۔ دوسرا کمرہ بھی ایسا ہی تھا۔ دونوں کمرے پختہ تھے

اور ہوا دار بھی۔

خلیفہ کہنے لگا۔ "مگر تم نے دیکھ لیا اب اپنا سببتا کر لو میری مانو تو وہ
 کمروں میں تمہاری مزے سے گزار بسر ہو سکتی ہے۔" عتیق اللہ نے جواب دیا۔
 "خلیفہ جی مگر تو بہت اچھے ہیں اور میرے گزارے کے لیے کافی ہیں"
 پھر اس نے دبی زبان سے کہا: "کرا یہ اس کا کتنا ہو جائے گا؟"

خلیفہ ہنسنے لگا۔ "اماں تم بھی کیا بات کر رہے ہو، کرا یہ اس کا کیا ہو گا؟"
 مگر عتیق اللہ زانا۔ اصرار کر کے بولا۔ "پھر بھی کچھ نہ کچھ تو کرا یہ دینا ہی ہو گا۔"
 خلیفہ بدستور ہنستا رہا۔ اچھا جی یوں کر لو کہ ہر مہینہ کی پہلی تاریخ کو تم چائے
 پانی کر دیا کرو۔ بس یہی دس پانچ روپے لگا کر۔ اس طرح یہ لونڈے بھی خوش ہو جائیں
 گے۔ اور تم کو بھی اطمینان ہو جائے گا کہ تم چھوٹے میں نہیں رہتے۔" وہ اس بات
 پر رضامند ہو گیا۔ کہنے لگا:

"خلیفہ جی جیسی آپ کی مرضی۔"

اس کے بعد خلیفہ نے مکان کے سلسلہ میں اپنی کچھ شرطیں بھی بتائیں۔ بڑے
 مشفقانہ لہجے میں بولا۔ "دیکھو بھائی اپنے کسی ملنے جلنے والے کو کبھی رات کے
 وقت یہاں نہ بلانا۔ دوسری بات یہ کہ مکان کا دروازہ کسی وقت بند نہیں رہے گا
 تم اپنے کمروں میں تالا ڈال سکتے ہو۔ اس کے علاوہ کسی کے بہانے سکھائے ہیں
 آکر مکان کو لاک کرانے کی کوشش نہ کرنا۔ ورنہ اس کا نتیجہ بہت برا نکلے گا۔ یوں

تم ہمارے بار ہو جب تک جی چاہے رہو۔ عتیق اللہ نے ساری کشتیوں بلا حیل و حجت
منظور کر لیں۔

جب ساری باتیں طے ہو گئیں تو خلیفہ نے فوراً اپنے شاگردوں کو بلایا۔ اور
عتیق اللہ کے ساتھ کر دیا۔ اسی رات اس کا سامان اٹھ کر اس مکان میں آ گیا۔
اس آسانی کے ساتھ مکان مل جانے سے عتیق اللہ کو خوشی بھی ہوئی اور
خوف بھی دامن گیر تھا۔ پولس کا خوف، بدنامی کا خوف اور سب سے بڑا یہ خوف
کہ کہیں وہ بھی ان کے ساتھ رہ کر جرائم پیشہ بن جائے۔ لہذا شروع شروع
میں تو وہ بہت پریشان رہا۔ اور دوسرا مکان حاصل کرنے کی کوشش کرتا رہا۔
مگر نہ تو اس کو کوئی اور مکان ہی مل سکا اور نہ اس کی تنخواہ میں اتنی گنجائش تھی کہ ہونٹیں
جا کر رہائش اختیار کر لے لیکن پریشانی کا یہ دور زیادہ مدت تک نہ چل سکا رفتہ
رفتہ وہ اس ماحول سے مانوس ہوتا جا رہا تھا۔ تمام جیب کترے اس کو بڑی
عزت کی نگاہ سے دیکھتے تھے۔ راہ میں کہیں مل جاتے تو بڑے نپاک سے سلام
کرتے۔ چائے پینے کے لئے اصرار کرتے۔ بڑی مشکل سے وہ ان سے بچھا چھڑانا
لیکن وہ سگریٹ پلانے بغیر تو اس کو جانے ہی نہ دیتے۔

یہی حال خلیفہ کا تھا۔ وہ ہفتہ میں دو چار بار ضرور اس کے پاس آتا بڑے
گھر بلو انداز میں باتیں کرتا۔ عام طور پر یہ ملاقاتیں شام کو ہوتی تھیں۔ مگر بڑی مختصر
اس لیے کہ کوئی نہ کوئی جیب کتر اس عرصہ میں آ جاتا۔ اس کو دیکھتے ہی خلیفہ اٹھ

کہ کھڑا ہو جاتا۔ اس موقع پر وہ ہمیشہ کہا کرتا: "اچھا عتیق بھائی زندگی رہی تو کل پھر
 ملیں گے۔ اب اپنے دفتر کا وقت ہو گیا۔" اس دفتر والی بات پر عتیق اللہ کو بڑی
 ہنسی آتی۔ اس کے علاوہ خلیفہ اپنی اور بھی ایسی ہی اصطلاحات استعمال کرتا تھا
 وہ اس مکان کا ہیڈ کوارٹر ۱۰ بجے رات کے وقت کو دفتر کا ٹیم سب کے
 مل بیٹھنے کو میٹنگ اور جیب کتروں کو کاریکر کہا کرتا۔ خلیفہ کی کچھ خفیہ اصطلاحات
 بھی تھیں جن کو وہ خاص خاص موقعوں پر استعمال کرتا تھا۔

جب کبھی کوئی نیا جیب کتران کی ٹولی میں شامل ہوتا تو اس روز خاص طور
 پر جشن منایا جاتا۔ وس سیر شیرینی، ہار پھول اور سگریٹ و چائے منگوائی جاتی۔ اس
 روز سائے جیب کترے سر شام ہی واپس لوٹ آتے۔ اور جیب سب اکٹھے
 ہو جاتے۔ تو خلیفہ باقاعدہ وضو کرتا۔ اگر تہی سسلگاتا اور شیرینی پر نیازے کر بھائی
 کا ایک ٹکڑا لے کر گردہ کے نواریہ نمبر کو اپنے ہاتھ سے کھلاتا۔ اور اپنے سر پر
 سے ٹوپی اتار کر اس کو ذرا دیر کے لیے پہنا دیتا۔ اس کے بعد یہ نیا نمبر سب سے
 نسل گیر ہوتا۔ اس کو ہار پھول پہنائے جاتے۔ شیرینی تقسیم ہوتی اور پھر اس مذاق
 اور تہنیتی شروع ہو جاتے۔ ایسے ہر جشن میں عتیق اللہ کو بڑے اصرار کے ساتھ بلایا
 جاتا۔ لیکن عتیق اللہ کو ایسے جھگڑے میں اس روز تک ہونے میں بڑا لطف آتا
 جس دن خلیفہ سب کی نئے سرے سے ڈیوٹیاں مقرر کرتا تھا۔ یہ تبدیلی ہر چند
 روز کے بعد ہوتی تھی۔ خلیفہ کسی کو اس سے زیادہ مدت تک ایک جگہ کبھی نہیں

رکھتا تھا۔ لہذا کسی کو ریلوے اسٹیشن، کسی کو بینک پر، کسی کو ہوائی اڈے پر مقرر کیا جاتا۔ ان میں زیادہ تر سینئر قسم کے جیب کترے ہوتے تھے۔ نئے "زنگوٹ" عام طور پر بازاروں اور بس کے اڈوں پر لگائے جاتے تھے۔

خلیفہ جس دن ڈیوٹی مقرر کرتا تھا۔ اس روز وہ سب کو گرہ لٹی کے فن پر اچھا خاصا لکچر دیتا۔ نئے نئے گراؤنٹ نئے ہتھکنڈے بتاتا۔ عتیق اللہ نے اندازہ لگایا کہ سوسائٹی کے مختلف طبقوں کے افراد کی نفسیات کو خلیفہ بڑی اچھی طرح سمجھتا تھا۔ چنانچہ ایک روز ایسا ہوا کہ ملی نے ایک سرکاری افسر کی جیب صاف کی۔ بڑا خوش تھا کہ ہاتھ مار لیا۔ مگر بڑے سے صرف ۲ روپے اور کچھ ریزگاری لنگی۔ خلیفہ کو پتہ چلا تو اس نے ملی کو خوب ڈانٹا، پھر پوچھنے لگا۔

”اے یہ کام تو نے کہاں کیا تھا؟“

وہ بولا۔ دفتر کے پاس جب وہ موٹر میں بیٹھ رہا تھا۔

خلیفہ سر پر ہاتھ مار کر بولا۔ بھئی کمال کر دیا اس بھتنی والے نے۔ بھلا یہ بھئی کوٹی کار ایگری کا موقع تھا۔ اے ایسے لوگوں کی جیب پر ہمیشہ صفائی اس وقت دکھائی جاتی ہے۔ جیب وہ بازار میں موٹر سے اتر کر کسی دکان میں داخل ہو رہا ہو۔ وہ بھی ہمیشہ کی شرمع تاریخوں میں؟

اسی طرح ایک بار بھوئی نے ایک عورت کے پرس پر ہاتھ مارا تو بال

اد چھا پڑا۔ پٹنے پٹنے بال بال نہج گیا۔ خلیفہ نے اس کی بھی خبر لی کہنے لگا ہے

اتو کے پٹھے میں نے ہزار بار کیا کہ عورت پر کبھی ہاتھ نہ ڈالنا۔ وہ تو سالی یوں ہی
چوکس چلتی ہے۔ پاس سے گزرو تو اس کے بدن میں گدگداری دور جاتی ہے۔
ایسے کے ہاتھ لگانے کی کہاں گنجائش۔ پھر سایاں فیل ایسا مچاتی ہیں کہ جان
پچانا مشکل ہو جاتا ہے، خبردار جو آئندہ ایسا کیا ورنہ سارے خاں کسی دن جیل
میں دھرے ہو گے۔“

خلیفہ صرف نام کا خلیفہ نہیں تھا اپنے فن میں ماہر تو وہ تھا ہی۔ اس کے
علامہ وہ اپنے تمام شاگردوں کے رگ و ریشے لپوری طرح واقف تھا۔ ہر ایک
کی فطرت کا اس کو بخوبی اندازہ تھا۔ اس کی اس سو جھ بوجھ پر تو عتیق اللہ ایک دفعہ
دنک رہ گیا۔ وہ ہوا یہ کہ ایک روز اس کے کمرے سے گھڑی غائب ہو گئی۔
عتیق اللہ نے اس کو بہت تلاش کیا۔ جب نہ ملی تو اس نے خلیفہ سے شام
کو اس بات کا تذکرہ کیا وہ کہنے لگا۔

”گھبرانے کی کوئی بات نہیں مل جائے گی۔“

عتیق اللہ چپ ہو گیا۔

خلیفہ جھنجھلا کر اپنے کاریگروں کو گالیاں دینے لگا: ”عتیق بھائی میرے
یاں بعض لونڈے سارے بڑے حراچی ہیں۔ بات یہ ہے کہ یہ مہینہ کی آخری تاریخیں
میں اپنے لوگوں کا حساب یہ ہے کہ ۱۰ تاریخ تک تو کسٹمڑھونڈنا نہیں پڑتا
جس کے بھی ہاتھ ڈال دیا۔ کچھ نہ کچھ لمے ہی نکلے۔ پھر ۲۲، ۲۳ تاریخ تک ٹسکار

کو بھانپنا پڑتا ہے۔ اور اس کے بعد تو تم سے سچ کہہ رہا ہوں کہ بھائی اکثر تو اپنی جیب بھی بھنٹھا کر چلنا پڑتی ہے۔ عتیق اللہ کو اس بات پر سنسی آگئی۔

اسی روز رات کے وقت جب سب جیب اترے اٹھے ہوئے تو خلیفہ نے اونچی آواز میں کہا۔ "آج دن میں عتیق بھائی کی گھڑی کسی اپنی ماں کے پار نے پار کر دی۔ سارے نے میری ناک کٹوا دی۔ اتنا کہہ کر اس نے سب کے چہروں کا بغور جائزہ لیا۔ سب خاموش بیٹھے تھے۔ خلیفہ ایک ایک کے چہرے کو آنکھوں کو اس کی ہر حرکت کو دیکھ رہا تھا۔ کمرے کے اندر بالکل خاموشی تھی۔ کئی منٹ اسی عالم میں گزرے۔ ایک ایک خلیفہ نے ڈانٹ کر کہا۔

"بے فیضو ادھر سامنے تو آ۔"

فیضو کھما ہوا سا اٹھ کر خلیفہ کے سامنے آ گیا۔ خلیفہ نے چیخ کر کہا۔ "کیوں بے حرام کے تخم تیری تو.....!" اس نے گالی دے کر تختیار سے کہا۔ "پلاسے کو کریلے کا پانی۔" تختیار نے کمرے میں نہ جانے کہاں سے ڈھونڈ کر ایک گندی سی شیشی نکالی جس میں ہر اہر عرق بھرا ہوا تھا اور لپک کر بڑی بے رحمی کے ساتھ فیضو کو پچھاڑ کر اس کے سینہ پر سوار ہو گیا۔ علی نے زبردستی فیضو کا منہ کھول دیا۔ تختیار نے کئی قطرے اس کے حلق میں ٹپکا دیئے۔ فیضو ہاتھ جوڑ کر غلین غلین کرنے لگا۔ خلیفہ بولا۔ "چھوڑ دو سارے کو" دونوں نے اس کو چھوڑ دیا۔ فیضو باکائیاں لینے لگا۔ خلیفہ نے ڈانٹ کر پوچھا۔

”کہاں ہے گھڑی؟“

وہ جلدی سے بولا۔ ”بس روپے میں ایک جگہ رکھی ہے۔ ابھی جا کر لا دوں گا۔“
خلیفہ نے مٹی سے کہا۔ ”ابھی جا سالے کے ساتھ۔“ مٹی، فیضو کے ساتھ اٹھ
کر چلا گیا۔ کوئی گھنٹہ گھر کے بعد عقیق اللہ کو اس کی گھڑی واپس مل گئی۔

عقیق اللہ کو اس مکان میں رہتے ہوئے اب دو ہینے سے زیادہ ہو گئے تھے
وہ تمام جیب کتروں کی عادتوں سے اور ان کی اصطلاحات سے بخوبی واقف ہو
گیا تھا۔ یہیں اکر اس کو اس بات کا بھی پتہ چلا کہ شہر میں جیب کتروں کی مختلف
پارٹیاں ہیں۔ جنہوں نے اپنے اپنے حلقے بانٹ لیے ہیں۔ سب میں ایک طرح
کا باہمی سمجھوتہ تھا۔ کوئی کسی کے علاقہ میں جا کر کام نہیں کرتا تھا۔ چنانچہ ایک بار ایسا
ہوا کہ خلیفہ دن بھر کی کمائی اکٹھی کر رہا تھا کہ اتنے میں دروازے پر دستک ہوئی۔
سب گھبرا گئے۔ بختیار خلیفہ کے اٹارے پر فوراً باہر گیا۔ سب کے چہرے فق
ہوئے تھے۔ مگر جب بختیار ایک چھپرے پر جسم کے آدمی کو اندر لے کر آیا تو
یہ گھبراہٹ جاتی رہی خلیفہ ہنس کر بولا۔

”میرے یار تو نے خواہ مخواہ کی کھلبلی مچا دی تھی۔ خیریت تو ہے۔ آج ادھر
کیسے نکل آیا؟“ نووارو نے کہا: ”استاد نے کہلایا ہے کہ تمہارا ایک آدمی ہمارے
علاقہ میں کام کر گیا ہے۔ یہ بہت بڑی بات ہے۔“

خلیفہ نے تائید کرتے ہوئے کہا۔ ”ہاں جی یہ بہت بڑی بات ہے۔“

پھر اس نے اپنے شاگردوں سے مخاطب ہو کر کہا۔ "ابے تم میں سے کون گیا تھا استاد کلن کے علاقہ میں آج۔" بھوریانمنا کے بولا۔

"خلیفہ جی وہ ایسا ہوا۔"

خلیفہ نے بات کاٹ کر اس کو ایک موٹی سی گالی دی اور پوچھنے لگا۔ "سارے وہ کیا تجھ سے پتلا مومتے ہیں۔ جو تو وہاں اپنی باندگی دکھانے گیا تھا۔ خیر اس دفعہ چھوڑے دے ریا ہوں۔ اب جو یہ حرکت سننے میں آئی تو سارے سمجھ لینا کہ سنہ میں پیشاب کروادوں گا۔"

وہ خوشامد کرنے لگا۔ "ابنیں خلیفہ جی، اب جو ایسا کروں تو جو تمہارا جی چاہے

کرنا۔"

خلیفہ نے پوچھا۔ "کتنی رقم لایا تھا۔"

وہ بولا۔ "۳۲۸ روپے تھے۔"

خلیفہ نے زوردار سے پوچھا۔ "کیوں جی یہ ٹھیک کہہ دیا ہے۔"

وہ کہنے لگا۔ "ہاں خلیفہ جی، اتنی ہی رقم ہوگی۔"

خلیفہ نے فوراً بختیار سے کہا۔ "نکالو جی روپے اور ان کا حساب بیباق کر دو۔"

بختیار نے ۳۲۸ روپے نکال استاد کلن کے آدمی کو دے دیئے۔ اس

نے روپے لے کر گئے اور ۸ روپے خلیفہ کی جانب بڑھا کر بولا۔ "خلیفہ جی یہ لو

اپنا کمیشن، ۲۵ فیصدی کے اتنے ہی نکلتے ہیں۔ تم اپنا حساب لگا لو۔" خلیفہ کہنے

لگا۔ بختیار کو نے دو۔

جب وہ آدمی جانے لگا۔ تو خلیفہ نے اس کو روک کہا۔ "دیکھو جی استاذ کلن سے میرا سلام کہنا۔ ان کو سمجھا دینا کہ یہ لوندے بڑے بڑے حرامی ہیں۔ اُسندہ جو بھی ایسی بگاڑ کی صورت پیدا کرے گا۔ سارے کی کھال میں بھس بھروادوں گا۔ کہنا کبھی کبھیا اوصہ ہی نکل آیا کرو۔ بہت دن سے دیکھا نہیں۔ موقع ملا تو میں خود آؤں گا۔" وہ آدمی سلام کر کے رخصت ہو گیا۔

اپنی دونوں کا ذکر ہے کہ عتیق اللہ ایک نئی الجھن میں پھنس گیا۔ بات یہ تھی کہ جب پچھلا مکان خالی ہونے والا تھا تو اس نے اپنے بال بچوں کو بڑے بھائی کے پاس کوٹہ بھیج دیا تھا۔ کچھ عرصہ سے بیوی نے واپس آنے کا سخت تقاضا شروع کر دیا تھا۔ ہر خط میں یہی لکھا ہوتا کہ وہ آنے کے لیے آمادہ ملٹھی ہے۔ آخر اس نے ایک روز یہ مسئلہ خلیفہ کے سامنے رکھ دیا۔ وہ ہنس کر بولا۔

"عتیق بھائی تم نے بھی کمال کر دیا۔ اب تک مجھ سے بتایا بھی نہیں کہ بال بچے وہاں پڑے ہیں۔ نہیں جی ان کو تکلیف نہیں ہونا چاہیے۔ آج ہی تارو کے کر بلا لور میں اپنا دفتر سب سے پیچھے والے کمرے میں لے جاؤں گا۔ تم بالکل منکر نہ کرو۔"

لیکن عتیق اللہ اس کے اس قدر اطمینان دلانے پر بھی مطمئن نہ ہو سکا۔ جھجکتے ہوئے اس نے خلیفہ سے دل کی بات کہہ ہی دی۔ "مگر اس دھماچو کڑی

میں عورتوں کا رہنا مناسب نہ ہے گا۔" خلیفہ بڑے پیار سے ڈانٹ کر بولا۔
 "تم بھی کیسے بات کرتے ہو۔ عتیق بھائی۔ کیا مجال جو کسی نے ادھر آنکھ
 کر دیکھا۔ سالوں کی پلیسہ پر رکھ کہ بوٹیاں نہ کروں گا۔" وہ اس وقت بہت جوش
 میں آ گیا تھا۔ اسی لمحہ میں بولا۔ بس جی تم سے کہہ دیا۔ بھابی اور بچوں کو اب
 کوئی تکلیف نہ ہونا چاہیے۔ یاریہ ہمارے لیے ڈوب مرنے کا مقام ہے۔
 کہ وہ اس طرح پریشانی اٹھائیں۔ رہی ان لونڈوں کی بات تو تم ان کی طرف سے
 اطمینان رکھو۔ بد معاشی کرنے کے لیے بازار میں کچھ کمی ہے جو کوئی سالہ گھر پر
 ہی ڈاکہ ڈالنے کی نیت کرے گا۔"

مگر خلیفہ جس قدر مطمئن کرنے کی اس کو کوشش کرتا رہا۔ عتیق اللہ اسی قدر
 غیر مطمئن ہوتا گیا۔ اس نے سوچا کہ یہ لوگ ٹھہرے جراثیم پیشہ۔ ان کے نول و
 فعل کا کیا اعتبار نہ جانے کس وقت کیا حرکت کر بیٹھیں۔ میں ان سے بڑھکڑ
 بھی نہیں سکتا۔ سالے مجھ کو ہی ٹھکانے لگا دیں گے۔ پھر بیوی آ کر یہ ادھم مھاڑ
 دیکھے گی۔ تو یہی کہے گی۔ "واہ اچھی جگہ گھر لیا ہے۔ چوراچکوں میں لا کر ڈال دیا
 ہے۔" عتیق اللہ کی پریشانی بڑھتی ہی گئی۔

خلیفہ نے اسی روز شام کو دونوں کمرے خالی کر دیئے۔ اپنا سامان اٹھا
 کر سب سے پیچھے والے کمرے میں لے گیا۔ بختیار کو ہدایت کر دی کہ
 سامنے والے دروازے سے آمد و رفت بند کر دی جائے۔ اور پیچھے کی میں

جو چھوٹا اور واڑہ کھلتا ہے۔ اُسندہ سب لوگ اسی طرف سے آیا جایا کریں۔

اس واقعہ کے تین چار دن بعد ہی اس کی بیوی کا ایک اور خط آیا۔ جس میں لکھا تھا کہ وہ عنقریب کراچی پہنچ رہی ہے، عتیق اللہ اور بھئی پریشان ہو گیا۔ یہ بات بھی خلیفہ سے پوشیدہ نہ رہ سکی۔ اس نے سنا تو بڑی خوشی کا اظہار کیا۔ اسی وقت شاگردوں کو بلا کر کہا کہ سارے کمرے اچھی طرح صاف کر دیئے جائیں۔ مالک مکان سے خود جا کر ملا۔ کہ وہ بجلی لگانے کا فوراً بندوبست کرے۔

مگر خلیفہ جس قدر سرگرمی کا اظہار کرتا تھا، عتیق اللہ اس کو اسی قدر مشکوک نظروں سے دیکھ رہا تھا۔ اس کی سمجھ ہی میں یہ بات نہیں آرہی تھی کہ خلیفہ اس کے بیوی بچوں کی آمد میں اتنی کیوں دل چسپی لے رہا ہے۔ ضرور کوئی نہ کوئی بات ہے۔ اس کے خلیفہ کا کیا ہے۔ نہ جو روز جاتا اللہ میاں سے ناتا۔ پتہ نہیں کیا حرامزوں کی کریمتے سوچتے سوچتے آخر عتیق اللہ کے ذہن میں ایک ترکیب آئی۔

اسی روز رات کو ۹ بجے کے قریب، وہ حلقہ کے تھانہ پر پہنچا۔ اچانک تھانہ سے ملاقات کی۔ اور اس کو خلیفہ اور اس کے شاگردوں کا پورا پورا حال بتایا۔ اس کے لئے پوری توجہ کے ساتھ اس کی بات سنی۔ خوش ہو کر بولا۔

”مشرقیق اللہ میں آپ کا بڑا ممنون ہوں۔ اگر لوگ اسی طرح پولیس سے تعاون کریں تو پولیس جرائم کو یوں چمکی بجائے میں ختم کر سکتی ہے۔“

عتیق اللہ کی موجودگی ہی میں اس نے ایک ہیڈ کانسٹیبل کو بلایا اور کہنے لگا

”دیوان جی، ۱۰-۱۲ جوان فوراً اکٹھا کرو۔ سو بھر بازار میں ایک مکان پر چھاپہ مارنا ہے
میں خود چلوں گا۔“ ہیڈ کانسٹیبل اس کا آرڈر لے کر چلا گیا۔ انسپکٹر عتیق اللہ کی طرف
متوجہ ہو کر کہنے لگا: ”میں ان سالوں کو آج ہی پکڑ کر حوالات میں بند کیے دیتا ہوں۔
حرامیوں نے شہر میں اودھم مچا رکھا ہے۔ کوئی دن نہیں جاتا کہ شہر میں گڑھ کچی
کی دس دس وارواتیں نہ ہوتی ہوں۔“

وہ دیر تک جیب کتروں کو گالیاں دیتا رہا۔ اس نے عتیق اللہ کا ایک بار
پھر شکریہ ادا کیا۔

گھر جانے کا ابھی کوئی موقع نہ تھا۔ اس لیے وہ اپنے ایک دوست کے
یہاں چلا گیا۔ کوئی گیارہ بجے رات کو جب وہ اپنے دوست کے گھر سے نکلا
تو وہ کسی قدر مطمئن نظر آ رہا تھا۔

لیکن جیب وہ خلیفہ کے ”ہیڈ کوارٹر“ پر پہنچا تو اس کو دیکھ کر سخت حیرت
ہوئی۔ حسب معمول سائے جیب کترے وہاں موجود تھے۔ خلیفہ کا چہرہ بڑا
گھمبیر نظر آ رہا تھا۔ اس کو دیکھتے ہی بڑے روکھے پن سے بولا۔
”تم آگئے جی۔“

عتیق اللہ نے جلدی سے جواب دیا: ”ہاں خلیفہ جی۔ کوٹہ ابھی تارے کر
آیا ہوں۔ شاید پوسوں تک سب لوگ آجائیں گے۔“ خلیفہ نے ایک لمبی
ہوں کی اور اس کی بات کو نظر انداز کر کے بختیار سے بولا۔

”ابھی تک گدھا گاڑی نہیں آئی۔ یہ سب سالے نمک حرام ہو گئے ہیں۔
ان کی تو.....! خلیفہ نے ایک سانس میں کئی گالیاں بک ڈالیں۔
بختیار جھٹ سے بولا ”خلیفہ جی۔ بس آتا ہی ہو گا۔“

خلیفہ نے عتیق اللہ کی طرف نظریں اٹھائے بغیر بختیار سے کہا ”دیکھو جی
گدھا گاڑی آتے ہی سامان لدنا شروع ہو جائے۔“ عتیق اللہ نے سوچا کہ شاید
خلیفہ اپنا سامان لدوا کر کہیں اور جا رہا ہے۔ لہذا اس نے وہی زبان سے پوچھا
”خلیفہ جی۔ کس کا سامان لدوا رہے ہو۔“

وہ کڑک کر بولا ”تمہارا اور نہیں تو کیا میرا سامان جا رہا ہے، باندرھ لو اپنا
بستر بوریا۔ بہت دن ہو چکی یاری۔“ عتیق اللہ نے سہمے ہوئے لہجہ میں کہا:-
”تو اس وقت رات میں میں کہاں جاؤں گا۔“

”جہنم میں۔“

خلیفہ کا غصہ برابر بڑھتا جا رہا تھا۔ عتیق اللہ نے سوچا یہ تو بہت برا ہوا
یہاں تو معاملہ ہی الٹا ہو گیا۔ اس نے بگڑی بات کو سنبھالنے کی کوشش کی۔
”مگر خلیفہ جی، تم ایک بارگی اس طرح ناراض کیوں ہو گئے۔ آخر ہوا کیا۔“ خلیفہ نے
اس کی بات کا کوئی جواب نہ دیا۔ اس کا چہرہ سرخ پڑ گیا تھا۔ گھسنی مونچھیں
پھڑکنے لگیں تھیں۔ اسی عالم میں بولا:-

”ابے تو سمجھتا ہے کہ میں کچی گولیاں کھیلے ہوئے ہوں۔ قبرے ایسے نہ

جانے کتنے لوٹاڑے ٹانگ کے نیچے سے نکال دیئے ہیں۔“

علیق اللہ کہنے لگا: مگر خلیفہ جی — —!

خلیفہ نے اس کو بات کرنے کا موقع ہی نہ دیا۔ چیخ کر بولا: مگر وہ گر کی ایسی
کی تلیسی اب تم میری آنکھوں کے سامنے سے دفنان ہو جاؤ۔ ورنہ بختیار سے
دو ٹھڈ لگو اوں گا تو سالے خاں ہسپتال ہی میں نظر آؤ گے۔ ہم نے سوچا کہ چلو بھٹی
شریف آدمی ہے۔ بڑا رہے گا سالہ۔ اپنا کیا جاتا ہے۔ مگر تیرے تو نطفے میں
فرق معلوم ہوتا ہے۔ شیخ سادی نے سچ کہا ہے کہ اصل سے دعا نہیں۔ کم اصل
سے وفا نہیں۔ وہ دیر تک اسی طرح بڑبڑاتا رہا۔ اور علیق اللہ سر جھکائے کھڑا
رہا کہ شاید خلیفہ کو اس کی حالت پر رحم آ جائے۔

اسی اثنا میں گدھا گاڑی آگئی اور سامان لڈنا شروع ہو گیا۔ علیق اللہ نے
ایک بار پھر خلیفہ کو منانے کی کوشش کی۔ کہنے لگا: خلیفہ جی ذرا باہر آ کر میری
ایک بات تو سن لو۔ خلیفہ آنکھیں نیچے کئے ہوئے خاموش بیٹھا تھا۔ اس نے
آنکھیں کھول کر خون خوار نظروں سے علیق اللہ کی جانب دیکھا۔

”اے جاریا ہے یا پلو اوں کریلے کا پانی۔ سا لا چن چن کئے جاریا ہے۔“

علیق اللہ کی روح فنا ہو گئی۔ وہ گھبرا کر فوراً کمرے سے باہر چلا گیا۔

راتوں کا شہر

دونوں کا ٹھیاواڑی ولال بہت دیر سے کاٹن کی سٹہ بازی پر بات کر رہے تھے۔ پھر نہ جانے ان کو کیا سوچھی کہ اچانک میونسپل کارپوریشن کا ذکر لے بیٹھے اور آخر میں محکمہ موسمیات کو گالیاں دیتے ہوئے اٹھ کر چل دیئے۔ ان کے جانے کے بعد میں نے اٹلیٹان کا سانس لیا اور خالی بیچ پر ٹانگیں پھیلا کر بیٹھ گیا۔

یہ اکتوبر کی ایک نسان رات تھی۔ شبنم سے بھگی ہوئی ہوا میں خنکی تھی اور نضا میں ہلکا ہلکا غبار مچا ہوا تھا۔ سڑکوں پر راہ گیروں کی آمد و رفت بند ہو چکی تھی، اس مختصر ٹریفک اےیلینڈ پر کہیں کہیں لوگ سڑے سکاڑے پڑے تھے۔ سیمٹ کی بنی ہوئی بنچوں پر ٹھنڈے فرش پر درختوں کے نیچے، ہر جگہ انسانی جسم لاشوں کی طرح نظر آ رہے تھے۔

میں بیچ پر لیٹنے کا ارادہ کر ہی رہا تھا کہ اسی اثنا میں ایک شخص نہ جانے کہاں سے آگیا۔ اس نے بڑی بدتمیزی سے میری ٹانگوں کو ایک طرف ہٹایا اور بیچ پر جم کر بیٹھ گیا۔ مجھ کو اس کی اس حرکت پر سخت غصہ آیا۔ غصہ کی بات ہی تھی۔ اس سوز بھی حسب معمول کہیں رات بسر کرنے کا بندوبست نہ تھا۔ لہذا بازار میں سناٹا ہونے ہی میں نے یہاں کے چکر کاٹنے شروع کر دیئے تھے۔ بڑی دیر کے بعد ایک خالی بیچ ملی، تو یہ شخص موت کے فشتے کی طرح اُدھمکا۔ میں نے اس کو تہرا لود نظروں سے دیکھا۔ وضع قطع سے وہ بڑا خطرناک معلوم ہو رہا تھا۔ میں نے اسی میں اپنی خیریت سمجھی کہ گھٹنوں میں سر دبا کر سونے کی کوشش کرنے لگا۔

رات کا سناٹا اور گہرا ہو گیا۔ نم آلود ہوا میں خشکی بڑھ گئی تھی۔ کبھی کبھی سنسان سڑک پر کوئی موٹر تیزی سے سنسناتی ہوئی گزر جاتی۔ رکشا اسٹینڈ پر ملی جلی آوازوں کا شور ابھرتا۔ اور ڈوب جانا۔ ٹریفک آئیلینٹ کے پاس پہنچ کر کوئی چمپی والا زور سے پی پی کی آواز لگاتا اور کسی نئے فلم کا گیت گنگناتا ہوا گزر جاتا۔ میں آنکھیں بند کئے ہر اہٹ کو، ہر آواز کو خاموشی سے بلٹھا سناتا رہا۔ میرے برابر بیٹھا ہوا وہ خطرناک غنڈہ بھی بالکل چپ تھا۔ شاید وہ اونگھ رہا تھا یا سو گیا تھا یا اس کو بھی میری طرح بیچ کے خالی ہو جانے کا انتظار تھا۔

کوئی آدھ گھنٹے کے بعد میں نے سنا۔ وہ مجھ سے پوچھ رہا تھا۔ کیوں جی کیا بجا ہو گا؟ معلوم نہیں اس کو یہ کیسے پتہ چل گیا کہ میں ابھی تک جاگ رہا ہوں۔

میں نے گھٹنوں پر سے سر اٹھا کر بڑی بے رنجی سے جواب دیا۔

”میرے پاس گھڑی نہیں ہے۔“

”کوئی ڈیڑھ بیج گیا ہو گا۔“ یہ بات اس نے اس طرح کہی، جیسے خود سے

باتیں کر رہا ہو۔ پھر اس نے کان میں لگے ہوئے آدھ جلمے سگریٹ کا ٹرانکالا اور

اس کو سلکا کر کش لگانے لگا۔ لیکن وہ زیادہ دیر خاموش نہ رہا۔ کہنے لگا: ”یار آج سڑی کچھ زیادہ ہے۔ جاڑا اب آہی گیا۔“

”ہاں۔“ میں نے بڑا مختصر سا جواب دیا۔

وہ بولا: ”تو اب تم سو کیوں نہیں جاتے۔“

میں نے جل کر کہا: ”مجھ کو بیٹھ کر بند نہیں آتی۔“

آدمی حساس تھا۔ میری بات کا مطلب فوراً بھانپ گیا۔ سنس کر کہنے لگا

اماں تو یوں کہو، تم نے یہ بات پہلے کیوں نہ کہی۔ لے بھائی میں تو چلا تو ناراض نہ ہو۔ اتنا کہہ کر وہ کھڑا ہو گیا۔

اس کے وہاں سے کھسکتے ہی میں نے ایک لمحہ ضائع کئے بغیر جھبٹ سے

پلوڑی بیچ پر ہانگیں پھیلا دیں۔ اور بازو پر سر رکھ کر آنکھیں میچ لیں۔ لیکن نورانی دیکھ

بعد وہ پھر نازل ہوا اور بڑی بے تکلفی سے بولا:۔

”اماں کیا سو گئے؟“

میں مسٹ مائے خاموش پڑا رہا۔

وہ کہنے لگا۔ "استاد کیوں مگر گانٹھ رہے ہو ذرا مانگیں تو سر کاڑو۔"
 مجھ کو اس کے اس انداز پر سنسی آگئی۔ مجبوراً اٹھ کر بیٹھ گیا۔ تو بھٹی اطمینان
 سے بٹھیو۔ اس کے سوا اور کہتا بھی کیا۔ پڑا رہتا تو وہ پھر مانگیں پکڑ کر ایک طرف
 کر دیتا۔ میں اس کا کیا بگاڑ لیتا۔

اب وہ خواد مخواد مجھ سے مانوس ہونے کی کوشش کر رہا تھا۔ سنس کر لو
 "بار خننا کیوں ہوتے ہو، ابھی تو بہت رات پڑی ہے سو لینا۔" میں نے کوئی
 جواب نہ دیا۔ لیکن وہ خود ہی چھپر کر بولا۔
 "چائے پیو گے؟"

میں نے انکار کر دیا۔

"نہیں جی، یہ بھی کوئی بات ہوئی۔ چائے پینے کا مزہ تو اسی وقت ہے"
 اتنا کہہ کر اس نے ایک مزے دار سی گالی دی۔ میں نے چونک کر اس کی طرف
 دیکھا۔ مگر وہ اپنی تسلیار کا نیفہ ٹٹول رہا تھا۔ دیکھتے ہی دیکھتے اس نے لوہے کی
 ایک خم دار سلاح نکال کر سامنے ڈال دی اور کمر سہلاتے ہوئے کہنے لگا۔
 "سالی نے گھاؤ ڈھال دیا۔ میں نے حیرت زدہ ہو کر ہاتھ بھر کے اس لوہے کے
 ٹکڑے کو دیکھا اور اس سے پوچھنے لگا۔

"یہ کیا ہے؟"

کہنے لگا "کمانی کا ٹھیکرا۔ اور اسی طرح اطمینان سے بیٹھا کمر سہلاتا رہا"

میں اور بھی حیرت زدہ ہو کر بولا۔

”یہاں ٹھیک سے بتاؤ یہ کیا جادو منتر ہے۔“

میری بات پر اس کو سنسی اگئی۔ بڑی بے تکلفی سے بولا۔ ”بیارے دل

خوش کر دیا۔ اومی تم بھی کیلنڈے کے لگتے ہو۔“ لمحہ بھر توقف کے بعد کہنے لگا

”تو پھر ہو جائے کچھ چائے پانی، تم بھی کیا یاد کرو گے کہ کوئی سانولے خاں

ملا تھا۔“

مگر میرا اس کے ساتھ جانے کو جی زچا ہا۔ نہیں بھئی، مجھ کو تو اب تم سو

ہی جانے دو۔ وہ باز نہ آیا۔ میرا بازو پکڑ کر اٹھاتے ہوئے بولا۔ ”یار ان باتوں میں

کیا دھرا ہے۔ اومی کے ساتھ۔“

بادلِ نحو استہ مجھ کو اس کے ہمراہ چلنا پڑا۔ کچھ دور تک ہم دونوں سنسان

سڑک پر چلتے رہے۔ پھر ایک گلی کے نکلنے پر وہ ٹھٹک کر کھڑا ہو گیا۔ اس

نے چاروں طرف ایک چوکننا نظر ڈالی اور پیک کر ایک دوکان کے دروازے

پر پہنچ گیا۔ اور وہاں کی خمیدہ سلاخ، کوتالے میں ڈال کر آہستہ سے بولا۔

”کھل تو جا میری جان۔ سُم سُم۔“ اور تالا جھٹ سے کھل گیا۔ اسی وقت گلی کے

دوسرے سرے پر قدموں کی آہٹ سنائی دی۔ وہ مجھ سے کہنے لگا۔

”دیکھو جی۔ چوکیدار آ رہا ہے۔ تم لپک کر اس کے پاس پہنچ جاؤ۔ اور

اس کو بانوں میں لگا لو۔ بس یوں ہی کچھ پوچھنا شروع کر دو۔ میں تم کو نالے

کئی پلیا پر ملوں گا۔ اور ہاں — اُ

اس نے حمیہ ادھورا چھوڑ دیا۔ اور دوکان کا ایک پٹ کھول کر اندر چلا گیا۔
خوف کے مارے میری حالت غیر ہوتی جا رہی تھی۔ یا اللہ یہ آج کس مصیبت میں
پھنسا۔ ایک ایسی بجلی کے کھمبے کے پاس روشنی میں ایک انسانی سایہ نظر آیا سوچنے
کی گنجائش نہیں تھی۔ میں اسی طرف چل دیا۔ چونکہ کیدار نے مجھ کو دیکھ کر دور ہی سے
آواز لگائی۔

”کون ہے؟“

گھبراہٹ کے باعث حلق سے میری آواز نہ نکل سکی۔ مگر وہ میرے
قریب نہ آیا۔ شاید وہ بھی خوف زدہ تھا۔ اس نے اس دفعہ کسی قدر اونچی آواز
میں پوچھا۔

”کون ہے گلی کے اندر؟“

میں اب اس کے قریب پہنچ چکا تھا۔ میں نے جلدی سے کہا: تم اتنا
شور کیوں مچا رہے ہو؟ وہ سینہ تان کر بولا: ”پر تم بولتا کیوں نہیں سوہاں اندھیرے
میں کیا کرتا تھا۔ تمہارا وہاں کیا کام؟“ ہزارہ کا وہ چوڑا چمکا پٹھان میرے سر ہو
گیا۔ میں نے اس کو راضی کرنے کے سے انداز میں کہا۔

”لالہ بات یہ ہے کہ مجھ کو ایک آدمی کا پتہ معلوم کرنا تھا“

وہ اور بھی بھڑک اٹھا: ”رات کا دو بجے پتہ مولوم کرتا ہے۔ چہ خوب

بات کرتا ہے۔“

میں نے دل میں سوچا کہ اس سالے اٹھائی گبرے نے تو آج پھنسوا ہی دیا۔ یہ پٹھان کسی طرح ماننا ہی نہیں۔ خیریت یہ ہوئی کہ اُس پاس کوئی اور چوکیدار نہ تھا۔ ورنہ دھریلئے جانے میں کیا کسر رہ گئی تھی۔ آخر میں نے اس کو مرعوب کرنے کی کوشش کی۔

”لا لہ، تم ان کو ضرور جانتے ہو گے، ان کا نام عظیم اللہ ہے۔ وہ سرکاری دفتر میں افسر ہیں، میں نے خواہ مخواہ اس موقع پر دو چار انگریزی کے الفاظ بول دیئے۔ یہ تکنک بڑی کارگر ہوئی۔ چوکیدار ذرا نرم پڑ گیا۔ کہنے لگا عظیم اللہ ہاں ہم اس کو جانتا ہے، ایک دم لمبا ہے خوب شراب میں ڈاؤن رہتا ہے، وز گھر میں جھگڑتا ہے۔ بوت بوم مارتا ہے۔“

میں نے فوراً اس کی ہاں میں ہاں ملائی۔ ”بالکل ٹھیک خان وہی عظیم اللہ اب تم یہ بتاؤ کہ اس کا فلیٹ کون سا ہے، بہت ضروری کام ہے“ کہنے کو تو میں نے یہ بات کہہ دی، پھر خود ہی گھبرا بھی گیا۔ لیکن جیب اس نے بتایا پر وہ تو اب یاں سے چلا گیا۔ اس کا لاہور بدلی ہو گیا۔ تو میری جان میں جان آئی۔ میں نے خواہ مخواہ حیرت کا اظہار کرتے ہوئے کہا۔ ”ہنیں خان، وہ تو یہیں ہو گا۔“

وہ ذرا دیر خاموش کھڑا سوچتا رہا۔ ہم کو ٹھیک سے نہیں موریہ فلیٹ

میں رہنے والا سب لوگ، روز پگڑی پر فلپٹ چلاتا ہے۔ پتہ نہیں تم کس کو
پوچھتا ہے۔“

میں نے اصرار کر کے پوچھا: ”خان بہت ضروری کام ہے۔ تمہاری
بڑی مہربانی ہوگی۔“

مگر اب وہ اکتا چکا تھا۔ آگے بڑھتے ہوئے کہنے لگا: ”بابا تم کو کچھ
پتہ نہیں، جاؤ آگے پوچھو۔“ میں نے سوچا کہ اب تک تو سانولے خان اپنا
کام کر چکا ہوگا۔ لہذا میں نے اس چوڑے چکلے پٹھان سے مزید الجھنا مناسب
نہیں سمجھا اور چپ چاپ آگے بڑھ گیا۔

کئی گلیوں کا چکر کاٹ کر جب میں نالہ کی پلپٹ پر پہنچا تو سانولے خان
وہاں موجود تھا۔ اس نے مجھ کو دیکھتے ہی ہلکی سی سیٹی بجا کر سگنل دیا۔ وہ اندھیرے
میں ایک دیوار کے پاس کھڑا تھا، کہنے لگا۔

”یار تم نے اتنی دیر کہاں لگا دی۔“

میں اس کو اپنی کار گزارا سنانے لگا۔ مگر اس نے پوری تفصیل نہیں سنی
بڑے پیار سے میرے شانے کو تھپ تھپا کر بولا: ”استاد میں نے تو تیری
ایک ہی بات سے تاڑ لیا تھا کہ یہ بڑے کام کا آدمی ہے۔“ میں نے کہا۔
”اچھا تو اب مجھ کو چلنے دو۔ وہ نہ بیچ پر کوئی اور ادھکے گا۔“

وہ سنس کر بولا: ”چھوڑو یار۔ سالی بیچ کو، اب ذرا اپنے لوگوں کے کھٹا کھٹ

ہوں گے۔ کام پورا چوکس ہوا ہے۔“

میں نے پھر اپنی جان چھڑانے کی کوشش کی نہیں بھٹی سچ کہہ رہا ہوں مجھ کو بڑی نیند معلوم ہو رہی ہے۔“ مگر وہ کہاں باز آنے والا آسامی تھا۔ کہنے لگا ”دیکھو، استاد اب دل نہ توڑو۔ اس کام میں دونوں ہی کا سا بھاہ ہے۔ میں کبھی تو باپن نہیں کرتا ہمیشہ مل بانٹ کر کھاتا ہوں۔“ پھر وہ بے تکلفی سے کہنے لگا۔

”چل یار! اور اس نے ایک موٹی سی گالی بک دی۔

ہم دونوں ایک بار پھر ساتھ ساتھ چل رہے تھے۔ لیکن اس دفعہ کشادہ سڑکوں کے بجائے ہم تنگ و تاریک گلیوں میں سے گزر رہے تھے، اندھیرے کے باعث میں ٹھیک سے دیکھ نہیں سکا۔ البتہ اتنا اندازہ ضرور تھا کہ سانڈ کی لعل میں ایک ڈبہ سا دبا ہوا تھا۔ اس کو دیکھ کر میں اور بھی بدحواس ہو رہا تھا کہ کہیں راستے میں گشت کرنے والا کانسٹیبل مل گئے تو دونوں معہ مال مسرور قہ پکڑے جائیں گے، کچھ یہی سوچ کر میں نے اس سے کہا:-

”بھٹی مجھ کو تو اب تم جانے ہی دو۔“

میری آواز خوف سے کانپ رہی تھی۔ میری گھبراہٹ کو دیکھ کر وہ ٹھٹھل

بازی پر اترا آیا۔ ہنس کر کہنے لگا۔ ”یار تو اتنا ڈر کیوں رہا ہے، زائد سے زائد یہی تو ہو گا۔ کہ رات حوالات میں کاٹنا پڑے گی۔ دونوں مزے سے مانگیں پھیل

کر صبح تک سوئیں گے۔“

میں نے خاموش رہنے ہی میں مصلحت سمجھی۔ چپ چاپ اس کے ساتھ چلتا رہا۔ وہ شاید ابھی کچھ اور کہتا۔ اسی وقت قریب کی بلڈنگ سے ایک شخص تیزی سے نکلا اور تیز تیز قدم اٹھاتا ہوا اندھیرے میں غائب ہو گیا ہم دونوں ٹھٹک کر کھڑے ہو گئے۔ جب وہ دور چلا گیا تو سانولے خاں سرگوشی کے سے انداز میں کہنے لگا۔

”سانولے نے خواہ مخواہ ڈراویا۔ اپنا ہی کوئی بھائی بند معلوم ہوتا ہے۔“
اس دفعہ بھی میں نے کوئی جواب نہ دیا۔

کچھ دور تک ہم دونوں خاموش چلتے رہے۔ آخر ایک ایسے مقام پر پہنچ کر ہم دونوں ٹھہر گئے۔ جہاں بہت سے نیم پختہ مکانات بنے تھے۔ ہر طرف گہرا سناٹا تھا۔ اور بستی اندھیرے میں اونچی نیچی قبروں کی طرح ہدایت ناک نظر آرہی تھی۔ پہلے سانولے خاں ایک بے حد تنگ گلی کے اندر داخل ہوا۔ اس کے پیچھے پیچھے میں بھی آگے بڑھنے لگا۔ یہاں اندھیرا اس قدر زیادہ تھا کہ سانولے خاں مجھ کو دھندلی پرچھائیں کی طرح معلوم ہو رہا تھا۔ ہم دونوں سنبھل سنبھل کر قدم رکھتے ہوئے آہستہ آہستہ گلی کے اندر چل رہے تھے، کوئی سو قدم ہم اسی طرح چلتے رہے پھر ایک مکان کی دیوار کے قریب سانولے خاں رک گیا۔ اور میرے کندھے پر ہاتھ رکھ کر آہستہ سے بولا۔ آگے جانے کی ضرورت نہیں۔“ اس کے بعد وہ کسی منٹ تک خاموش کھڑا رہا جب کہیں

سے کوئی آہٹ سنائی نہیں دی تو وہ دیوار کے ساتھ ساتھ چلتا ہوا اندھیرے میں غائب ہو گیا۔ فوراً بعد آہستہ آہستہ دروازہ کھٹکھٹانے کی آواز ابھرنے لگی۔ اسی وقت گھر کے اندر کسی کے کھانسنے کی آواز بھی سنائی دی پھر آہستہ سے دروازہ کھلا اور وہی وہی سرگوشیاں ہونے لگیں۔

ٹھوڑی دیر بعد سانولے خاں میرے پاس آیا۔ اور بہت آہستہ سے بولا میرے ساتھ چلو۔ میں اس کے ہمراہ چلتا ہوا دروازہ پر پہنچا۔ وہ اندر داخل ہوا۔ میں بھی اندر چلا گیا۔ فوراً ہی کسی نے جھٹ سے دروازہ کا بولٹ چڑھا دیا۔ وہاں بالکل اندھیرا تھا، اس کے بعد ہم دونوں ایک کمرے کے اندر پہنچے یہاں ایک موسم تہی جل رہی تھی۔ میں نے دیکھا ہم دونوں کے علاوہ کمرے کے اندر ایک اور بھی آدمی موجود تھا۔ وہ پستہ قد کا گول مٹول سا آدمی تھا۔ مجھ کو دیکھ کر وہ کچھ بھونچکا سا ہو گیا۔ فوراً ہی سانولے نے کہا۔

”سیٹھ یہ پتا ہی آدمی ہے۔“

وہ اپنے گندے دانت نکال کر سنسنے لگا۔ ”اچھا بیٹھو۔ پر بڑی ہتھیاری کی ضرورت ہے، سالہ لوگ کتے کی طرح سونگتا پھرتا ہے۔“ وہ خالص ملیٹی والوں کے لہجہ میں بات کر رہا تھا۔ سانولے خاں جو ہمیشہ خون کے موقع پر مسخرہ پن کرنے لگتا تھا۔ اس کو چھپڑنے لگا۔

”سیٹھ گھرانے کی ضرورت نہیں۔ ہم پکڑے جائیں گے۔ تو تم کو بھی ہمارے

ساتھ جیل کا ٹنا پڑے گی۔ مزے کی گزے گی۔ یہ تمہاری ساری تو ندووند
ایک دم پچک کر رہ جائے گی ٹھیک ہے نا۔“

وہ بگڑ کر بولا۔ ”تم سالابرو برو بد ماسی کی بات کرتا ہے۔ ہم کو تمہاری
یہ مسکری باننی بکل پسند نہیں۔“ وہ دیر تک بڑبڑاتا رہا۔

سانولے اس کو منانے لگا۔ ”یار سیٹھ، تو تو مذاق ہی مذاق میں بگڑ سجاتا
ہے۔ اچھا کام کی بات کرو۔“ سیٹھ کو شاید اسی بات کا انتظار تھا۔ فوراً ہی رضی
ہو گیا اس نے سامنے رکھے ہوئے چھوٹے ساڑز کے ریڈیوسٹ پر ہاتھ
پھرا کر چاروں طرف سے دیکھا اور بڑا سوکھا سا منہ بنا کر بولا۔

”سانولے یہ تم آج کیا کنڈم مال اٹھایا۔ یہ تو بالکل گڑبڑ گھٹلا ہے۔“
سانولے گردن ہلا کر بولا۔ ”واہ استا دیر ایک ہی کہی۔ معاملہ کی بات کرو
سیٹھ اپنے سے یہ بڑکیں نہیں چلیں گی۔“

وہ کہنے لگا۔ ”دیکھو بابا، یہ مشینری کا کام بڑا کھترناک ہے، کشمتر لوگ
اس کو خریدتے ڈرتا ہے۔“

سانولے خاں کے لئے یہ پہلا موقع نہیں تھا۔ وہ ان کا دوبارہ ہتھکنڈو
کو خوب سمجھتا تھا، کہنے لگا، سیٹھ، بات ٹھیک ٹھیک کرو۔ موسیٰ بھائی کا
گھر یہاں سے دور نہیں وہ خوشی خوشی مسودا کر لے گا۔ ایک بات بولو،
خریدو گے کہ نہیں۔ اتنا کہہ کر سانولے ریڈیوسٹ کو اٹھانے لگا۔ وہ چھٹ

سے بولا۔

”تم کس مافک بات کرتا ہے سانولے خاں، تمہارا ہمارا لین دین ہے تو اس کو بھی خریدے گا اور جو لائیننگا وہ بھی خریدے گا۔“

”تو پھر بولو، کیا دیتے ہو۔ ایک دم فرٹ کلاس چیز ہے۔“

اس آدمی نے کوئی جواب نہ دیا۔ چپ چاپ گھر کے اندر چلا گیا۔ ذرا دیر بعد وہ نکلا تو اس کے ہاتھ میں سو روپے کا نوٹ تھا، سانولے اتنی قیمت پر بیچنے کے لئے آمادہ نہ تھا۔ بڑی دیر تک حجت ہوتی رہی آخر سو سو روپے پر سہوا ہوا۔ اس میں سے بھی اس گول مٹول آدمی نے ایک روپیہ سانولے کی خوشامد کر کے توڑ ہی لیا۔

وہاں سے نکل کر محم دونوں سیدھے ایک ایرانی... ہوٹل میں پہنچے۔ سانولے اس وقت بادشاہ بنا ہوا تھا۔ آرڈر پر آڈر دے رہا تھا۔ دونوں نے خوب ڈٹ کر کھانا کھایا۔ کئی بار چائے پی۔

بند نے پھر مجھ کو پریشان کرنا شروع کر دیا۔ لہذا میں نے اس سے کہا: ”بھئی اب لیٹنے کا کچھ بندوبست ہونا چاہیے۔“ وہ جھوم کر بولا: ”ہاں جی لیٹنے کا بندوبست بھی ہوگا اور ایسا ٹھاٹھ دار کہ تمہاری طبیعت پھر ک اٹھے گی۔“

اندھا کیا چاہے دوا نہ نکھیں، میں نے سوچا۔ اس سے اچھا اور کیا پروگرام

ہوگا۔ بھٹ سے اُٹا وہ ہو گیا۔ سانولے نے کاؤنٹر پر جا کر بل ادا کیا اور ہم دونوں باہر آگئے۔ ایرانی ہوٹل سے ذرا فاصلہ پر پان کی ایک دکان ابھی تک کھلی تھی۔ وہ سیدھا وہاں پہنچا۔ لمبی سی ایک ڈکار لے کر اس نے پنواڑی سے بڑے رعب کے ساتھ کہا۔

”انشاؤو ویٹھے پان تو بناؤ۔ ایک میں پھالیا ذرا زیادہ ڈالنا۔“

پنواڑی نے دو پان لگا دیئے اور بڑی بے تکلفی سے بولا۔ ”آج تو بڑے زوروں پر نظر آ رہے ہو ایک بارنگ ہے؟“

سانولے کہنے لگا۔ ”بے اپنے اور پر کب رنگ نہیں رہا۔ لا اندر سے دو سگریٹ بھی نکال لگے دم مٹے غم آوہ رازدار زانداڑ میں بولا۔ ”یار آہستہ بول“ یہ کہہ کر اس نے چاروں طرف چونکا نظروں سے دیکھا اور الماری کے پیچھے سے دو سگریٹ نکال کر سانولے کو دے دیئے۔

سانولے اس کے قریب منزلے جا کر بولا۔ ”سگریٹ تو دے دیتے پڑ اس وقت کچھ معاملہ بھی گٹھ سکتا ہے۔“ اس نے بد معاشی سے آنکھ مار کر جیب کھٹکھٹا دی۔ پنواڑی بولا۔

”وہ تو نہیں پہلے ہی تاڑ گیا تھا۔ مگر تم نے دیر کر دی۔ معاملہ مشکل ہی سے بیٹھے گا۔“

سانولے ڈانٹ کر بولا۔ ”اب زیادہ نخرہ نہ کرو۔ سامے تم نے پھیر پڑ“

دوکان اب تک کیوں کھول رکھی ہے۔ پیسہ کو گھسنا پٹی پڑھاتے ہو۔ وہ بے حیائی سے ہنسنے لگا۔

”یار سانولے خاں تو تو سر ہو جاتا ہے۔ بابا ناراض نہ ہو۔ تیرے لئے کچھ نہ کچھ کرنا ہی پڑے گا۔“

پنواڑی نے گردن باہر نکال کر ہوٹل کے سامنے کھڑے ہوئے رکشٹوں میں سے ایک کو اٹھائے سے بلایا۔ جب وہ قریب آ گیا تو اس نے پاس بلا کر اس سے کہا: ”یہ دونوں تمہارے ساتھ جائیں گے۔ کہہ دینا کہ اپنے ہی آدمی ہیں اور دیکھ بے تکرار مت کرنا جوڑے دیں وہی لے لینا“ جب وہ رکشٹا کے پاس چلا گیا تو پنواڑی نے سانولے سے کہا: ”اس کو دو روپے دے دینا“ سانولے نے جیب سے پانچ کا ایک نوٹ نکالا اور اس سے کہنے لگا۔

”یار میں یہ جھنجھٹ نہیں پالتا۔ تو خود اس سے نیٹ لینا۔“ پنواڑی کی خوشی سے باپھیں کھل گئیں۔ کہنے لگا: ”تم فکر نہ کرو۔ جاؤ اب دیر کیوں کر رہے ہو۔“

ہم دونوں رکشٹے پر جا کر سوار ہو گئے اور رکشٹا چل دیا، سانولے نے جیب سے دو بیگڑیں نکالیں۔ ایک خود سلگائی اور دوسری میرے منہ میں لگا کر بولا: ”لمبا کش نہ لگانا“ میں نے سگریٹ سلگا کر پہلا ہی کش لیا تھا کہ دم گھٹنے

لگا۔ سگریٹ کے دھوئیں سے عجیب سی بو آ رہی تھی۔ ایسی بوجھ عام سگریٹوں
کی بو سے تیز بھی تھی اور اس میں کڑواہٹ بھی تھی۔ میں نے دو تین بار کھانس
کر جلدی سے پوچھا۔ "اماں یہ کیسی سگریٹ ہے؟" وہ لاپرواہی سے بولا۔
"میں نے پہلے ہی کہا تھا کہ لمبا کش نہ لگانا۔ ذرا تیز سگریٹ ہے۔"

میں آہستہ آہستہ سگریٹ پیتا رہا۔ اچانک مجھ کو محسوس ہوا کہ میرا سینہ
سلگ رہا ہے۔ گردن کی رگیں تن رہی ہیں اور آنکھوں کے سامنے کالے
کالے پرے لہرا رہے ہیں۔ میں نے گھبرا کر قمیص کے بٹن کھول دیئے۔
ہوا لگی تو پرے اور بھی تیزی سے لہرانے لگے۔ ان کے ساتھ ہی میں بھی
جھومنے لگا۔ ایک بار جھونک میں آ کر، میں سانولے پر آ گیا۔ وہ بڑے زور
سے قہقہہ مار کر بولا۔ "بڑے زوروں پر جا رہے ہو بار۔ معلوم ہوتا ہے کہ رنگ
چرٹھ گیا ہے۔" میں جھوٹ سے سنہل کر بیٹھ گیا اور اس سے پوچھنے لگا۔
"بھئی سانولے یہ کس تبا کو کی سگریٹ ہے؟" مجھ کو اپنی آواز اس طرح معلوم
ہوئی۔ جیسے میں کہیں دور سے بیٹھا بول رہا ہوں۔ وہ کہنے لگا۔

"میری جان اس کو سلفہ کہتے ہیں۔ کہو مزہ آ گیا؟"

سلفہ کا نام سنتے ہی میں ایک دم سے گھبرا گیا۔ اس وقت رکشا بجلی
کے ایک کھمبے کے نیچے سے گزر رہا تھا۔ میں نے روشنی میں دیکھا۔ سانولے
کی آنکھیں جنگلی کبوتر کی طرح سُرخ ہو رہی تھیں، وہ جھوم جھوم کر اپنی جھونٹی

آواز میں گارہا تھا۔ لگے دم، مٹے غم، سانولے خاں اس وقت مجھ کو بے حد
 خطرناک آدمی معلوم ہوا پتہ نہیں وہ اس وقت مجھ کو کہاں بیٹے جا رہا تھا۔
 اس بیٹے کہ پنواڑی سے اس نے اشاروں ہی اشاروں میں جو باتیں کی تھیں۔
 وہ میرے لیے معمر نہیں تو کم از کم عجیب و غریب ضرور تھیں۔ اسی طرح سوچتے
 سوچتے ایک بار گی میرے جسم کے اندر سے ایک رونکلی اور اس طرح سر پہ
 پہنچی کہ میں لڑکھڑا کر آگے کوچھک گیا۔ میری آنکھیں بند ہو گئی تھیں، اسی
 وقت میں نے سانولے کی آواز سنی، وہ کہہ رہا تھا۔

”اماں تم تو بالکل میرے پھوپھیا ہو۔“

میں نے جلدی سے آنکھیں کھول کر دیکھا۔ سڑک کی ایک موٹر پر اندھیرے
 میں رکشا کھڑا تھا۔ سانولے نے مجھ کو کسنبھال کر اتارا۔ رکشے والا کہہ رہا تھا
 ”میں ابھی آیا۔ اور وہ اندھیرے میں غائب ہو گیا۔“

ہم دونوں سڑک کے کنارے خاموش کھڑے رہے۔ ذرا دیر بعد وہ واپس
 لوٹا اور سانولے سے بولا ”چلیے جی“ ہم دونوں اس کے پیچھے پیچھے چل
 دیئے۔ ایک دو منزلہ عمارت کے قریب رک کر اس نے دروازہ کوا ہستہ
 سے کھولا۔ اور ہم تینوں زینہ طے کرتے ہوئے اندر پہنچ گئے۔

سامنے ایک کشادہ کمرہ تھا۔ جس میں روشنی ہو رہی تھی۔ خاصہ سجا سجا یا
 کمرہ تھا۔ دیواروں پر جاپانی لڑکیوں کی بڑی بڑی تصویریں لگی تھیں۔ جن کی

سڈول پنڈلیاں، خاص زاویے سے نظر آ رہی تھی۔ کمرے میں ایک طرف ایک پرانا صوفہ سٹ پڑا تھا۔ جس پر بھاری بھر کم جسم کی ایک ادھیڑ عمر عورت بیٹھی تھی۔ ہم دونوں کو اس نے بڑی گہری نظروں سے دیکھا اور صوفے پر بیٹھنے کا اشارہ کر کے بولی۔

”اس وقت ہم کسی کو اندر آنے نہیں دیتے۔۔۔ بارہ بجے اور پچائیک بند۔ زیادہ سے زیادہ ساڑھے بارہ۔ تم سلیمان کے جاننے والے ہو۔ اس لیے ہم کچھ نہیں کہہ سکتے۔ لیکن اُنارہ آنا تو جلدی آتا۔“

اس خرانٹ نائیک نے اچھا خاصا لکچرے ڈالا۔ سانولے بھی اس وقت چوڑی بھولا ہوا تھا۔ بالوں کو کریدتے ہوئے آہستہ سے بولا، ”نہیں بائی جی اُنارہ ایسا نہیں ہوگا، وہ بات یہ ہوئی۔“ مگر اس کو زیادہ صفائی دینے کی ضرورت نہ پڑی۔ اسی وقت کمرے کے اندر دو لڑکیاں داخل ہوئیں ایک خاصی بھرے بھرے جسم کی تھی۔ اور دوسری کچھ بیمار نظر آ رہی تھی۔ دونوں شاید اچھی ابھی میک اپ کے آئی تھی، چہرے پر پوڈر کھریامٹی کی طرح لپا ہوا تھا جلدی میں کاجل پھیل گیا تھا اور لپ اسٹک کے دھتے رخساروں کے نخلے حصہ پر نظر آ رہے تھے۔

میں نے نظریں چراچرا کر دونوں کو دیکھا۔ مجھ کو وہ بڑی ٹوٹی پھوٹی ہوئی سی معلوم ہوئیں۔ البتہ سانولے اپنی سرخ سرخ آنکھوں سے دونوں کو اس طرح

دیکھ رہا تھا، جیسے "ہے دیکھنے کی چیز اسے بار بار دیکھ" والا اشتہار پڑھ رہا ہو۔ لیکن اوجھڑ سمر کی عورت نے اس کو دیکھنے کا موقع نہیں دیا، پوچھنے لگی۔
 "تو پھر کیا ارادہ ہے؟"

سانولے نے میرے کندھے پر ہاتھ رکھ کر کہا۔ "کہو استاؤ کیا کہتے ہو؟" مجھ کو خاموش دیکھ کر وہ بڑی بے حیائی سے بولا۔ "اماں تم تو شرمائے جا رہے ہو۔ تم سے تو یہ عورتیں اچھی ہیں۔ کیسے دیدے نکالے دیکھ رہی ہیں۔ بس تم بھی ایک دم فٹا فٹ ہو جاؤ۔"

میں نے جلدی سے کہا۔ "میں کیوں شرمائے لگا۔" اور میں نے دونوں لڑکیوں کی جانب نظریں اٹھا دیں۔ ایک تو خاموش رہی۔ لیکن جس کا جسم ذرا گراؤ تھا وہ بڑے جھدے پن سے اٹھلا کر بولی۔ "اے اس طرح دیکھو گے تو ہم کو نظر لگ جائے گی۔" اور وہ دوسری کے پیٹھ کے پیچھے منہ چھپانے لگی۔ عجیب بے ڈھنگا مذاق تھا۔ مگر سانولے اس کی اس ادا پر مر مٹا۔ جھوم کر بولا۔
 "بائی جی۔ اب معاملہ کی بات کرو۔"

وہ بولی۔ "چلو پہلے میں تم کو جگہ بھی دکھا دوں۔ اس کے بعد بات ہوگی۔" یہ کہہ کر وہ اٹھ کھڑی ہوئی اور ہم دونوں کو لیے ہوئے کمرے سے باہر آ گئی۔ سامنے مختصر سی چھت تھی۔ اس کے بعد ایک گیلری تھی جس کو عبور کر کے ہم دونوں ایک سائبان کے قریب پہنچ گئے۔ اس عورت نے سوچ دبا کر

ریشنی کی ترمیں نے دیکھا کہ ساٹبان کے نیچے لکڑی کے تختوں کی دیواریں کھڑی کر کے، کئی چھوٹے چھوٹے کیبن بنا دیئے گئے ہیں۔ ہر کیبن میں پلنگ پڑا تھا۔ اور میز کرسی بھی موجود تھی۔ بالکل سستے قسم کے ہوٹلوں کا سا بندوبست تھا۔ عورت کہنے لگی۔

”اس وقت تو یہی ملیں گے، سارے کمرے بک ہو چکے ہیں۔ لیکن تم کو یہاں بھی ہر چیز مل جائے گی۔ شراب چاہو گے تو وہ بھی مل جائے گی۔ ویسی شرابوں میں ہمارے پاس صرف ہریجنا ہے۔ اس کے علاوہ کھانے پینے کا بھی انتظام ہو جائے گا۔ مگر اس کا بل آرڈر کے ساتھ ادا کرنا پڑے گا۔“

اس نے ساری تفصیلات ایک ہی سانس میں بتادیں۔ بڑی سلیجھی ہوئی کا دو باری عورت تھی۔ اس کے بعد وہ ہم دونوں کو پھر اسی کشتادہ کمرے میں لے آئی۔ سانولے نے دونوں لڑکیوں کو لپچائی ہوئی نظروں سے گھور کر دیکھا اور پوچھنے لگا۔

”اب جو کچھ اور بات رہ گئی ہے وہ بھی کہہ ڈالو۔“

وہ بولی۔ ”پوسے ڈیڑھ سو روپے ہوں گے۔“ سوچ لو۔ سمجھ لو۔“

سانولے کہنے لگا۔ ”ہائی جی یہ تو بہت ہے اب رات تو سمجھ گزر چکی ہے۔“

وہ اسی انداز سے بولی۔ ”ہمارے یہاں بھاڑ تاؤ نہیں ہوتا۔ بس ایک بات

ہے رقم رکھو اور مال اٹھاؤ۔“

سانولے اس کے انداز سے پھر بھی متاثر نہیں ہوا۔ بنس کر بولا۔ "مردو
 بولونو سیدھے ہاتھوں سے تمہاری نذر کر دوں۔" وہ پرانے تلاش بینیوں کے
 انداز سے بات کر رہا تھا۔ عورت رضامند نہ ہوئی کہنے لگی۔ "ایک بار ہم نے
 کہہ دیا کہ بھاؤ تاؤ کرنا ہوتا کہیں اور چلے جاؤ۔ شہر میں بہت سے چکلے موجود
 ہیں۔" یا تو وہ عورت اسی طرح بات کرنے کی عادی تھی۔ یا ہم دونوں کا پھٹی چھری
 دیکھ کر اس طرح بات کر رہی تھی۔ لیکن وہ جس قدر ان بان کا مظاہرہ کر رہی تھی
 سانولے اسی قدر بے تکلف ہوتا جا رہا تھا۔ وہ انکار کرتی رہی اور وہ اس کے
 ہر انکار پر پانچ روپے بڑھاتا گیا۔ لیکن سو روپے پر بولی رک گئی۔
 آخر جب کسی طرح سودا نہ ہوا تو ہم دونوں اٹھ کر کھڑے ہو گئے۔ سانولے
 نے واپس لوٹتے ہوئے اس کو دس روپے ہر جانے کے طور پر دینا چاہے۔
 تو اس نے روپے لینے سے انکار کر دیا۔ زینے کے دروازے تک وہ ہم
 دونوں کو پہنچانے آئی۔ اس نے کسی ناراضگی کا اظہار کیا۔ نہ ناک کس جڑ پائی
 سڑک پر آ کر ہم نے دیکھا کہ رکشا والا ابھی تک وہاں کھڑا تھا۔ دیکھتے ہی
 سمجھ گیا کہ سودا پٹا نہیں۔ قریب آ کر کہنے لگا۔ "اجی میرا تو پہلے ہی آپ لوگوں
 کو یہاں لانے کو جی نہیں چاہا تھا۔ ان سالیوں کے تو بڑے دماغ چڑھے
 ہوئے ہیں۔ پھر آج کل تو کہیں باہر کے فوجیوں کا جہاز آیا ہوا ہے۔ اس
 لیے ان کے خسروں میں اور بھی گرم مصالحہ پڑ گیا ہے۔ ان کی سبج پوچھتے تو جی

آمدنی ہی ان سے ہے۔ سایاں بالکل میس بن گئی ہیں ایک دم۔ اور
سانولے کی کدورت دور کرنے کے لئے الٹی سیدھی ہانک رہا تھا کہ لگے
ہاتھوں کچھ مل جائے تو اور ابلیٹھ لوں۔ سانولے واقعی کچھ خاموش سا ہو گیا
تھا اس کی بات کاٹ کر بولا:-

”مار سالیوں کو گولی چل تو تم دونوں کو پرانی نمائش چھوڑ دے۔“
میں نے کہا۔ ”سانولے اگر میرا کہتا مانو تو تم جا کر ٹھہر جاؤ، میں تو اب
کہیں جا کر پڑ رہوں گا۔ اس کے بجائے تم مجھ کو اور پیسے دو۔ مگر وہ امان
نہ ہوا، کہنے لگا، ”یار تم نے تو کمال کر دیا۔ بھئی حد ہو گئی، تم نے سانولے خاں
کو اتنا بیچ کیوں سمجھ لیا، یار تم تو یاروں کے یار ہیں۔ اب تو جہاں جائیں گے
ساتھ ہی جائیں گے۔“ اور وہ اچک کر رکشا پر بیٹھ گیا۔ اور میرا ہاتھ پکڑ کر رپار
بٹھاتے ہوئے بولا۔

”چلو اب چل کر سونے کا انتظام کرتے ہیں۔“
اس کے بعد رکشا چل دیا، اور سانولے خاں جھوم جھوم کر اپنی بے ڈھنگی
آواز سے گانے لگا۔ اب وہ پھر فارم میں آ گیا تھا۔

پرانی نمائش کے پاس پہنچ کر اس نے رکشہ والے کو ایک روپیہ دیا اور
مجھ کو بیٹھے ہوئے لکڑی کے ایک کیبن کے پاس پہنچ کر پکارنے لگا، کلن
اماں کلن سو رہے ہو۔“

اندر سے کسی نے پوچھا۔ کون ہے جی؟

سانو لے بولا۔ اے خلیفہ میں ہوں سانو لے۔

وہ کھانسا ہوا اٹھا اور دروازہ کھول کر بولا۔ اس وقت کہاں سے آ رہے ہو؟ سانو لے کہنے لگا۔ فی الحال تو تمہارے کہین کے اندر سونے کا ارادہ ہے۔ سخت نیند آ رہی ہے۔ کلن نے کوئی جواب نہیں دیا۔ اور چپ چاپ کچھ سوچنے لگا۔ سانو لے نے ڈانٹ کر کہا۔

اے سوچ کیا رہا ہے۔ دروازے سے ہٹ۔ میں اندر آ رہا ہوں۔

وہ جلدی سے بولا۔ کھڑے تو یا رہا، اندر تیری بھابی لیٹی ہے۔ سانو لے نے

حیرت زدہ ہو کر پوچھا۔

اے کیا تیری گھر والی آگئی؟ سارے تم دونوں ہی بے غیرت ہو، کہاں تو کل تک تلام طلاق ہو رہی تھی اور آج پھر کہین آباو ہے۔

کلن کہنے لگا۔ اماں اب تم سے کیا کہوں۔ سب نے مل کر۔

اسی وقت اندر سے ایک عورت کی آواز بھری۔ بھائی سانو لے دیکھو پھرا ہوں نے وہی باتیں شروع کر دیں۔ جس کی نو سو دفعہ غرض پڑی تھی۔ وہ خوشامد کر کے لایا تھا۔ میں کسی کے پاس سفارش۔ کلن نے جلدی سے کہا

”نیک بخت تو نے میری بات تو پوری سنی ہوتی۔“

مگر وہ بڑی تیز و طرار عورت تھی۔ اس نے کلن کی ایک زسنی۔ بس اپنی

ہی کہنتی رہی۔ سانولے نے دونوں کو ڈانٹا اور ایک دس روپے کا نوٹ

کلن کوٹے کر بولا۔ "میرنی طرف سے بچوں کوٹے دینا۔"

کلن کہتا ہی رہا کہ اماں بیان تو کھا لو مگر، وہ وہاں نہ ٹھہرا۔

اب ہم دونوں کے سامنے پھر وہی مسئلہ تھا کہ رات کہاں کاٹی جائے

کچھ وقت تو ہم دونوں نے سڑک کے کنارے، رکشا والوں کے اوٹے پر

گزار دیا۔ یہاں چھوٹا سا ایک الاؤ وہک رہا تھا جس کے گرد رکشا والے

اکٹھے بیٹھے تھے۔ پاس ہی سماوار میں بنی ہوئی چائے لٹے ہوئے ایک چائے

والا بھئی موجود تھا۔ ہم دونوں نے اس سے چائے کی ایک پیالی لے

کر پی۔ اس وقت اس کی چائے نے بڑا مزہ دیا۔

سانولے کچھ دیر خاموش رہا۔ پھر کچھ سوچ کر بولا۔ "چل یار ایک جگہ اوڑ

چلتے ہیں۔ یہاں اوس میں تو دونوں کا پلٹتھن نکل جائے گا۔" اس بار بھی اس

نے پوری بات نہیں بتائی۔ رکشا لیا اور دونوں چل دیئے۔

پٹیل پاڑہ کی ایک سنسان سی گلی کے پاس اس نے رکشا کو ایسا اور

اس کو کرایہ دے کر گلی کے اندر گھس گیا۔ ابھی ہم زیادہ دور نہیں گئے تھے کہ

ہماری چہروں پر تارچ کی روشنی لہرائی اور کسی نے آہستہ سے پوچھا۔

"کون؟"

سانولے بولا۔ "پیا باطم"

اس دفعہ اس آدمی نے لہجہ پر زور دے کر کہا: "ٹھیک سے بولو کس کے پاس جانا ہے؟"

سانولے پر اس کی بات کا کوئی اثر نہیں ہوا برابر آگے بڑھتا ہی چلا گیا اور قریب جا کر بولا: "اب لے آج تیری ڈیوٹی لگی ہے، سارے اب ہم کو پہچانو گے بھی نہیں۔" اور اس نے فوراً سانولے کو پہچان لیا: "اماں خان صاحب تم ہو، یار میں نے کہا اتنی رات گئے یہ کون آدھمکا۔" سانولے پر پھینے لگا۔

"کیا رنگ ڈھنگ ہے؟"

وہ بولا: "آج تو بڑے زوروں کا معرکہ ہے۔"

اس کے بعد وہ ہم دونوں کو ٹھہرا کر برابر واپس کے اندر گیا۔ وہاں پہلی پر ہم دونوں اس کے ہمراہ اندر پہنچ گئے۔ یہ ایک لمبا سا کمرہ تھا اور دیواروں پر کئی لمبے چل رہے تھے۔ پھر بھی روشنی بڑی بیماری نظر آ رہی تھی۔ کمرے کی فصنا تمباکو کے دھوئیں سے گھٹی ہوئی تھی۔ سامنے دروازے پر بہت سے آدمی پاگلوں کی طرح زور زور سے بول رہے تھے۔ بال بکھرے پتھر کے خوف ناک حد تک پریشان۔ اس گھٹی ہوئی فضا میں تاش بٹ بسے تھے اور داؤں لگ رہے تھے۔

اس قمار خانے کو دیکھ کر مجھ کو جتنی گھبراہٹ معلوم ہوئی۔ سانولے کا

چہرہ اتنا ہی کھل گیا تھا۔ وہ مجھ کو لیے ہوئے اس ہنگامے میں شامل ہو گیا جیب سے اس نے دس کا ایک نوٹ نکال کر رکھ دیا۔ اور چلانے لگا۔

”دروپے پر وہلا اندر۔“

برابر سے آواز آئی۔ ”پتہ مار کر دروپے پر وہلا باہر۔“

سانولے بولا۔ اور لگاؤ پوسے پانچ کر لو۔“

اس آدمی نے کہا۔ ”چلو یہی سہی۔“ پھر تاش بانٹنے والے سے بولا۔

”پھینک وہلا باہر۔“

تاش برابر بٹتے رہے۔ سانولے نے ایک دوسرے جواری سے

بھی داؤں لگایا۔ وہ اب بڑے تال کے ساتھ کہہ رہا تھا۔ ”وہلا اندر۔ پنچہ باہر۔“

اتنے میں بانٹنے والے کے ہاتھ کے نیچے اینٹ کا وہلا آ کر گرا۔ سانولے

نے بڑھ کر تاش کو چوم لیا۔ ”ہے جیو میرے راجہ۔“ تھوڑی دیر بعد وہ دوسرا

داؤں بھی جیت گیا۔ اس نے جلدی سے سائے روپے سمیٹ کر سامنے

کر لیے۔ ایک طرف سے آواز آئی۔

”ایسے ذرا دیکھ کے پہلی جیت منگائے بھیک۔“

سانولے نے گھوٹ کے اس آدمی کی طرف دیکھا۔ دیکھ بے ہاتھ پر بولا

تو سائے کے وہ ہاتھ دوں گا کہ تیسری باہر نکل پڑے گی۔“

میرے لیے یہ سب کچھ دل چاہی تھا اور حیرت انگیز بھی۔ لوگ

ہا رہے تھے اور جیت رہے تھے۔ جیت رہے تھے اور ہا رہے تھے سگریٹ
 اور بیڑی پر لمبے لمبے کش لگ رہے تھے۔ جس کے دھوئیں نے کمرے کی فضا
 دھندلی کر دی تھی۔ سانولے کچھ دیر تک تو مجھ سے کچھ نہ کچھ بات کرتا رہا اس
 کے بعد کھیل میں وہ اس طرح الجھا کہ تن من کا ہوش نہ رہا۔ اوھر مجھ کو کچھ عرصہ
 تک توجوئے کا یہ ہنگامہ اچھا لگا۔ لیکن رفتہ رفتہ دل چسپی کم ہوتی گئی اور نیند
 کا احساس بڑھنے لگا۔ مجھ کو نہیں پتہ کہ میں کب سویا البتہ جب میری آنکھ کھلی تو
 میں نے دیکھا۔ سانولے مجھ کو جھنجھوڑ کر جگا رہا تھا۔ "یار تو تو گھوڑے سے بیچ کر سوتا
 ہے۔" میں بڑی گہری نیند میں تھا۔ اس کا اس طرح جگانا بڑا شاق گزارا۔ با دل
 نحواستہ اٹھنا پڑا۔

کمرے کے اندر ابھی تک لوگوں کی ملی جلی آوازیں اُٹھ رہی تھیں۔
 تاش بٹا ہے اور روپے کھنک رہے تھے۔ لیکن سانولے نے پلٹ کر
 کسی طرف نہیں دیکھا۔ مجھ کو ساتھ لیے ہوئے باہر آ گیا۔ اندھیری گلی کو عبور کر
 کے جب ہم دونوں سڑک پر پہنچے۔ تو رات کا اندھیرا ابھی تک ہر طرف پھیلا
 ہوا تھا۔ بحیرہ عرب سے آنے والی ہوائیں اور بھی زیادہ غم آلود معلوم ہو رہی
 تھیں۔ سانولے اس وقت بالکل خاموش تھا۔ اس کا چہرہ پتھر کے مجسمہ کی طرح
 ٹھوس نظر آ رہا تھا۔ نہ اس پر دکھ تھا نہ مسرت، البتہ اس کی آنکھیں اور بھی
 زیادہ سرخ معلوم ہو رہی تھیں۔ چلتے چلتے میں نے خاموشی سے اکتا کر پوچھا

”میں تو سو گیا تھا، بعد میں تمہارا کھیل کیسا رہا؟“

وہ کہنے لگا۔ ”تمہارے پاس کچھ ہو تو چل کر چائے پیلا دو۔“

میں نے حیرت زدہ ہو کر کہا۔ ”کیا سب ہاں آئے اقم نے تو حد کر دی۔“

وہ بولا۔ ”چھوڑو بار! جو تھے میں اور ہوتا کیا ہے ہاں یا جیت۔ چل پہلے

چل کر حج کو ایک چائے پیلا۔ سالہ میں دروہو رہا ہے؟“

مجھ کو اس کی اس بات پر سخت تاڑ آیا۔ میں دس روپے مانگتا رہا تو سالہ

ہر بار ٹال گیا۔ اب جیب میں دو چار آنے پڑے ہیں۔ اس میں بھی سا جھاڑا

رہا ہے اور رات بھر جگایا گھاتے ہیں۔ جوں جوں مجھ کو اس بات کا خیال آتا

میرا غصہ اور بھی بڑھتا جاتا۔ اب ہم دونوں نوجوہ جماعت خانے سے آگے

بڑھ کر سوچ بازار جانے والی سڑک پر آگئے تھے۔ ہر طرف سناٹا تھا اور کھرا

دھندلہ دھندلہ غبار۔ اور اس سرمئی غبار میں سڑک کے دونوں طرف بنی ہوئی

خوب صورت عمارتیں اونگھتی ہوئی معلوم ہو رہی تھیں۔ کائنات کی ہر چیز خوب

تھی۔ صرف ہم دونوں جاگ رہے تھے۔ جن کے لیے نہ سر چھپانے کا کوئی ٹھکانہ

تھا، نہ کوئی منزل اور رات اتنی آہستہ چل رہی تھی۔ جیسے کبھی ختم نہ ہوگی۔

اسی طرح بے تکلی باتیں سوچتے سوچتے میں نے سانولے کی جانب

دیکھا وہ ابھی تک بت کی طرح خاموش تھا۔ مجھ کو اس وقت وہ بڑا غلیظ اور

قابل نفرت معلوم ہوا۔ اگر میں اس کے ساتھ یوں ہی چلتا رہوں گا تو یہ لفر

اور بڑھتی جائے گی۔ اسی لیے میں نے اس سے کہا: اچھا تو بھٹی سانولے میں
تو اب ایک جگہ اور جاؤں گا۔ اور میں سڑک کے ایک موڑ پر مڑنے لگا۔ تو
سانولے نے چونک کر کہا:۔

”ایسی بات مت کہو۔ اب تم بھی اس وقت ہمارا ساتھ چھوڑ دو گے۔
نہیں جی یہ نہیں ہو سکتا۔“

میں نے دیکھا میری اس بات نے اس کو خاصہ مضحک کر دیا ہے۔ مگر
میں اس کے ساتھ اب زیادہ دیر ٹھہرنا نہ چاہتا تھا۔ آخر جب میں دوسری
سڑک پر مڑ گیا تو اس نے میرا ہاتھ پکڑ لیا۔ اس پر بھی جب میں اس کے ساتھ
چلنے پر آمادہ نہ ہوا تو ایک بارگی اس نے مجھ کو خونخوار نظروں سے گھور کر دیکھا۔
اور بتلی کی طرح جھپٹ کر میرا گلہ و بوجھ لیا۔ میں نے اس کی گرفت سے چھوٹنے
کے لیے اس کے بلے بلے بال دونوں ہاتھوں سے پکڑ لیے اور اس طرح ہم
دونوں گتھم گتھا ہو گئے۔

سڑک بالکل سنسان پڑی تھی۔ اونچی اونچی عمارتیں خوابیدہ تھیں رات
زخمی اڑ رہے کی طرح رینگ رہی تھی اور ہم دونوں ایک دوسرے کو بڑے
وحشیانہ انداز سے مار رہے تھے۔ کوچ کھسوٹ رہے تھے۔ ایک دفعہ ایسا
ہوا کہ میں سانولے کو گرا کر اس کی گردن پر چڑھ بیٹھا۔ اور بے تحاشا گھونٹے
مارنے لگا۔ اس نے مجھ کو دو تین گالیاں دیں اور نہ جانے کس طرح شلوار کے

نیچے سے لوہے کی وہ سلاخ نکال لی جس کو دکھائی کا ٹھیکرا کہا کرتا تھا۔ اس نے اس سلاخ کو میری مکر میں اڑا کر چاہا کہ گوشت کے اندر اتارے کہ میں نے اس کو جھٹ سے چھین کر نیچے پھینک دیا۔ میں نے پھر اس کو مارنا شروع کر دیا۔ مارتے مارتے میرا دم چھول گیا تھا۔ آخر اس نے نیچے سے زور کیا اور مجھ کو دور پھینک دیا۔ میں اٹھ کر لوہے کی سلاخ اٹھانے کے لیے لپکا۔ لیکن وہیں لڑکھڑا کر گر پڑا۔ سانولے سے بھی اٹھ کر اس طرف بڑھا نہیں گیا۔

ہم دونوں بھینسوں کی طرح ہانپ رہے تھے۔ منہ کھلے تھے اور سانس دھونکتی کی طرح چل رہی تھی۔ کپڑے جگہ جگہ سے پھٹ گئے تھے۔ چہرے خاک میں لتھڑے ہوئے تھے۔ رات کے پچھلے پہر ہم دونوں اس سلساں نرٹک پر بھوتوں کی طرح خوفناک نظر آ رہے تھے۔ ہانپتے ہانپتے میں فرس پر لپیٹ گیا۔ اور نڈھال ہو کر نکلیں بند کر لیں۔

دراوید بعد میں نے دیکھا۔ سانولے برابر بیٹھا میری پٹی سہلا رہا تھا۔ اس نے اہستہ سے کہا: "ناک سے سانس لو۔ ناک سے" میری طبیعت اب نڈھال چکی تھی۔ مجھ سے ایک لفظ نہ کہا گیا اور اٹھ کر بیٹھ گیا۔ مجھ کو گردن بھکانے خاموش بیٹھا دیکھ کر وہ بولا:-

"اٹھ بار۔ اب عورتوں کی طرح کہاں تک رخسے کرے گا۔"

اس نے میرا بازو پکڑ کر کھڑا کر دیا۔ اور کندھا تھپ تھپا کر بولا: "اوجی تو جی

کس بل کا ہے۔ مزہ آگیا۔ پر پارکپے ٹر پھٹ گئے۔ یہ برا ہوا۔
 میں کچھ اس قدر خفیف ہو رہا تھا کہ اب بھی مجھ سے کچھ کہا نہ گیا۔ مگر وہ
 اسی طرح بے تکلفی سے باتیں کرتا رہا۔ اس کے ہاتھ میں وہ خم دار سلاح موجود
 تھی، اس کو انگلیوں میں گھمانے ہوئے بولا۔ استاد گھبرائے کیوں جا رہے ہو
 ابھی تو تھوڑی بہت رات باقی ہے، چلو کہیں موقعہ لگاتے ہیں۔ پرواہ کا ہے
 کی۔ جب تو ہے تو کیا غم۔ مجھ سے انکار کرتے نہ بن پڑا۔ اور میں اس کے
 ہمراہ ایک سنان سڑک پر مڑ گیا۔

کچھ دور تک ہم دونوں یوں ہی چلتے رہے پھر ایک ایسا مقام آگیا جہاں
 اندھیرا بہت گہرا تھا۔ سانولے نے ذرا دیر تک چاروں طرف کی آہٹ لی۔
 اور ایک بنگلہ کی چار دیواری پر چڑھ گیا۔ میرا ہاتھ پکڑ کر اس نے مجھ کو اوپر
 چڑھایا۔ یہ پرانی وضع کا بنگلہ تھا اور گھنے درختوں سے اس طرح ڈھکا ہوا
 تھا۔ کہ اس کو دیکھ کر وحشت ہوتی تھی۔

سانولے خاں آہستہ سے پھسل کر نیچے اتر گیا اور اندھیرے میں غائب
 ہو گیا۔ کئی منٹ گزر گئے۔ اندھیرے کا جال اسی طرح پھیلا رہا۔ اچانک آت
 کے سناٹے میں کتے کے زور زور سے بھونکنے کی آواز سنائی دی۔ اور
 اس کے ساتھ ہی سانولے خاں کی چیخ اُبھری۔ ایک لمحہ ضائع کیے بغیر
 میں جھٹ سے کود کر سڑک پر آگیا۔ اور بے تحاشا بھاگنا شروع کر

دیا۔

اس روز کے بعد سے آج تک سانولے خاں کو میں نے نہیں دیکھا
 خدا معلوم جیل میں ہے یا ابھی تک آوارہ گرد و کتوں کی طرح راتوں کو گھومتا
 پھرتا ہے ؟



شریعت آدمی

دوسرے روز وہ بستر پر پڑا دن چڑھے تک کروٹیں بدلتا رہا تھوڑی
 دیر بعد اس نے گردن اٹھا کر دیکھا۔ باہر صحن پر تیز چمکیلی دھوپ بھسی ہوئی
 تھی۔ ہٹ بڑا کر اس نے رضائی کو ایک طرف پھینکا اور جلدی سے اٹھ کر کھڑا
 ہو گیا پھر انگریزی لے کر کسل مندی دور کرنے لگا۔ لیکن اس مہینہ کے ہر روز
 کی طرح، آج بھی اس کے لیے دن کا کوئی پروگرام نہیں تھا۔
 گھر میں بالکل سناٹا تھا۔ اس نے دروازے سے جھانک کر باہر
 دیکھا اس کی بیوی دالان میں ایک طرف سر جھکائے بالکل خاموش بیٹھی
 تھی۔ تینوں بچوں کا کہیں پتہ نہ تھا۔ صبح ہی صبح وہ باہر میدان میں کھیلنے نکل
 گئے تھے اس نے سوچا اس وقت بیوی سے بات کرنا مناسب نہیں

اس لیے یہی بہتر ہے کہ پہلے وہ بچوں کو بلا کر گھر میں لے آئے۔ اور جب ذرا
 چہل پہل ہو جائے تو پھر کوئی بات چیت کی جائے۔ کچھ یہی سوچ کر وہ مکر سے
 نکل کر والان میں آ گیا۔ بیوی نے گردن گھما کر اس کی طرف دیکھا۔ لمحہ بھر کو دونوں کی
 نظریں ملیں۔ مگر کسی نے کوئی بات نہیں کی۔ وہ چپ چاپ گھر سے باہر چلا گیا۔
 دروازے ہی پر اس کو ڈپٹی صاحب کا ڈرائیور مل گیا۔ اس وقت وہ گھر سے
 نیلے رنگ کی اونی دروی پہننے ہوئے تھا۔ سر پر ڈرائیوروں والی ٹوپی تھی۔ ڈرائیور
 کوٹہ کا گورا چٹا نوجوان تھا۔ لمبا نرنگا جسم، چہرے پر تازہ خون کی دمک، دروی
 پہن کر وہ بڑا شان دار نظر آ رہا تھا۔ اور اس کے سامنے وہ خود کسی کپڑے کی طرح
 تقیر معلوم ہو رہا تھا۔ ڈرائیور نے اس کو دیکھتے ہی اپنی بھاری آواز میں کہا۔

”ماسٹر جی السلام علیکم“

وہ حقیر کپڑے سے ایک بارگی، باعزت آدمی بن گیا۔ اس نے لہجہ میں
 ضرورت سے زیادہ شفقت پیدا کرتے ہوئے جواب دیا۔ ”علیکم السلام کہو
 میاں گھر میں سب خیریت ہے۔ بال بچے اچھی طرح ہیں۔“
 وہ کہنے لگا۔ ”سب خدا کا شکر ہے۔ ماسٹر جی۔“

اتنا کہہ کر وہ تیزی سے آگے بڑھ گیا۔ اس وقت اس کو ڈیوٹی پر پہنچنے
 کی جلدی تھی۔ صاحب کے دفتر جانے کا وقت ہو گیا تھا۔ اب وہ ناشترے سے
 فارغ ہو کر ڈرائنگ روم میں پہنچ گئے ہوں گے۔

ڈرائیور تیز تیز قدم اٹھاتا ڈپٹی صاحب کے بنگلہ کی جانب چل دیا۔ وہ دروازے پر کھڑا اس کو میدان کے اس سکرینک دیکھتا رہا۔ جہاں بہت سے بچے ہجوم کی صورت میں صحیح صحیح کر شور مچا رہے تھے اور ان سے فورا ناصلہ پر انگریزوں کی سی وضع قطع کا ایک آدمی کبیرہ بیسے ان کا نوٹ لے رہا تھا۔ اس کی سمجھ میں نہیں آیا کہ یہ سارا ہنگامہ کا ہے کا ہے۔ وہ آگے بڑھ کر اس طرف غور سے دیکھنے لگا۔ اسی اثنا میں اس کو سامنے سے بجلی گھر کا منتری آتا ہوا نظر آیا۔ وہ وہیں سے آ رہا تھا۔ جب مستری قریب آ گیا تو اس نے پوچھا

”یہ بچے اتنا شور کیوں مچا رہے ہیں؟“

وہ کہنے لگا۔ ”میں بھی یہی دیکھنے گیا تھا۔ وہ جو کبیرہ بیسے صاحب کھڑے وہ بچوں کے سامنے چاکلیٹ۔ ٹافیاں اور پیسے پھینک رہا ہے اور جب بچے ان کو اٹھانے کے لئے پھٹتے ہیں تو وہ جلدی سے ان کا نوٹ وینچ لیتا ہے۔ وہ حیرت زدہ ہو کر بولا۔ ”نوٹ وینچ لیتا ہے کیوں؟“

مستری نے اس کی حیرت کو اہمیت نہ دیتے ہوئے جواب دیا۔ ”پتہ نہیں۔ نہ جانے کیسا آدمی ہے، جب بچے اس کے قریب آ جاتے ہیں تو ان کو ڈانٹ کر روک دیتا ہے اور جب وہ چلاتے ہیں تو کھیس میں نکال کر خود بھی ہنسنے لگتا ہے۔ میں نے بچوں کے برابر کھڑے ہو کر سوچا تھا کہ لاؤ ایک نوٹ ہی کھینچو اور لوں تو سارے نے انگریزی میں ایک موٹی سی گالی دے

کہ مجھ کو الگ ہٹا دیا۔“

اس نے بھٹ سے کہا اور تم نے کالی سُن لی۔“

وہ بولا۔ ”ہاں جی اور کیا کرتا؟“

ماسٹر جی کو جو ٹھوڑی بہت ٹوٹی پھوٹی انگریزی بول لیتے تھے۔ مستری

کی اس بے غیرتی پر بڑا تاڑ آیا۔ ان کا جی چاہا کہ وہ ابھی جا کر اس کو اس بڑی

طرح جھاڑیں کہ اس کو بھی معلوم ہو جائے کہ اس محلہ میں مستری کی طرح سب

بے غیرت رہی نہیں رہتے ہیں بلکہ کچھ شریف لوگ بھی بستے ہیں۔ مستری جیسے

اس بات کو تاڑ گیا تھا۔ اس نے فوراً ہی موضوع بدل دیا۔ کہنے لگا۔

”اچھا ہوا۔ اس وقت آپ سے ملاقات ہو گئی۔ میں کئی روز سے آپ

کی تلاش میں تھا۔“

اس نے گھبرا کر کہا۔ ”کیوں، خیریت تو ہے؟“

مستری آہستہ سے بولا۔ ”بات یہ ہے کہ۔“ کہتے کہتے وہ رُک

گیا جیسے وہ اپنی بات کہنے میں جھجک محسوس کر رہا تھا۔ اس نے اس

جھجک کو محسوس کرتے ہوئے فوراً سہارا دیا۔

”ہاں۔ ہاں کہو کیا بات ہے؟“

مستری کہنے لگا۔ ”بات یہ ہے کہ میری بیوی پچھلے کچھ دنوں سے بڑی

بیمار ہے۔ اس کا تو آپ کو بھی پتہ ہو گا۔“

اس نے فوراً لقمہ دیا۔ "ہاں! سنا تو ہے کہ تمہارے گھر میں سے آج کل

علیل ہیں۔"

مستری بتانے لگا۔ "اس لیے کھانے پکانے کی بڑی تکلیف ہے آج کل گھر سے کچھ کھائے پیئے بغیر ہی ڈیوٹی پر چلا جاتا ہوں۔ بچے الگ ستانے ہیں۔ گھر والی کا حال یہ ہے کہ وہ تو اٹھنے بیٹھنے سے بھی لاچار ہوتی جا رہی ہے بڑی مشکل سے دن کٹ رہے ہیں۔" انہوں نے اظہارِ ہمدردی کرتے ہوئے کہا۔ "بھئی تو کسی اچھے ڈاکٹر کو دکھاؤ اور نگ کر علاج کرو۔ اس طرح کیسے کام

چلے گا۔"

مستری کہنے لگا۔ "علاج تو اس کا ہو رہا ہے۔ مگر اس وقت سوال تو کھا پینے کا ہے اور گھر کی دیکھ بھال کا ہے۔" اس نے لمحہ بھر تو وقف کیا اور حرف مطلب پر آ گیا۔ "میں نے سوچا آپ کا ہاتھ آج کل ذرا تنگ ہے۔ آپ کی گھر والی، دن میں اکثر کچھ نہ کچھ مانگنے آ جاتی ہیں۔ تو اس سے ہم دونوں کو بڑی شرم معلوم ہوتی ہے۔ کوئی ہرج نہ ہو تو وہ میرے گھر کی ذرا دیکھ بھال کر لیا کریں۔ کھانا تیار کر دیا کریں۔ کوئی زیادہ کام نہیں ہے۔ اپنا ہی گھر سمجھ کر کام کر دیا کریں۔ دونوں وقت کے کھانے کے علاوہ میں آپ کو ۲ روپے مہینہ دے دیا کروں گا۔ اور اس کے علاوہ۔" مگر اس نے بات پوری کرنے سے پہلے ہی ٹوک دیا۔

”اور اس کے علاوہ پھٹا پرانا کپڑا دے دیا کروں گا۔ یہی مطلب ہے نا تمہارا“ غصہ اور جذبات کی شدت سے اس کی آواز بھرائی ہوئی تھی۔ ”مستری خدا نے ہم پر وقت ڈالا ہے تو تم بھی جو چاہو کہہ لو۔ اللہ اللہ اب یہ وقت آ گیا ہے کہ ماسٹر زندگی کی بیوی، تمہارے گھر کے برتن مانجھے۔ مانا گیری کر واہ مستری۔ واہ خوب تم نے ہم دردی کی، خوب تم نے ہمسایہ کا حق ادا کیا۔“ اس کی آواز اور جبرائلی اور مستری کے جواب کا انتظار کئے بغیر غصہ سے کاپٹے ہوئے اپنے گھر میں چلا گیا۔ مستری ہکا بکا ان کو کھڑا دیکھتا رہ گیا۔

گھر میں جا کر ماسٹر فرزند علی نے دیکھا کہ بیوی اسی طرح والان کے کونے میں سر جھکائے مضمحل بیٹھی تھی۔ وہ بے چینی سے کمرے کے اندر جا کر دیوانے کتے کی طرح ادھر ادھر تیزی سے گھومتا رہا۔ پھر والان میں آ گیا اور بیوی کو مخاطب کر کے کہنے لگا۔

”میں نے کہا سن رہی ہر شب کی اماں۔ آئندہ اس مستری کے بچے کے دروازے پر تم نے قدم رکھا تو مجھ سے برا کوئی نہیں ہوگا۔ خبردار جو اب تم اس کے گھر گئیں۔ سالہا کیلینہ پچوڑا کہیں گا۔“

وہ تریج و تاب کھاتا ہوا، پھر کمرے کی طرف چل دیا۔ بیوی نے ٹوک کر کہا۔ ”کیوں آخروں کیا؟ وہ رک کر کہنے لگا۔“

”کچھ نہیں کہتے ہوئے بھی شرم آتی ہے۔ سالہا ابھی مجھ سے ملا تو کہنے

لگا کہ تم اپنی بیوی کو میرے یہاں کھانا پکانے پر رکھ دو۔ حد ہو گئی حرام زندگی کی۔ وہ بگڑ کر بولی۔ "سور کا بچہ اس کی ہمت کیسے ہو گئی۔ ابھی ابا جان سنئی۔ تو یہی کہیں کہ پاکستان جا کر تم دونوں نے خاندان کا خوب نام روشن کیا۔ پیش کار صاحب کی بیٹی اب مستریوں کی خادم بنے گی۔ ان رزیلوں کی ٹہل چاکری کریگی خدا اس گھڑی کو موت نہ دے دے۔" اور وہ پھوٹ پھوٹ کر اپنی قسمت کو رو لگی۔ فرزند علی بھی ادا اس سا کرے میں جا کر خاموش بیٹھ گیا۔ گھر پر ایک سناٹا چھا گیا۔ دھوپ دیوار سے پھسل کر اب والان تک آگئی تھی۔ اس میں گرمی کی شدت بڑھ گئی تھی۔ فرزند علی بے حد ادا اس بیٹھا تھا۔ باہر والان سے ابھی تک اس کی بیوی کی دبی دبی سسکیوں کی آواز آرہی تھی۔ فضا اتنی بوجھل اور بے کیفیت تھی کہ دم گھٹتا ہوا محسوس ہو رہا تھا۔ اچانک گھر کا دروازہ شور کرتا ہوا تیزی سے کھل گیا۔

اس کے تینوں بچے صحن میں آ کر آپس میں لڑ جھگڑ رہے تھے۔ صبح پیچ کر شور مچا رہے تھے۔ گھر کا سناٹا شکست ہو چکا تھا۔ اور زندگی کے ہنگامے ادا اس فضا سے نکل کر بیدار ہو گئے تھے۔ جب بچوں کا شور زیادہ بڑھ گیا تو وہ کمرے سے نکل کر دروازے پر آ گیا۔ اس نے دیکھا کہ دونوں لڑکے چھوٹی بچی کے ہاتھ سے کچھ پھیننے کی کوشش کر رہے تھے۔ بچی جھکی ہوئی زمین پر اوندھی پڑی تھی۔ اس نے اپنے ایک ہاتھ کو سینے سے چمٹا لیا تھا اور دوسرے ہاتھ

سے دونوں بھائیوں کو نوچ کھسرت رہی تھی، جو بری طرح اس سے چٹھے ہوئے
 تھے۔ اب اس کی بیوی بھی وہاں پہنچ گئی تھی۔ اس نے ڈانٹ کر ان کو علیحدہ
 کرنے کی کوشش کی مگر وہ باز نہ آئے۔ آخر وہ ان کے نزدیک چلی گئی۔ اس نے
 دونوں کو زبردستی پکڑ کر الگ ہٹایا۔ بچی اٹھ کر بیٹھ گئی۔ اس کے کپڑوں پر بالوں
 پر، ہاتھ پیروں پر مٹی بھر گئی تھی اس نے اب رونا بند کر دیا تھا۔ پھر اس نے
 خوشی سے سنس کر اپنا ہاتھ نکالا اور بھائیوں کی طرف بڑھا کر کہا۔ "لو یہ رہی" اور
 اس نے اپنا ہاتھ کھول دیا۔ مگر اس کا ہاتھ خالی تھا۔ لمحہ بھر تک تو وہ اپنی
 ہتھیلی کو کھوئی کھوئی نظروں سے دیکھتی رہی۔ پھر منہ بسور کرنے لگی۔ اور
 ایڑیاں رگڑ رگڑ کر وہیں مٹی میں لوٹ گئی۔ دونوں لڑکے خوشی سے تالیاں بجا
 کر ناچنے لگے۔ "اچھا ہوا، لے چلی گئی نا، اب تو ہم پر بھی نہیں دیں گے۔" انہوں
 نے اپنی جیب کے اندر سے خوب صورت کاغذوں میں لپیٹی ہوئی چاکلیٹ
 نکالی اور ماں کے پاس سے دو بھاگ گئے۔ ماں پوچھنے لگی۔

"ارے کم بختو! یہ تو بتاؤ، اس کے ہاتھ میں تھا کیا۔"

ایک بچہ کہنے لگا۔ "چوٹی تھی، صاحب نے ہم سب کو دی تھی یہ کہلی ہی
 اس کو ہرپ کر لیتا چاہتی تھی، اب کھو گئی، اچھا ہوا" ماں نے جلدی سے کہا
 "تو وہ کئی کہاں؟" اور پھر بچوں کی بات نظر انداز کر کے بچی کے پاس پہنچ گئی اور
 نظریں گڑو گڑو ہر چوٹی کو تلاش کرنے لگی۔ ذرا دیر بعد بچی کے پاؤں تلے

اس کو مٹی میں دبی ہوئی چوٹی نظر آگئی۔ اس نے چپکے سے اس کو اٹھا کر مٹی
میں دبایا اور چچی کو اٹھا کر چپکارنے لگی۔ جو مٹی میں لتھڑی ہوئی کسکیاں بھر
رہی تھی سوہ دوازے سے لگایہ سب کچھ دیکھتا رہا۔ پھر خاموشی سے مکرے
کے اندر چلا گیا۔

اب دوپہر ہو گئی تھی۔ کل دن بھر کی بھوک جورات کے ہنگامہ سے بچھ
گئی تھی۔ پھر سلگنے لگی تھی۔ فرزند علی چپ چاپ بیٹھا سوچتا رہا کہ اب وہ کہاں
جائے، کیا کرے؟ باہر والان میں بچوں کے چلانے اور اس کی بیوی کے
کو سنوں کی آوازیں سنائی پڑ رہی تھیں اور وہ ان آوازوں سے بے نیاز، صرقت
ایک ہی آواز کو سن رہا تھا، بھوک، بھوک، بھوک جو گھڑی کے پنڈولم کی طرح
کھٹاک، کھٹاک، کھٹاک، ہر ہر پل اور ہر ہر سیکنڈ کے ساتھ بھر رہی تھی۔
اسی لمحہ اس کی بیوی مکرے کے اندر آگئی "بیٹھے، یہ ذرا سے کچالو کھا کر پانی
پی لیجئے، کچھ سہارا ہو جائے گا۔" اس نے گھوم کر دیکھا، بیوی کے ہاتھ میں رکابی
تھی جس میں ابلے ہوئے آلوؤں کے تھوڑے سے قتلے تھے، جن پر نمک مرچ
چھڑکا ہوا تھا۔ اس نے بیوی سے نظریں ملائے بغیر چپ چاپ رکابی ہاتھ
میں لے لی۔ بیوی باہر چلی گئی۔ اس نے آلو کا ایک قتلہ اٹھا کر منہ میں ڈال لیا
لیکن ابھی اس نے چند ہی قتلے کھائے تھے کہ باہر آنگن میں اس کے خالہ زلو
بھائی کی آواز سنائی دی۔ اس نے رکابی اٹھا کر دیوار کے پاس ایک کونے

میں چھپا دی اور جلدی جلدی منہ پونچھنے لگا۔ فوراً ہی دیر بعد وہ اندر آ گیا۔ فرزند علی
 دیر تک اس سے باتیں کرتا رہا۔ وہ بہت عرصہ بعد آیا تھا۔ لہذا فرزند علی
 ہر ایک کے متعلق تفصیل سے پوچھ رہا تھا۔ آخر جب وہ اٹھ کر چلنے لگا۔ تو
 فرزند علی نے اس کو تکفانو کتے ہوئے کہا۔

”بلیٹھو میاں، چائے تو پیتے جاؤ۔“

شاید اس کو ابھی کچھ دیر اور باتیں کرنا تھیں۔ اس لیے وہ ٹھہر گیا۔ فرزند
 علی نے ادبچی آواز میں بیوی سے کہا۔ ”سن رہی ہو۔ تم نے سمیع کے لیے چائے
 تیار نہیں کی۔ کیا کہیں گے کہ بھائی کے یہاں گیا تھا۔ چائے تک کو نہ پوچھا۔“
 اس نے خواہ مخواہ خوش مزاج بننے کی کوشش کی۔ اسی وقت دروازے
 کی اڑ سے اس کی بیوی کا چہرہ نظر آیا وہ ناراضگی سے اس کی طرف گھوٹ گھوٹ
 کر دیکھ رہی تھی۔ اس نے جلدی سے گردن موڑ لی۔ اور پھر باتوں میں مصروف ہو
 گیا۔ آخر جب وہ پھراٹھنے کا ارادہ کرنے لگا تو فرزند علی نے اس کو روک کر
 کہا۔ ”چائے تو پیتے جاؤ۔ نہ معلوم اتنی دیر کیوں ہو گئی۔“ اور خود اٹھ کر باہر دالان
 میں آ گیا۔ بیوی کے قریب جا کر اس نے کہا۔ ”چائے کا تو بندوبست کرو۔ سمیع
 کو تو تم جانتی ہی ہو، خالہ سے جا کر کہے گا۔ صاحب فرزند علی بھائی کے یہاں
 گیا تھا۔ ایک پیالی چائے تک کے نہیں پوچھا۔“

بیوی جل کر بولی۔ ”آپ بھی کمال کرتے ہیں۔ بچی کی چوٹی لے کر تو آلو سنگانے

تھے۔ میرے پاس کچھ آپ نے جمع کر دیا ہے کہ چائے کا انتظام کروں۔“
 فرزند علی خاموش ہو کر کچھ سوچنے لگا، پھر ذرا جھکتے ہوئے بولا۔ ”مستری
 کے یہاں سے لے آؤ۔“

وہ حیرت سے بولی۔ ”مستری کے یہاں سے؟ آج ہی تو آپ نے منع
 کیا تھا۔ میں تو اس کے یہاں اب تھوکنے کی بھی نہیں۔“ وہ اس کو سنانے لگا۔
 ”سنو تو، کہتا ہوں جلد ہی تمہارا سارا قرضہ ادا کر دیں گے اور اس میں کچھ جھوٹ بھی
 نہیں مسلم اسکول کے سیکرٹری نے آج مجھ کو بلایا بھی ہے۔“ مگر وہ آمادہ نہ ہوئی۔
 ”وہ تو روز بلاتا ہے۔ مگر نتیجہ وہی ڈھاک کے تین پات۔“ پھر اس نے خمشتاً
 کے سے انداز میں کہا۔ ”خدا کے لیے مجھ کو وہاں نہ بھیجئے۔ مجھ کو بڑی شرم معلوم
 ہوتی ہے۔ پھر آج تو آپ سے اس کا جھگڑا بیٹی ہو گیا ہے۔“

فرزند علی خاموش ہو کر انگلی سے اپنے بالوں کو کریدنے لگا۔ اتنے میں
 سمیع نکل کر باہر والان میں آ گیا کہنے لگا۔ ”نہیں بھائی صاحب آپ چائے
 کا تکلف نہ کیجئے، خواہ مخواہ بھابی کو تکلیف ہوگی۔ اور وہ روٹھا ہوا سا گھر سے
 باہر چلا گیا۔ فرزند علی نے اس کو روکا بھی، مگر وہ واپس نہ لوٹا۔ اس نے مڑ کر اس
 کی طرف دیکھا بھی نہیں۔

فرزند علی جب پھر کمرے میں گیا تو اس نے دیکھا کہ رکابی خالی پڑی تھی۔
 اس کی غیر حاضری میں بچوں نے اس کو صاف کر دیا تھا۔ غصہ سے اس کی آنکھوں

میں خون اتر آیا۔ بچوں کو اس کا پہلے ہی علم تھا، اس لیے وہ گھر سے غائب ہو چکے تھے۔ اس نے جھنجھلاہٹ میں رکابی اٹھا کر باہر آنگن میں پھینک دی۔ اور اپنے ٹنک کو کھول کر تمام کپڑے الٹ پلٹ کر رکھ دیئے۔ پھر اس نے سرج کی شیروانی نکالی۔ اس کو پہنا اور تیزی سے باہر چلا گیا۔ بیوی نے اس کو باہر جاتے ہوئے دیکھا، مگر شیروانی کو دیکھ کر اس کو تعجب ضرور ہوا۔ اس لیے کہ فرزند علی، اس شیروانی کو خاص خاص موقعوں پر پہنا کرتا تھا اور اس کو بڑی حفاظت کے ساتھ رکھتا تھا۔ جب کبھی وہ اس کو پہنتا تو بیوی کے سامنے اس طرح اترا تہا کر چلتا کہ اس کا ہر انداز صحیح صحیح کہتا دیکھو کیسا سچ رہا ہوں کیا ٹھاٹھ ہیں اپنے۔ بلکہ ایک بار وہ اپنے اسکول کی کسی تقریب سے لوٹ کر آیا، تو بار بار اس کو منہسی آرہی تھی۔ بیوی نے پوچھا تو کہنے لگا: "آج تو بڑا عجیب واقعہ پیش آیا۔ اسکول کے جلسے میں جو بھی آتا، وہ مجھ کو ہیڈ ماسٹر سمجھتا پہلے مجھ سے ہی بڑھ کر مصافحہ کرتا۔ ہیڈ ماسٹر جل لھن کر رہ گیا۔" وہ جانتی تھی کہ یہ سب کچھ شیروانی کی شان میں قصیدہ خوانی ہو رہی ہے۔ مگر آج اس شیروانی کو کیوں نکالا گیا۔ پھر اسے خود ہی خیال آ گیا کہ مسلم اسکول کے سیکرٹری سے ملنے گئے ہوں گے۔ اور اس احساس نے اس کو ابید اور نا ابیدی کے دور اپنے پورا لاکر چھوڑ دیا۔

فرزند علی گھر سے نکل کر پرانے کپڑے فروخت کرنے والوں کی دکان

پر پہنچا۔ اُنے کو تو وہ اس بازار میں آگیا مگر کسی دکان میں داخل ہونے کی اس کو ہمت نہ ہوئی۔ آخر وہ ایک دکان پر، جہاں بالکل سناٹا تھا۔ اللہ کا نام لے کر اندر چلا گیا۔ دکان میں الماریوں کے اندر ہنگروں پر دیواروں پر ہر جگہ انگریزی وضع کے لباس ٹنگے تھے بعض تو ایسے اعلیٰ درجے کے سہلے ہوئے تھے کہ اس کو اپنی شیروانی بے حد گھٹیا معلوم ہونے لگی۔ دکان دار اٹھ کر اس کے پاس آیا۔

”کیا چاہتے؟“ پھر اس نے خود ہی کہا: ”کوٹ دکھاؤں، کوئی سوٹ؟ ہمارے یہاں جو نیا مال آیا ہے اس میں تو ایسے ایسے کوٹ ہیں کہ نیا اس کے سامنے ٹرما جائے۔ خاص امریکہ کے تیار کئے ہوئے کپڑے ہیں۔“

فرزند علی نے جھجکتے ہوئے کہا: ”آپ کے یہاں شیروانیاں نہیں ہوتیں؟“
دکان دار مسکرانے لگا: ”نہیں صاحب شیروانیاں کیسے ہو سکتی ہیں۔ یہ سب کپڑے تو امریکہ سے آئے ہیں۔“

فرزند علی کہنے لگا: ”شیروانی اور اسی قسم کے کپڑے آپ اپنے یہاں سے خرید لیا کیجئے۔“

دکان دار اونچی آواز میں بولا:۔

”ارے صاحب آپ بھی کمال کرتے ہیں۔ امریکہ میں تو ہر سیزن میں کپڑے آؤٹ آف ڈویٹ ہو جاتے ہیں۔ وہاں ہر سال فلشمن بدلتا ہے۔ نئے نئے

کپڑے ایک دم کندم کر دیئے جاتے ہیں۔ یہاں تو لوگ دس دس سال ایک
 کپڑے کو رگڑتے ہیں۔ اب اس اپنی شیروانی کو دیکھ لیجئے۔ سات آٹھ سال
 سے کم کی کیا بنی ہو گی۔ ایسے کپڑے لے کر دکان پر لگائے جائیں تو آپ
 ہی بتائیے کون ان کو خریدنے آئے گا۔ فرزند علی جل بھن کر رہ گیا۔ اپنی شیروانی
 کی وہ اس قدر ہتک برداشت نہیں کر سکتا تھا۔ اسی اثنا میں دکان کے اندر ایک
 گاہک آ گیا۔ دکان دار اسی کی طرف متوجہ ہو گیا۔ لہذا فرزند علی بیچ و تاب کھاتا
 ہوا دکان سے باہر آ گیا کسی دکان پر جانے کی اس کو ہمت نہ پڑی۔

شام کو جب واپس لوٹا تو گھر میں اندھیرا پڑا تھا بچے پیچ پیچ کر رو رہے
 تھے۔ بیوی حسب سول ان کو کرسنے دے رہی تھی۔ وہ چپ چاپ جا کر
 پلنگ پر بیٹھ گیا آخر کھوڑی دیر بعد بیوی نے آکر پوچھا۔

”سیکرڑی صاحب سے کچھ بات ہوئی۔“

وہ اس کو مایوس نہ کر سکا۔ ”پر سول پھر بلا یا ہے۔“

وہ بولی۔ ”تو کچھ ایسا ہے۔“

”ہاں۔ ہاں، کیوں نہیں۔“ اس نے جھوٹ موٹ کی امید بنا چھوڑی۔

اندھیرا اور گہرا ہو گیا۔ اس نے شیروانی اتار کر کھونٹی پر لٹکا دی اور

مضمل سابلتر پر لیٹ گیا۔ سردی بڑھتی جا رہی تھی۔ بچے روتے روتے

سی گئے تھے۔ اندھیرا اتنا گہرا ہو گیا تھا کہ اس کا دم گھٹنے لگا۔ آخر وہ اٹھ

کر بیٹھ گیا۔ ذرا دیر تک بے چینی سے والان میں ٹہلتا رہا۔ گھر پر موت کی سی ویرانی
 چھائی تھی۔ تھوڑی دیر بعد اس نے کمرے میں آکر تیسروانی بیہوشی۔ بڑے بڑے لڑکے کو اٹھایا
 وہ ابھی سویا نہیں تھا۔ کبیر و سن اُل کی بوتل اس کو دی اور اپنے ساتھ لے کر باہر
 چلا گیا۔ بیوی نے خاموشی سے سب کچھ دیکھا مگر وہ کچھ بولی نہیں چپ چاپ
 لٹی رہی۔

باہر آکر وہ سیدھا محلہ کے پرچہ نئے کی دکان کی طرف چل دیا۔ سروی کی وجہ
 سے شام ہی ساٹھ بج گیا تھا۔ دکان پر اس وقت سوائے دکان دار کے کوئی
 اور موجود نہ تھا۔ فرزند علی کہنے لگا۔

”خان صاحب تم نے ابھی تک دکان نہیں بڑھائی۔“
 وہ کہنے لگا۔ ”بس بند کرنے ہی جا رہا تھا۔ آج سروی بھی کچھ زیادہ ہے۔“
 فرزند علی نے کہا۔ ”ہاں آج سروی زیادہ ہے، تمہارا کیا ہے بھائی، تم تو
 سناہے کہ آج کل بادم کانت سنتے پیتے ہو۔ وہ خواہ مخواہ اس سے بے تکلفی برتنے
 لگا۔“

”صحت بھی ماشاء اللہ اچھی ہو گئی ہے۔ سچ تو یہ ہے خان صاحب
 تم پر تو پھر سے جوانی آگئی ہے۔“ فرزند علی یہ کہہ کر ہنسنے لگا۔ دکان دار بھی مسکرا دیا۔
 ”ماسٹر جی کیوں ایسی باتیں کرتے ہو۔ غریب آدمی ہوں۔ بال بچوں کا پیٹ پال

لینا ہوں۔“

فرزند علی جھٹ سے بولا۔ "ہاں بھئی تمہاری ہمت پر آفرین ہے۔ اکیلے دم پر اتنا بڑا بے سنبھالے ہوئے ہو۔" پھر اس نے فوراً ہی بات کا رخ بدل کر کہا۔ ذرا ایک بوتل مٹی کا تیل تو دینا۔" اور لڑکے سے بوتل لے کر اس کی طرف بڑھا دی۔
دوکان دار نے بوتل میں تیل بھر دیا۔

فرزند علی نے بوتل لڑکے کو دے کر کہا۔ "اچھا تم چلو۔ امی سے کہنا میں ابھی آتا ہوں۔" لڑکا گھر کی طرف چل دیا۔ وہ دوکان دار سے کہنے لگا۔ "اس کے پیسے کل آجائیں گے۔ ہاں تو میں کہہ رہا تھا کہ۔" دوکان دار نے فوراً اس کو ٹوک دیا۔

"ماسٹر جی اس طرح کام نہیں چلے گا۔"

وہ زبردستی ہنسنے لگا۔ "اماں اس طرح بھی کام چلتا ہے۔" اس نے پھر بات بدلنے کی کوشش کی۔ "ہاں تو۔۔۔" دوکان دار نے پھر اس کو ٹوکا۔

"نہیں جی! قرض میں نے بالکل بند کر دیا ہے۔ لڑکے کو بلا لیجئے۔" اس نے

فرزند علی کو کچھ کہنے کا موقع ہی نہیں دیا۔ لڑکے کو آواز دے کر واپس بلا لیا۔ اس

سے بوتل لی اور کنستریٹ میں تیل اندیل کر خالی بوتل اس کو تھما دی۔ بچہ سہما ہوا سا

باپ کی طرف دیکھنے لگا۔ فرزند علی جھینپ مٹانے لگا۔ خان صاحب! بعض وقت

تو تم ایسی بے مروتی پر اتر آتے ہو کہ بالکل مارو اور پی معلوم ہونے لگتے ہو۔ اماں

تمہارے پیسہ لے کر یہاں سے بھاگنے سے تو رہا۔"

مگر خان صاحب نے کوئی جواب نہ دیا۔ اور اٹھ کر دوکان بند کرنے کے واسطے

”فضل نکالنے لگا۔ فرزند علی ذرا دیر تک خاموش کھڑا رہا۔ پھر دکان سے ہٹ آیا اور
کو اس نے گھر بھیج دیا۔ اور خود دودھ والے کی دکان کی طرف چل دیا۔ اس لیے کہ گھر
کے اندھیرے سے اس کو وحشت ہو رہی تھی۔

دودھ والے کی دکان پر ایک دھندلی سی لائین چل رہی تھی اور کسی آدمی بیٹھے
دودھ پی رہے تھے۔ فرزند علی بھی وہاں پہنچ گیا۔ کہو بھئی پہلوان کیا حال ہے؟
وہ کہنے لگا۔ ”ماسٹر صاحب سب خدا کا شکر ہے۔“

”ہاں میاں، ہر حال میں اس کا شکر ادا کرنا چاہیے وہ بڑی شان والا ہے۔“
دودھ والا اپنی بات کہہ کر فوراً کام میں مصروف ہو گیا۔ فرزند علی وہیں پہنچ
پر بیٹھ گیا۔ جو لوگ وہاں بیٹھے تھے کچھ دیر بعد اٹھ کر چل دیئے۔ اب دکان پر
سناٹا ہو گیا تھا۔ پہلوان کے علاوہ دکان میں سامنے پلنگ پر ایک شخص
رضائی اوڑھے پڑا سو رہا تھا۔ ذرا دیر تک خاموشی چھائی رہی۔ پھر دکان دار کہنے لگا۔
”ماسٹر صاحب، اب کسی چیز میں برکت نہیں رہی۔“

وہ بولا۔ ”ہاں بھئی، برکت ہے بھی تو کیسے؟ لوگوں کی اب وہ نیتیں نہیں

رہیں۔ وہ ایمان نہیں رہے۔“

دکان دار کہنے لگا۔ ”بالکل ٹھیک کہا آپ نے، یہی حال ہو رہا ہے۔“ پھر

وہ دکان داری کے خراب ہونے کا رونا رونے لگا۔ ”اب کیا بتاؤں آپ سے
کہ کس طرح دکان داری چلتی ہے۔ لوگوں کو کھانے کو تو میسر نہیں۔ بے چارے

دودھ کہاں سے نہیں؟

فرزند علی نے باتوں میں دل چسپی لینا شروع کر دی۔ عجیب زمانہ آیا ہے
ایسا تو کبھی دیکھا اور نہ خدا دکھائے۔ ایک یہ وقت ہے، ایک زمانہ تھا، خدا
بخشے والد مرحوم زندہ تھے۔ گھر پر بھینسیں بندھی رہتی تھیں۔ گا بھین ہوئی تو گاؤں
بھجوا دی۔ دوسری بلوالی۔ دودنوں وقت میں ۵۳ سیر تک دودھ دیا ہے

ہماری بھینسوں نے۔ ابا جان زبردستی سر پر سوار ہو کر دودھ پلاتے تھے جہاں
ان کی نظر پچی اور میں نے جھڑ سے کٹورا اونڈھا کر دیا۔ اماں تم کو تعجب ہو گا۔
ہنسے آنگن کا فرش کچا تھا۔ جہاں میں دودھ ڈالتا تھا وہاں کی زمین ایسی
چکنی ہو گئی تھی کہ پھوڑو تو چکنائی ٹپک پڑے۔ پہلوان کہنے لگا۔

”کیوں نہیں ماسٹر صاحب، کیوں نہیں۔ اس دودھ کی کیا بات تھی۔“

فرزند علی جیسے اس کو مرعوب ہی کرنے پر تولا ہوا تھا کہنے لگا۔ کستا
زمانہ تھا۔ دو روپے میں نوکر مل جاتا تھا۔ گھر میں خدا جھوٹ نہ بلائے تو کوئی
درجن بھر ملازم ہوں گے۔ پوری پلٹن کی پلٹن تھی۔ اس خیال سے کہ ابا جان
ہم کو دودھ نہ پلا دیں۔ چپکے چپکے ان کو گلاس بھر بھر کر پلا دیتے تھے۔ سالے
پھول پھول کر مکھنا ہاتھی ہو گئے تھے۔“

پہلوان نے بات کا جواب نہیں دیا۔ اس لیے کہ دودھ نکالنے کی ڈونگی
اس کے ہاتھ سے پھسل کر نیچے گر گئی تھی۔ وہ اس کو اٹھانے کے لیے دوسری

طرف جھک گیا۔ فرزند علی کی طرف اس کی پلٹھ تھی۔ اچانک اس کی نظر لکڑی کے
 اس ڈبر پر پڑ گئی جو کھلا ہوا تھا۔ اس میں کچھ ریزہ کاری۔ چند روپے اور ایک دس
 والا نوٹ پڑا تھا۔ فرزند علی نے لمحہ بھر تک اس طرف دیکھا اور پھر بتلی کی طرح
 چوکتا نظروں سے چاروں طرف دیکھ کر اس نے نوٹ اٹھایا۔ اسی وقت
 دودھ والا پہلوان دودھ کی دونگی اٹھا کر اپنی جگہ آ گیا۔ فرزند علی نے گھبرا کر
 نوٹ شیروانی کی نچلی جیب میں ڈال لیا۔

دودھ والے نے اس کے چہرے کا رنگ متغیر دیکھا تو کہنے لگا: کیوں
 ماسٹر صاحب کیا ہو گیا؟ فرزند علی کہنے لگا: کچھ نہیں بھئی، بیٹھے بیٹھے پیٹ
 میں مروڑ سی معلوم ہوئی۔ خدا خیر کرے۔ ذرا دیر وہ خاموش بیٹھا رہا۔ پھر اٹھ کر چلنے
 لگا۔ پہلوان کو نہ جانے کیا خیال آیا کہ وہ گلہ سے روپے نکال کر گننے لگا۔ پھر خود
 ہی بولا: "یہ دس کا نوٹ کیا ہو گیا۔" فرزند علی اور گھبرا گیا۔ اس نے سوچا۔ اب
 یہاں سے کھسک جانا ہی بہتر ہو گا۔ اس نے اپنے حالی پیٹ کو خواہ مخواہ زور
 سے دبوچ لیا۔ بھئی بڑی تکلیف ہو رہی ہے میں تو چلا۔" دودھ والے نے جیسے
 سنا ہی نہیں۔ نوٹ کے غائب ہو جانے سے وہ بے حد پریشان ہو رہا تھا۔
 اتنے میں پلنگ پر لیٹا ہوا آدمی اٹھ کر بیٹھ گیا۔ وہ پرہنے لگا۔

"چاچا کیا ڈھونڈ رہے ہو؟"

وہ کہنے لگا: "ایک دس کا نوٹ جانے کہاں چلا گیا۔ اس کا بھتیجا بھی اٹھ

کوہاں آگیا۔ فرزند علی اب دکان سے آئے بڑھ چکا تھا۔ وہ بے حد گھبرایا ہوا تھا۔
ابھی چند قدم ہی وہ چلا تھا کہ کسی نے پیچھے سے اس کا کندھا پکڑ کر کہا: خدا
ادھر آنا جی۔ فرزند علی نے گھوم کر دیکھا۔ پہلوان کا بھتیجا اس کو گھور گھور کر دیکھتا
تھا۔ پھر وہ بولا:

”چاچا نوٹ یہ رہا۔“

اس نے فرزند علی کی جیب سے دس کا نوٹ نکال کر سامنے کر دیا۔ وہ
ہوا یہ کہ گھبراہٹ میں اس نے نوٹ اس طرح رکھا تھا کہ جیب میں سے اس
کا ایک سرا دکھائی دے رہا تھا۔ دکان دار کو فرزند علی پر ایک دم غصہ آگیا۔ وہ
آپے سے باہر ہو کر دکان سے نیچے کو پڑا۔ اور جاتے ہی اس نے فرزند علی
کی مگر پر اس زور سے لات ماری کہ وہ منہ کے بل گر پڑا۔ مگر وہ جلدی سے اٹھ
کر کھڑا ہو گیا۔ اور کپڑے جھاڑنے لگا۔ اس کی آواز اس قدر بھرائی ہوئی تھی کہ
منہ سے بول نہیں پھوٹ رہا تھا۔ لیکن پہلوان نے اسی پر اکتفا نہیں کیا۔
اس نے پیک کر اس کا گریبان پکڑ لیا اور گالیاں دینے لگا۔ فرزند علی
کہنے لگا:

”اماں گریبان تو چھوڑو دم گھٹا جا رہا ہے۔“

پہلوان نے اس کے منہ پر کس کے تھپڑ مارا۔ اور چیخ کر بولا: ”سارے
شرم نہیں اتنی چوری کرتے ہوئے۔“ فرزند علی نے اس کی بات کو نظر انداز کر کے

کہا: اچھا میرا گریبان تو چھوڑو۔ شیروانی کا کالہ خراب ہو جائے گا۔ دودھ دالے
 نے اس زور کا جھٹکا دیا کہ شیروانی کندھے پر سے پھٹ کر مکتک آگئی۔ اور اس
 کے ساتھ ہی اس نے پھر اس کو مارنا شروع کر دیا اور پیچ پیچ کر کہنے لگا۔
 ”سائے چیرا مار مار کر تیرا بھر کس نکال دوں گا۔ تو اسی بیسے اتنی رات کو درگاہ

پر آیا تھا۔“

فرزند علی آہستہ آہستہ بول رہا تھا۔ ”تم اتنا شور کیوں مچا رہے ہو؟ تمہارا
 نوٹ مل گیا۔ اب مجھ کو چھوڑ دو۔ تم نے اتنا مار بھی لیا۔ اب اور کیا چاہتے ہو؟“
 مگر پہلوان ذرا بھی متاثر نہ ہوا کہنے لگا۔

”میں تجھ کو بھتانے لے جاؤں گا۔ سائے تجھ کو بول نہیں چھوڑوں گا۔“
 شور سنکر پاس پڑوس کے بہت سے لوگ نکل کر وہاں اکٹھا ہو گئے
 پہلوان نے اب اس کی قمیص کا گریبان پکڑ لیا تھا۔ فرزند علی بار بار کہہ رہا تھا کہ
 ”میری بات تو سنو۔ اتنے میں ایک شخص آگیا۔ جو کسی سرکاری محکمہ میں ملازم تھا
 اس کو فرزند علی کی حالت پر ترس آگیا۔ اس نے پہلوان سے ڈانٹ کر کہا۔

”گریبان تو چھوڑو۔“

پہلوان نے گریبان چھوڑ دیا۔ وہ آدمی فرزند علی سے کہنے لگا ”پہلے آپ

بتائیے کہ بات کیا تھی؟“

فرزند علی کہنے لگا ”صاحب میں شریف آدمی ہوں۔ یہ بد معاش لوگ

ہیں۔ خواہ مخواہ مجھ پر چوری کا الزام لگا رہے ہیں۔ دیکھئے میری اتنی اعلیٰ شیروانی
 بھی پھاڑ ڈالی اور برابر مار پیٹ رہے ہیں۔ وہ مسکین بنا ہوا جھوٹ موٹ کی
 صفائی پیش کرنے لگا۔ خدا کی قسم میں نے اس کا نوٹ دیکھا تک نہیں پہلوان
 کا بھتیجا ایک دم چیخ کر بولا:-

”اوسور کے بچے تھوڑے۔ اچھی تو تیری جیب سے نوٹ نکالا ہے۔“

اس کے جھوٹ بولنے پر پہلوان کو پھر غصہ آ گیا۔ وہ اس کو موٹی موٹی گالیاں
 دینے لگا۔ اس نے پھر بھپٹ کر اس کا گریبان پکڑ لیا اور فرزند علی کے حمایتی کی
 طرف آنکھیں نکال کر بولا ”دیکھئے بابو جی آپ اس معاملے میں نہ بولیں ورنہ بات
 بڑھ جائے گی۔“

بے چارے بابو جی پہلوان کی خون خوار آنکھوں کے سہم کردہ گئے وہ بات
 کو آگے نہ بڑھا سکے۔ اور مجمع سے کھسک کر پیچھے آگئے۔ پہلوان کو اس بات
 کی ضد تھی کہ وہ فرزند علی کو تھانہ لے جائے بغیر باز نہیں آئے گا۔ اتنے میں
 کسی نے مجرم میں سے چیخ کر کہا۔

”پہلوان تھانہ لے جا کر کیا کرے گا۔ وہس بیس جوتے مار کر چھوڑ دو۔ سالا

بال بچے والا ہے، یہ تو جیل چلا جائے گا۔ وہ بے چارے جو کے مرے گئے“

پہلوان اس تجویز کو قبول کرنے میں سچکپا رہا تھا۔ اتنے میں اسی آدمی نے

جس نے یہ مشورہ دیا تھا، جوتا اتارا اور دو دھڑا دھڑ جوتے مارنا شروع کر دیئے۔

فرزند علی چختا رہا۔ "میری بات تو سنو، میں شریف آدمی ہوں۔" مگر وہاں کون
اس کی سناتا تھا۔ وہ قسمیں کھاتا رہا۔ اپنی بے گناہی ثابت کرتا رہا۔ مگر جوتے
دھڑا دھڑا پڑتے رہے۔ پھر اس آدمی نے ہانپنے کے سے انداز میں ہاتھ روک
کر کہا: "اچھا اب اس کو جانے دو۔" اور وہ فرزند علی کا ہاتھ پکڑ کر لوگوں کی بھیڑ
میں سے باہر نکال لایا اور سرگوشی کے سے انداز میں بولا:۔

"کہو استاد کیسا صاف بچو ادیا۔ ورنہ ابھی حوالات میں ہوتے۔ تم شریف آدمی
ہو۔ اسی کو عنایت جانو!"

فرزند علی کو اس پر بے حد غصہ آیا مگر وہ کرتا بھی کیا۔ چپ چاپ شریف آدمی
کی طرح اپنے گھر کی طرف چل دیا۔ گھر میں جا کر اس نے دیکھا کہ کمرے میں روشنی
ہو رہی تھی اور بیوی جاگ رہی تھی۔ اس کی پھٹی ہوئی شبردانی اور بگڑا ہوا حلیہ دیکھ
کر بولی۔

"بے ہے کیا ہو گیا۔ کسی سے لڑ کر آئے ہو۔ شور تو میں نے بھی سنا تھا!"
وہ خشم لگی نظروں سے گھور کر بولا۔ "کچھ نہیں ہوا۔"
وہ اصرار کرنے لگی۔ "کچھ تو بتاؤ کہ ہوا کیا؟"

وہ بگڑ کر بولا۔ "یہ روشنی کمرے میں کیسی ہو رہی ہے تم پھر اس خبیث منتری
کے یہاں گئی تھی۔ میں نے ہزار دفعہ سمجھا دیا کہ وہاں نہ جایا کرو۔ مگر تم ذات کی ڈومنی
ہو ڈومنی۔ کیسے خصلت کہیں جاسکتی ہے۔" وہ اس پر برس پڑا۔

وہ خوشامد کے سے انداز میں بولی۔ "اس کے یہاں کب گئی تھی۔ آپ کے جانے کے بعد یہ بچے سب جاگ اٹھے تھے۔ ان کو بہلانے کے لیے کلب کی طرف لے گئی تھی۔ وہاں آج کوئی بڑا جشن تھا۔ بڑی بھاری دعوت تھی۔ خوب روشنی ہو رہی تھی۔ بلینڈ بیج رہا تھا۔ عورتیں اور مرد مل کر ناچ کر رہے تھے۔ وہ بچوں کی طرح ایک ایک بات تفصیل سے مزالے لے کر بتا رہی تھی۔ وہیں کوڑے کے بڑے ٹین میں سے بچے نہ جانے کیسے ایک موم تکی ڈھونڈ لائے۔ اسی کو میں نے جلا دیا۔" فرزند علی خاموش بیٹھا اس کی باتیں سنتا رہا اور فریش پیر پڑے ہوئے ایک ٹوسٹ کے ٹکڑے کو دیکھ کر بولا۔

"اور وہیں کوڑے گھر سے لوگوں کے بچے کھتے کھانے کو بھی اٹھالائیں ہیں کہتا ہوں، تم کیوں میری عزت کے پیچھے پڑی ہو۔ دنیا میں ایسی بھی عورتیں ہیں جن پر سات سات وقت کا فاقہ پڑتا ہے اور کسی کو کانوں کان خبر نہیں ہوتی۔ اور ایک تم ہو۔"

بیوی کی..... چوری پکڑ لی گئی تھی۔ وہ جھنجھا کر بولی۔ "تو آخر میں کیا کروں ان حرام زاووں نے میری بوٹیاں نوچنی شروع کر دی تھیں۔" اور وہ پھوٹ پھوٹ کر زور زور سے رونے لگی۔ فرزند علی کو اس کا اس طرح رونا بہت بُرا لگا۔ اس نے غصہ میں اس کے بال پکڑ کر اس زور سے کھینچے کہ وہ فریش پرمنز کے بل کر پڑی بس فرزند علی اس وقت واقعی ویوانہ ہو گیا تھا۔ اس نے اس کی مگر پر

اور پٹھ پر جوتوں کی لٹھو کریں مارنا شروع کر دیں۔ شور سن کر بچے بھی جاگ اٹھے۔
 اور چیخ چیخ کرنے لگے۔ فرزند علی نے چیخ کر کہا۔ چپ ہو جاؤ، سور کے بچو۔
 مگر دوسور کے بچے تو ڈانٹ سے خاموش ہو گئے۔ البتہ سور کی بچی اور چیخ چیخ کر
 رونے لگی۔ فرزند علی نے بھنجھلا کر اس کے منہ پر اس زور سے تھپڑ مارا۔ کہ وہ
 لڑھکتی ہوئی بستر کے دو سرے کنارے تک چلی گئی اور خوف زدہ ہو کر اس کو
 دیکھنے لگی۔ فرزند علی لمحہ بھر تک گھورتا رہا۔ پھر جیسے اس کو خود ہی اپنی حالت پر
 ترس آ گیا۔ وہ وحشیوں کی طرح پلٹا اور دیوار پر سرے مارا۔ اور لو اور لو اور لو۔
 وہ دیواروں کی طرح دیوار پر ٹکریں مارتا رہا۔ پیشانی پر سے اس کا سر پھٹ گیا۔ اور
 خون بہتا ہوا اس کے چہرے پر پھیل گیا۔ دھندلی روشنی میں خون سے لتھڑا ہوا
 اس کا چہرہ بے حد خوف ناک نظر آ رہا تھا۔ بچے چیخ کر ایک دوسرے سے
 چمٹ گئے۔ لیکن فرزند علی اس طرح زیادہ دیر تک کھڑا نہ رہ سکا۔ اس کے سر
 کا پینے لگے تھے اور پھر وہ نڈھال ہو کر فرش پر گر کر بے ہوش ہو گیا۔
 بہت دیر بعد اس کی آنکھ کھلی تو اس نے دیکھا کہ کمرے میں گھورا نڈھیرا
 تھا۔ ہر طرف گہرا سکوت تھا۔ اور اس کے سر میں درد ہو رہا تھا۔ اس نے سر
 پر ہاتھ پھیرا تو اس کو محسوس ہوا کہ اس کی پیشانی پر پٹی بندھی ہے۔ وہ دیر تک
 اسی طرح پڑا رہا۔ اس کا ذہن ہر خیال سے خالی ہو چکا تھا اور پیٹ میں آگ
 سی لگ رہی تھی۔

وہ آہستہ سے بستری پر اٹھ کر بیٹھ گیا۔ اس نے اندھیرے میں ہر طرف
 نظریں دوڑائیں۔ مگر اس کو سوائے اس کے کچھ اندازہ نہیں ہوا کہ سب سو رہے
 ہیں۔ وہ چپ چاپ باہر چلا گیا۔

کلب میں سناٹا ہو چکا تھا۔ روشنیوں کی چمکی تھیں۔ دیوار کے سائے میں کچھ
 کتے لڑ رہے تھے۔ وہ آہستہ آہستہ چلتا ہوا وہاں پہنچ گیا۔ کتے اس کو دیکھ کر غرا
 اور بھروہاں سے بھاگ گئے۔

اس کے چاروں طرف کھانوں کی خوشبو ابھر رہی تھی۔ اس نے کئی بار تیز
 تیز سانس بھر کے نتھنوں میں ان کی خوشبو کو محسوس کیا۔
 ایک بار اس نے چاروں طرف چوروں کی طرح دیکھا اور پھر خود ہی مسکرا دیا۔
 بھلا اس وقت اتنی رات گئے یہاں کون آنے لگا۔ اس نے جھک کر روٹی
 کے کچے بچے کھچے ٹکڑے اٹھانے اور ان کو جلدی جلدی کھانے لگا۔

اچانک اس کو کوڑے کے بڑے ٹین کے پاس ایک انسانی سایہ نظر
 آیا وہ گھبرا کر کھڑا ہو گیا۔ اندھیرے میں ایک نسوانی چیخ سنائی دی۔ یہ اس کی بیوی کی
 آواز تھی۔ دونوں لمحہ بھر تک خاموش کھڑے رہے۔ پھر اس نے ایک ٹکڑا اس کی طرف
 بڑھا کر کہا تو کھاؤ مزید رہے۔ بیوی نے چپ چاپ ہاتھ بڑھا کر اس کو لے لیا۔

سیاہ نام

سڑک کے ایک موڑ سے کئی آوارہ کتے نکل کر زور زور سے بھونکنے لگے اس نے جھنجھلا کر کتوں کو موٹی سی گالی دی۔ سامنے نظر ڈالی تو ول وہاں سے رہ گیا۔ ایک سایہ کار کی تیز روشنی میں لہرایا۔ اندھیرے میں ایک دردناک انسانی چیخ ابھری، کارا چانک زور سے اچھلی، اور سڑک کے کنارے لگے ہوئے بجلی کے کھمبے سے جا کر بڑے زور سے ٹکرا گئی۔

یہ سب کچھ آنا فنا ہوا۔ مدانی فوراً ویر تک توہکا بکا سا اسٹرنک پر ت بنا بیٹھا رہا۔ پھر وہ نکل کر کار سے باہر آ گیا۔

سڑک کے نیچوں نیچ کوئی پڑا کراہ رہا تھا۔ وہ سہما ہوا اس کے پاس گیا تاروں کی دھندلی روشنی میں اس نے دیکھا، ایک لمبا چوڑا آدمی اونٹ سے منہ

لیٹا تھا۔ اس کے چاروں طرف خون ہی خون پھیلا تھا۔ دور دور تک کسی انسان کا پتہ نہ تھا۔ ہر طرف گہرا اندھیرا تھا اور میلوں تک پھیلی ہوئی سنسان سڑک، موقع غنیمت تھا۔ ورنہ انہوں نے کپکپاتے ہاتھوں سے اس کو گھسیٹ کر سڑک کے کنارے کیا اور جلدی سے کار کے اندر جا کر اس کو اسٹارٹ کرنے لگا۔ مگر کار اسٹارٹ نہ ہوئی۔

جب وہ ہر کوشش کے باوجود بھی کار اسٹارٹ نہ کر سکا تو مجبوراً اتر کر نیچے آگیا۔ ایک بار وہ پھر ڈرتے ڈرتے خون میں ڈوبے ہوئے آدمی کے پاس گیا۔ اب اس نے کراہنا بند کر دیا اور آنکھیں بند کئے پڑا تھا۔ ورنہ اس کے قریب وحشت زدہ سا کھڑا سوچتا رہا کہ اب کیا کیا جائے۔ کئی بار اس نے سوچا کہ کار چھوڑ کر وہاں سے پیدل ہی بھاگ کھڑا ہو۔ مگر وہ ایسا نہ کر سکا۔ اس لیے کہ کار کی موجودگی اس کے خلاف پورا پورا ثبوت بہم پہنچا سکتی تھی۔

کوئی پندرہ منٹ بعد سڑک پر موٹر کی روشنی جھلکتی نظر آئی۔ ذرا ہی دیر بعد ایک ٹرک کھڑکھڑاتا ہوا اس کے قریب آگیا۔ اس نے اپنے حواس درست کئے۔ آگے بڑھ کر ٹرک کو روک لیا۔ اور ڈرائیور کے قریب جا کر کہنے لگا۔

”اکیڈنٹ ہو گیا ہے مجھ کو فوراً تھانے تک لے چلو“

ٹرک کے اندر ڈرائیور کے ہمراہ ایک آدمی اور بیٹھا تھا۔ دونوں نے باہر
جھانک کر دیکھا۔ ان کے سامنے خون میں لتھڑا ہوا ایک کالا کلوٹا آدمی پڑا
تھا۔ ذرا آگے بڑھ کر ایک موٹر کھڑی تھی جس کا اگلا حصہ ٹوٹ پھوٹ گیا تھا۔
ڈرائیور نے گھبرا کر پوچھا۔

”بڑا زبردست اکیڈنٹ ہوا ہے۔ کیا ایک دم سامنے آ گیا تھا؟“

درانی تیزی سے بولا۔ ”ہائیں کرنے کا وقت نہیں۔ مجھ کو جلدی لے چلو۔“
وہ جھٹ سے ٹرک پر چڑھ گیا اور ٹرک شور کرتا ہوا آگے بڑھ گیا تھا۔
وہاں سے کوئی میل بھر پر تھا۔ درانی ٹرک سے اتر کر سیدھا تھانہ کے اندر چلا گیا۔
رات کی ڈیوٹی پر جو سب انسپکٹر تعینات تھا دو واڑے ہی پر درانی سے اس کی مدد بھیڑ
ہو گئی۔ وہ اس وقت گشت پر جا رہا تھا۔ درانی نے اس کو علیحدہ لے جا کر حادثہ کی
فوجیت بتائی۔ دو سو روپے زبردستی اس کی جیب میں ڈالے اور جیب ذرا اطمینان
ہو گیا تو اس کو لٹے ہوئے ڈیوٹی روم میں پہنچا۔ چھوٹے بھائی کو ٹیلیفون پر ہدایت
کی کہ وہ اسٹیشن وگین لے کر فوراً تھانہ آ جائے۔

اُدھ گھنٹہ کے اندر اندر اسٹیشن وگین تھانہ پر موجود تھی۔ درانی اور سب انسپکٹر
دو کانسٹیبلوں کے ہمراہ اس میں سوار ہو کر موقع واردات کی طرف چل دیئے جب
وہ وہاں پہنچے تو سڑک اسی طرح سنسان پڑی تھی۔ وہ آدمی خاک پر بے سدھ
پڑا تھا۔ سب انسپکٹر نے اس کے جسم کو چھو کر دیکھا۔ ابھی تک وہ زندہ تھا۔ البتہ

بہت سا خون بہہ چکا تھا۔ سب سے پہلا کام یہ کیا گیا کہ زخمی کو اسٹیشن وگین میں ڈال کر اسپتال پہنچایا گیا۔

رات کے پچھلے پہر جب ورنی گھر پہنچا تو بے حد تھکا ہوا تھا۔ اسپتال سے اس کو رپورٹ ملی ہی چکی تھی کہ زخم ہلک نہیں اٹے ہیں البتہ ایک ٹانگ کی ہڈی ٹوٹ کر چکنا چور ہو گئی تھی۔ لہذا وہ اکیڈنٹ سے بے نیاز ہو کر اس وقت صرف یہ سوچ رہا تھا کہ کار کو جو نقصان پہنچا ہے۔ اس کے عوض بیمہ کمپنی سے کس طرح ۵ ہزار کی رقم وصول کی جائے۔ وہ دیر تک بستر پر پڑا اس کے متعلق اسکیم بناتا رہا۔

یہ تو پتہ نہیں کہ پولس کے روزنامے میں حادثہ کی کیا رپورٹ درج کی گئی البتہ بعض اخبارات میں اس اکیڈنٹ کے متعلق جو خبریں شائع ہوئیں۔ ان سے صرف اتنا معلوم ہو سکا کہ اس آدمی کا نام عبداللہ تھا۔ رکشا چلایا کرتا تھا۔ حادثہ کی رات وہ مالک کو رکشا واپس کر کے گھر لوٹ رہا تھا۔ لکسن روڈ کے موڑ پر وہ ایک تیز رفتار کار کی زد میں آ گیا۔ زخم ایسا کاری لگا تھا کہ وہ اسی وقت بے ہوش ہو گیا۔ جب اس کو ہوش آیا تو وہ اسپتال میں تھا۔

عبداللہ ڈیڑھے ماہ تک سرجیکل وارڈ میں پڑا رہا۔ جس روز اس کو اسپتال سے چھٹی ملی تو اس کو وہاں لینے صرف اس کی بیوی آئی تھی۔ کالا کلوتا عبداللہ جس کی ایک ٹانگ کٹ چکی تھی اور جس کی چودہ سالہ لڑکی ایک دوسرے رکشا دار کے

ساتھ فرار ہو گئی تھی۔ اور جواب بیساکھی کے سہارے چل رہا تھا۔ اس کا چوڑا چکلا جسم
کبڑوں کی طرح جھک گیا تھا۔

اب وہ تمام دن کوٹھری میں پڑا کھانا ستارہتا۔ بات بات پر بیوی سے لڑ
پڑتا۔ اس کو بے تحاشا گالیاں دیتا اور مارنے کی دھمکی دیا کرتا۔ اس کا رنگ اور
سیاہ ہو گیا تھا اور اڑھی بڑھ کر بے ترتیب ہو گئی تھی۔ آنکھوں سے ہر وقت
وحشت برسا کرتی۔ اس کا چہرہ روز بروز خوف ناک ہوتا جا رہا تھا۔ ملنے جلنے
والے جو ازراہ ہم دردی کبھی کبھار اس کے پاس آ کر گھڑی دو گھڑی بیٹھ جاتے
تھے۔ اب وہ بھی اس سے کترانے لگے تھے۔

عبداللہ حسین محلہ میں رہتا تھا اس کی آبادی زیادہ تر نچلے طبقہ کے افراد
پر مشتمل تھی۔ بستی میں ہر طرف جھکی ہوئی چھتوں والے نیم پختہ مکانات تھے چند
قدیم وضع کی عمارتیں تھیں۔ جو امتدادِ زمانہ سے کھنڈ بن گئی تھیں۔ درمیان میں
انگریزوں کا پرانا قبرستان تھا۔ جس کے چاروں طرف پختہ چہار دیواری تھی
قبرستان میں ایک اونچی سی لاٹ تھی جس پر سنگِ مرمر کا ایک کتبہ آویزاں تھا
یہ کسی کرنل کی قبر تھی۔ جس کی تمام زندگی میدانِ جنگ میں غنیمت سے لڑتے گزری
تھی۔ مگر اس کی موت خودکشی سے واقع ہوئی تھی۔ محلہ بھر میں مشہور تھا کہ مرنے
کے بعد کرنل بھوت بن گیا ہے۔ اکثر سنان راتوں میں لوگوں نے اس کو
گیلیوں میں منڈلاتے ہوئے دیکھا تھا۔ سب سے زیادہ دل چسپ بات یہ

تھی کہ جب کبھی بھی وہ کسی کو نظر آیا تو اس کی زبان پر ایک ہی سوال ہوتا تھا۔
 ٹوش: "خدا معلوم اس کی اس طلب کا کیا پس منظر تھا۔ البتہ اتنا ضرور ہے کہ جس
 کسی سے بھی اس کی بڈ بھڑ ہوئی اس نے ہمیشہ یہی آواز سنی۔ اور یہ آواز اتنی خوفناک
 ہوتی کہ اچھے بھلے جی دار آدمی کے اوسان خطا ہو جاتے اور وہ سر پر پاؤں رکھ
 کر بھاگتا۔ یہی وجہ تھی کہ قبرستان کے احاطہ کے ساتھ ساتھ جو پتلی سی گلی جاتی
 تھی۔ رات گئے راہ گیر اس سے گزرتے ہوئے ڈرتے تھے۔

اس کے علاوہ محلہ کی دو سری خصوصیت سکینہ بیگم تھیں۔ جن کے شوہر
 لاکھوں روپے کی جائیداد چھوڑ کر مرے تھے۔ صرف ایک لڑکا تھا۔ وہ بھی چند
 سال ہونے کے گھر سے روٹھ کر چلا گیا تھا۔ بات صرف اتنی تھی کہ اس نے ماں
 سے ارہر کی کھچڑی کی فرمائش کی تھی۔ سکینہ بیگم کی اس روز طبیعت کچھ ناساز تھی۔
 باورچی نے کچھ توجہ نہ دی۔ دسترخوان پر کھچڑی نہ پا کر صاحب زادے اس قدر
 برات و ختم ہوئے کہ بغیر کچھ کھانے پئے دسترخوان سے اٹھ گئے اس
 کے بعد اس کو کسی نے نہیں دیکھا۔ البتہ کچھ عرصہ بعد یہ اطلاع ملی کہ وہ
 ٹرین کے حادثہ میں ہلاک ہو گیا۔ اس بات کے کئی عینی گواہ تھے۔ مگر
 سکینہ بیگم کسی طرح اس بات کو ماننے پر رضامند نہیں تھیں۔ اگر کوئی ایسی بات
 کہتا بھی تو اس کے پیچھے ہاتھ دھو کر پڑ جاتیں۔ ایک سانس میں ہزاروں کو
 دے ڈالتیں۔ لہذا سب نے اس حقیقت کا ان سے اظہار ہی کرنا چھوڑ

دیا تھا۔ بلکہ بعض عورتوں نے ان کو ٹھکنا شروع کر دیا۔ وہ اُسے دن کوئی نت
 نیا قضیبہ گڑھ کر لائیں۔ اور ان سے کچھ نہ کچھ ایٹھ کر لے جاتیں۔ ہر تہوار پر وہ اپنے
 بیٹے کا نیا جوڑا سلواتیں، خاندان کی ہر خوب صورت لڑکی کے لیے اپنے بیٹے
 کا پیغام دے دیتیں۔ ڈھونڈ ڈھونڈ کر مشاطائیں بلواتیں اور ان کے ذریعہ بہو
 تلاش کر دیتیں۔ کوئی پوچھتا تو مسکرا کر کہتیں "بس آنے ہی والا ہے۔ ابھی کل ہی
 تو ایک شخص ایسا تھا جس سے اس نے میری خیریت دریافت کروائی ہے۔"
 کبھی کبھی وہ اس کے خط کا بھی حوالہ دیتیں۔ اور پھر مزے لے لے کر خواہ مخواہ
 ایک طول طویل قصہ سنا دیتیں۔ ہر روز وہ اس کے آنے کا انتظار کرتیں۔ ہر
 شام ارہر کی کھجڑی تیار ہوتی اور صبح باسی ہو جاتی جس سے محلہ کے کسی مسکین کا پیٹ
 پل جاتا۔ کئی سال سے یہی سلسلہ چل رہا تھا۔ جب سے عبداللہ ایک ٹانگ
 سے معذور ہوا تھا۔ اس کھجڑی میں سے اس کو بھی حصہ مل جاتا۔ سو برے ہی
 سو برے اس کی بیوی بارہ دری کی ڈیوڑھی پہنچ جاتی اور جب واپس لوٹتی تو
 دونوں میاں بیوی کے لیے ایک وقت کے کھانے کا بندوبست ہو جاتا۔
 عبداللہ کے دن اسی طرح کٹ رہے تھے اتفاق سے اس کی بیوی
 بیمار پڑ گئی۔ طبیعت اچانک کچھ ایسی گڑ بڑ ہوئی کہ چلنے پھرنے سے بھی معذور
 ہو گئی۔ عبداللہ کو متواتر کئی روز فاقہ کرنا پڑا۔ آخر جب کوئی صورت نظر نہ آئی تو
 ایک روز رات گئے اس نے بلیسا کھی سنبھالی اور گھر سے نکل کھڑا ہوا۔ سہرے کا

ہیلینہ تھا۔ آسمان پر بادل گھرے ہوئے تھے بخضب کی سردی پڑ رہی تھی برسات
 ہی سے محلہ میں سناٹا پڑ گیا تھا۔ عبداللہ آہستہ آہستہ چلتا ہوا قبرستان سے
 ملحق تنگ و تاریک گلی میں داخل ہوا تو اس کو میڈیسیٹ کی لائٹن کی دھندلی
 روشنی میں کسی آدمی کا سایہ نظر آیا۔ وہ اسی طرف آ رہا تھا۔ عبداللہ وہیں ٹھہر
 گیا جب وہ قریب آیا تو عبداللہ نے آگے بڑھ کر اپنا ہاتھ اس کے سامنے
 پھیلا دیا۔ وہ آدمی ٹھنک کر رہ گیا۔ اس نے عبداللہ کے چہرے کی جانب
 دیکھا اور ایک بارگی اس کی گھگھی بندھ گئی۔ پھر وہ حلق کے اندر سے زجانے
 کیسی کیسی آوازیں نکالتا ہوا بھاگ کھڑا ہوا۔ گھبراہٹ میں اس کے ہاتھ میں
 دبا ہوا کاغذ کا ایک بندل بھی گر پڑا۔

عبداللہ خود بھی گھبرا گیا۔ لمحہ بھر تک وہ سکتہ کے سے عالمہ میں کھڑا رہا۔
 پھر اس نے بڑھ کر کاغذ کا بندل اٹھایا۔ اس کو کھول کر دیکھا۔ گرم گرم امرتیاں
 تھیں۔ عبداللہ کی باچھیں کھل گئیں۔ فوراً ہی گھر پہنچا۔ دونوں میاں بیوی نے
 مزالے لے کر امرتیاں کھائیں اور اللہ میاں کا لاکھ لاکھ شکر ادا کیا۔

دوسرے روز رات کو عبداللہ پھر گلی میں پہنچا اس وقت کچھ بوندا باندی ہو
 رہی تھی۔ اندھیرا بہت گہرا تھا۔ سردی اور بڑھ گئی تھی۔ وہ دیر تک گلی میں کھڑا
 رہا۔ مگر کوئی بھولے سے بھی اس طرف سے نہیں گزرا۔ سردی کے مارے
 اس کا جسم کپکپا رہا تھا۔ آخر جب وہ مایوس ہو کر واپس لوٹ رہا تھا، تو

اچانک ایک مونگ پھلی بیچنے والا گلی میں داخل ہوا۔ عبداللہ نے اس کے قریب جا کر بجائے ہاتھ پھیلانے کے ناک میں منمنا کر کہا:-

”ذرا ٹھہر جانا بھائی!“

عبداللہ کا ہیبت ناک چہرہ، بھوتوں کا سا لہجہ اور سنان رات۔ اس آدمی پر کچھ ایسا خوف طاری ہوا کہ کئی لمحے تک تو وہ آنکھیں پھاڑے بیچنے کی بے سود کوشش کرتا رہا اور پھر بے ہوش ہو کر وہیں گر پڑا۔ عبداللہ نے اطمینان سے چادر میں سیر سوا سیر مونگ پھلیاں باندھیں اور چپ چاپ گھرا گیا۔ ان دو واقعات سے محلہ بھر میں سنسنی پھیل گئی۔ لوگوں میں چرچا ہونے لگا کہ کرنل کا بھوت اب راہ گیروں کو بہت پریشان کرنے لگا ہے۔ پاس پڑوس کے رہنے والوں پر خاصی وحشت طاری ہو گئی تھی۔ عبداللہ نے اس خوف سے اور بھی فائدہ اٹھایا۔ رات گئے جب راستے سنان پڑ جاتے تو وہ چپ چاپ گلی کے اندھیرے میں دبک کر کھڑا ہو جاتا۔ ادھر کوئی راہ گیر گلی میں داخل ہوا اور وہ اس کی تاک میں لگ گیا۔ قریب آتے ہی وہ بڑی ہیبت ناک آواز میں کہتا: ”مکھن۔ ٹوش۔“ اب اس نے باقاعدہ کرنل کے بھوت کا روپ اختیار کر لیا تھا۔ اور اس کا یہ حشر کارگر بھی ثابت ہوا۔ پہلے وہ صرف کھانے پینے کی چیزوں ہی پر اکتفا کرتا تھا۔ پھر ایسا بھی ہوا کہ اگر آدمی بے ہوش ہو جاتا تو وہ اس کی جیبیں ٹٹول کر ساری نقدی اپنے قبضہ میں کر لیتا۔

محلہ میں کرنل کے بھوت کا چہرچا روز بروز بڑھتا جا رہا تھا۔ لوگوں میں خوف و ہراس زیادہ پھیل گیا تھا۔ ادھر عبداللہ اپنے کام میں اتنا منجھ گیا تھا اور اس کی ہمت اتنی بڑھ گئی تھی کہ اکثر تو وہ چھپ کر آدمی کو دبوچ بھی لیتا تھا کسی کو صرف قہقہہ لگا کر خوف زدہ کر دیتا۔ کسی کی ٹانگ پکڑ کر گھسیٹ لی۔ کسی کا راستہ روک کر کھڑا ہو گیا۔ جیسا موقع ہوتا وہ اسی مناسبت سے اپنا نت نیا حربہ استعمال کرتا۔

پھر ایک ایسا وقت آیا کہ راہ گیروں نے رات کو قبرستان کے پاس والی گلی سے بالکل گزرنا چھوڑ دیا۔ مگر عبداللہ پر اس کا بھی اثر نہ ہوا۔ اس نے گلی سے باہر نکل کر سنان راتوں کے اندھیرے میں راہ گیروں سے اپنا "ٹیکس" وصول کرنا شروع کر دیا۔ یہ سلسلہ بھی ایک مدت تک چلتا رہا۔

محدودے کچھ اس قدر خوف زدہ ہو گئے تھے کہ کسیر شام ہی ہر طرف ہو گا عالم طاری ہو جاتا۔ اور اس ہولناک سناٹے میں عبداللہ اطمینان سے کسی گلی کے نکرے پر دیوار سے لگا ہوا موجود ہوتا۔ اس کا چہرہ اب اور بھی خوف ناک ہو گیا تھا۔ آنکھوں کی وحشت بڑھ گئی تھی۔ اور آواز میں دم توڑتے ہوئے انسان کی سی کڑھکی آگئی تھی۔ وہ دن بھر کو ٹھڑی میں پڑا سویا کرتا اور ایک پہر رات گزرتے ہی کبیل میں اپنے تمام جسم کو لپیٹ کر بیٹا کھی کے سہارے گھر سے باہر آ جاتا اور رات گئے تک سنان گلیوں کے اندھیرے میں ٹسکا

کی تلاش میں مارا مارا چھرتا۔

ابھی دنوں ایک بار ایسا اتفاق ہوا کہ عبداللہ کو کئی روز تک کوئی شکار نہیں مل سکا۔ اس کی بیوی نے سکیٹنگ بیگم کی بارہ دری میں ایک مدت سے آمد و رفت بند کر دی تھی۔ ہذا دونوں کو مسلسل کئی وقت کے فاقے کرنے پڑے۔ اس رات عبداللہ بڑی بے چینی کے عالم میں اندھیری گلیوں میں منڈلا رہا تھا رات ادھی سے زیادہ گزر گئی۔ مگر کوئی بھولا بھٹکا راہ گیر اس کو نہیں ملا۔ اس کی بے چینی اور بڑھ گئی، اس لیے کہ اب رات کی وہ گھڑی قریب آ رہی تھی۔ جب صرف گشت کرنے والے کانسیبلوں کے بھاری بھاری قدموں کی آہٹ سنائی پڑتی اور جن کی نظروں سے بچنے کے لیے اس کو بڑی مشکل کا سامنا کرنا پڑتا۔ آخر جب وہ ناامید ہو گیا تو اس نے ایک نئی تجویز سوچی۔ کئی مکانوں کے دروازوں سے کان لگا کر اس نے اندر کی آہٹ لی اور پھر ایک دروازہ پر جا کر آہستہ سے دستک دی۔ لیکن اس وقت وہ خود بھی خوف سے کانپ رہا تھا۔ اس لیے کہ اس دفعہ وہ بنا حربہ آزما رہا تھا، جو بے حد خطرناک تھا لیکن وہ کرتا بھی کیا۔ اس وقت اس کے علاوہ اور چارہ کار بھی نہ تھا۔

اس نے رک رک کر کئی بار دروازے پر دستک دی اور اوپر بعد کسی نے

اندر سے بلند میں ڈوبی ہوئی آواز میں پوچھا "کون؟" عبداللہ نے آہستہ سے کہا

"دروازہ کھولو۔"

فردا ہی دروازہ کھل گیا۔ کسی نے اندر سے جھانک کر پوچھا: کون ہے
 سامنے آؤ۔“ عبداللہ اندھیرے سے نکل کر ایک دم اس کے سامنے آ گیا
 اور خوف ناک آواز میں بولا۔

”مکھن ٹوش۔“

اس آدمی کی... سٹی گم ہو گئی۔ گلا پھاڑ کر بولا: ”باپ سے باپ۔“

عبداللہ نے اس دفعہ اور بھی بھینانک آواز میں کہا: ”مکھن ٹوش۔“

وہ آدمی ایک بارگی چلانے لگا: ”بھوت، بھوت۔“

اپنے سابقہ تجربے کے پیش نظر عبداللہ کو اب وہاں سے کھسک جانا
 چاہیئے تھا۔ لیکن وہ بڑی دیدہ دلیری کے ساتھ دروازے پر کھڑا رہا۔ اس نے
 سوچا کہ اب تو یہ خوف زدہ ہو ہی چکا ہے۔ ایک وار اور کروں گا۔ تو سالہ
 بے ہوش ہو کر گہری پڑے گا۔ اس نے انتہائی خوف ناک لہجے میں حلق سے
 آواز نکالی۔

”ماکھان ٹوش۔“

اس آدمی پر عبداللہ کی اس خوف ناک آواز کا یہ اثر ہوا کہ وہ اور بھی

وحشت ناک طریقہ پر چلانے لگا۔ کمرے کے اندر کچھ اور لوگ بھی سو رہے

تھے۔ پہلے تو وہ بیدار ہوئے، فوراً دیر سہمے پڑے رہے پھر سب خوف زدہ

ہو کر چیخنے لگے۔

”بھوت۔ بھوت۔“

اتنی بہت سی آوازوں کا شور سن کر عبداللہ بھی گھبرا گیا۔ وہ فوراً ہی دروازہ پر سے ہٹ آیا۔ اور کسی نہ کسی طرح قبرستان کے پاس والی تنگ گلی میں داخل ہو گیا۔ اب اس پاس کے مکانوں میں بھی لوگ جاگ اٹھے تھے۔ کچھ دروازوں سے نکل کر باہر آ گئے تھے۔ کچھ اونچی آوازوں میں بول رہے تھے۔ عبداللہ نے دیکھا۔ گلی کے دونوں سروں پر ملی جلی آوازوں کا شور ابھر رہا تھا۔ آگے جانے کے بجائے وہ اندھیرے میں دیوار سے چمٹ کر کھڑا ہو گیا کئی سیکنڈ تک وہ اسی عالم میں کھڑا رہا۔ اس کا دل زور زور سے دھڑک رہا تھا۔ اچانک کوئی تیزی سے آ کر اس سے ٹکرایا اور پھر ”بھوت۔ بھوت“ کہتا ہوا سر پٹ بھاگا۔ اس کے بعد ایک بارگی بہت سی ملی جلی آوازیں ابھریں۔

عبداللہ سوچ ہی رہا تھا کہ اب کیا کرے۔ اچانک ایک پتھر اس کے دائیں کندھے پر آ کر زور سے لگا۔ یہ ابتدا تھی۔ اس کے بعد تو چاروں طرف سے پتھر آ کر گلی میں گرنے لگے۔ اس کے ساتھ ہی ملی جلی آوازیں آرہی تھیں۔

”گلی میں بھوت ہے۔“

”وہ دیکھو، کچھ نظر تو آرہا ہے۔“

اس کے بعد ”بھوت۔ بھوت“ کا نعرہ پھر بلند ہوا اور پتھروں کی بوچھاڑ ہونے لگی۔ پتھر برابر آ کر اس کے جسم پر لگ رہے تھے اور ایک پتھر تو

اس زور سے اس کے ماتھے پر لگا کہ وہ چکارا کر بیٹھ گیا۔ اسی وقت ایک دوسرا پتھر اس کی کن پٹی پر لگا اور عبد اللہ ٹھہلا ہو کر زمین پر لیٹ گیا۔

قریب ہی ایک بدرو تھا۔ عبد اللہ نے سوچا کہ کسی طرح اگر وہ اس میں داخل ہو جائے تو وہ اس سنگ باری سے بچ جائے گا۔ یہی طے کر کے وہ گھسٹتا ہوا بدرو کی طرف کھسکنے لگا۔ اچانک ایک بڑا سا پتھر اس کے سر پر آ کر گرا اور عبد اللہ جہاں تھا وہیں رہ گیا۔ پھر ایک بارگی وہ گلا پھاڑ کر چیخا۔

”ہائے مرا“

اس کے بعد عبد اللہ کئی بار چیخا، کئی بار اس نے التجائی۔ لیکن دوسری طرف اس قدر شور تھا کہ کوئی لسن کی آواز نہ سن سکا۔ پتھر برابر چلتے رہے۔ لوگ گلا پھاڑ پھاڑ کر چیختے رہے وہ اس وقت کرنل کے بھوت کو سنگ سار کرنے پر تلے ہوئے تھے۔ وہ پاگلوں کی طرح چلا بے اور گلی کے اندر بے تماشہ پتھر برسار رہے تھے۔ رات کے سناٹے میں ان کا شور بڑا خوف ناک معلوم ہو رہا تھا۔

دوسرے دن محلہ والوں نے دیکھا۔ گلی کے بچوں نے بیچ ایک بے حد غلیظ آدمی منہ اوندھاٹے پڑا تھا۔ اس کے چاروں طرف پتھر ہی پتھر بکھرے ہوئے تھے۔ اس کے جسم کے ہر حصہ پر کالا کالا خون بہہ کر جم گیا تھا۔ اس کا چہرہ بدرو کے اندر تھا اور کچھ میں لت پت۔ یہ عبد اللہ تھا جو رات ہی کو مر گیا تھا۔

ہفتہ کی شام

کمرے کا دروازہ کھلتے ہی وہ اندر آگئی۔ پہلے اس نے کمرے کا جائزہ لیا
 پھر والان کی طرف دیکھنے لگی۔ جھٹ پٹا وقت تھا۔ باہر اب اندھیرا پھیل
 چکا تھا۔ آخر اس نے مجھ سے پوچھا۔ ”بھابی ہیں؟“ میں نے جواب دیا۔
 ”جی نہیں وہ اپنے کسی رشتہ دار کے یہاں گئی ہیں۔ کل واپس آئیں گی۔“
 وہ ذرا دیر تک چپ چاپ کھڑی کچھ سوچتی رہی۔ پھر دروازے کی جانب
 مڑتے ہوئے بولی۔ ”اچھی بات ہے۔“ لیکن وہ کمرے سے باہر نہ جاسکی دلیز
 پر ٹھٹک کر رہ گئی۔ اس دفعہ اس نے میری طرف نظریں اٹھا کر دیکھا۔
 ”آج ان کے آنے کا کوئی امکان نہیں؟ ان سے ایک ضروری کام تھا۔“
 میں نے کہا۔ ”نہیں۔ آج وہ نہیں آسکیں گی۔“

لمحہ بھر توقف کرنے کے بعد وہ کہنے لگی۔ آپ اس وقت میرے لیے
 پچاس روپے کا بندوبست کر سکیں گے۔ میں تذبذب میں پڑ گیا۔ روپے تو میرے
 پاس تھے۔ لیکن وہ اپنی ضرورت کے لیے تھے۔ قرض لینے کے لیے نہیں
 تھے۔ میں نے اس کے چہرے کی جانب دیکھا۔ وہاں ایسی کوئی علامت نہیں
 تھی جس کو دیکھ کر ہمدردی یا خدا ترسی کا کوئی جذبہ پیدا ہو سکے۔ وہ صرف خاموشی
 سے کھڑی میرے جواب کا انتظار کر رہی تھی۔ مجھ سے انکار کرتے زمین پڑا۔
 میں نے چپ چاپ اٹھ کر سوٹ کیس کھولا۔ پچاس روپے نکالے اور اس
 کی طرف بڑھا دیئے۔ اس نے روپے لے کر شکر یہ ادا کیا۔ میرے سامنے
 ہی اس نے انگلی سے انگوٹھی اتاری اور سامنے میز پر ڈال دی۔

”اس کو رکھ لیجئے۔ میں ۲۱ تاریخ کو واپس لے جاؤں گی۔“

اس کی یہ حرکت مجھ کو کچھ عجیب سی معلوم ہوئی۔ میں نے کہا: ”اس کی کیا
 ضرورت ہے۔ روپے جب جی چاہے واپس کر دیجئے گا میں نے انگوٹھی اٹھا
 کر اس کی طرف بڑھا دی۔ لیکن وہ اس کو واپس لینے پر آمادہ نہ ہوئی۔ میں نے
 جب زیادہ اصرار کیا تو وہ کہنے لگی۔“

”اچھا تو پھر یہ روپے رکھ لیجئے۔ میں کہیں اور انتظام کر لوں گی۔“

آخر مجھ کو اس کی بات ماننا پڑی۔ حالانکہ اس کی یہ حرکت مجھ کو کچھ

اچھی نہیں لگی۔

وہ جس طرح خاموشی کے ساتھ کمرے میں داخل ہوئی تھی اسی طرح باہر چلی گئی
 میں نے انگوٹھی کو اٹھا کر دیکھا، اچھی خوب صورت وضع کی بنی ہوئی تھی۔ میں نے
 سوچا کہ لڑکی کا مذاق بڑا ستھرا ہے۔ یہ پہلا موقع تھا کہ میری اس سے اس طرح
 بات چیت ہوئی۔ یوں وہ میرے گھر میں اکثر آیا جاتا کرتی تھی۔ میں اس محلہ میں
 ابھی نو وارد ہوں۔ اس لیے پاس پڑوس کے لوگوں کے متعلق میری معلومات
 کچھ زیادہ نہیں ہیں۔ مجھ کو صرف اتنا معلوم ہے کہ سرکاری کوارٹروں کی دوسری
 جانب میدان میں مہاجرین کے پھوس اور کچی مٹی کے جو مکانات بنے ہیں
 انہی مکانوں میں سے کسی میں وہ رہتی تھی۔ اس کے گھر میں کوئی بھی ایسا
 نہیں ہے۔ جس کو مرد کہا جائے۔ ایک چھوٹا بھائی ہے۔ جو مشکل سے
 دس سال کا ہوگا۔ اس کے علاوہ دو چھوٹی بہنیں اور ماں ہے۔ باپ اور بڑا
 بھائی فسادات میں مارے گئے تھے۔ ماں اور بہنیں پر وہ کرتی ہیں۔ شروع
 شروع میں جیب وہ یہاں آئی تھی تو برقعہ پہن کر باہر نکلتی تھی۔ اب کچھ مدت
 سے اس کو اتار کر رکھ دیا تھا۔ گھر بھر کا خرچ یکسے چلتا ہے۔ یہ ایک راز
 ہے کسی کو اس کا علم نہیں۔ اس کی ماں کہتی ہے کہ لاہور میں لڑکی کا ایک ماموں
 رہتا ہے۔ جو روپے پیسے سے ان کی مدد کرتا رہتا ہے مگر آج تک کسی
 ایسے آدمی کو ان کے یہاں نہیں دیکھا گیا۔ یہ باتیں بھی مجھ کو اس طرح معلوم
 ہوئیں کہ میں جس کوارٹر میں رہتا ہوں۔ وہ ایک سرکاری ملازم کے نام الاٹ

ہے۔ تنخواہ میں گزارا نہیں ہوتا۔ لہذا اس نے یہ کوارڈر مجھ کو ۵۴ روپے ماہانہ کرائے پر دے دیا ہے اور خود جھوٹری ڈال کر سلسلے میدان میں رہتا ہے اگر کبھی اسٹیٹ آفس والے آکر تحقیقات کریں تو وہ فوراً کوارڈر پھینک کر اس بات کو ثابت کرے کہ وہ خود ڈال رہتا ہے۔

ذرا دیر بعد میں سگریٹ خریدنے کی غرض سے باہر گیا تو پرویزین اسٹور کے پاس، نیاز صاحب مل گئے۔ وہ میرے پڑوس ہی میں رہتے ہیں۔ کسی دفتر میں ہیڈ کلرک ہیں۔ ادھیڑ عمر کے آدمی ہیں۔ معاشرہ کی اصلاح کے زبردستی عامی ہیں۔ مجاہد میں انہوں نے اصلاح المسلمین کے نام سے ایک انجمن قائم کی ہے۔ ہر اتوار کو باقاعدگی کے ساتھ اس کے جلسے ہوتے ہیں محلے کے بہت سے رہنے والے اس جماعت کے ممبر ہیں۔ ان ہی کے کوارڈر کے ایک حصہ میں انجمن کا دفتر ہے اور اسی میں ایک چھوٹا سا دارالمطالعہ بھی ہے۔ نیاز صاحب انجمن کے صدر بھی ہیں۔ اس علاقہ میں رہنے والے سب ہی ان کی عزت کرتے ہیں۔ اس روز مجھ پر کچھ زیادہ ہربان تھے۔ بڑے سر پرستارہ انداز میں مشورے دیتے رہے۔ سیاست پر وہ بہت کم بات کرتے ہیں۔ (غالباً سرکاری ملازم ہونے کے باعث) البتہ اخلاقی پستی کا ان کو بہت دکھ ہے اس لیے اخلاقیات کا درس دے رہے تھے۔ اچانک وہ مجھ سے پوچھنے لگے۔

”یہ عورت عائشہ، جو نیم کے پیڑ تلے رہتی ہے۔ اس کی آپ سے کب

سے جان پہچان ہے؟

میں نے کہا: "جب سے یہاں آیا ہوں، اسی وقت سے گھر میں آنے
جانے لگی ہے۔"

کہنے لگے: "ویکھئے اس کا اس طرح آپ کے گھر میں آنا جانا مجھ کو قطعی
پسند نہیں۔ وہ بے حد خطرناک ہے اور آپ گھر کے عزت دار آدمی۔
ایسی عورتوں کو زیادہ مزہ لگانا ٹھیک نہیں۔"

اگرچہ عائشہ میں مجھ کو خطرناک ہونے کی اب تک کوئی علامت نظر
نہیں آئی لیکن میں فوراً کمزور طبیعت کا آدمی ہوں۔ لہذا میں نے ان کی ہاں
میں ہاں ملا دی۔ آپ کا خیال بالکل درست ہے۔ میں خود بھی اس کو اچھا
نہیں سمجھتا۔ کہنے لگے۔

"اچھا سمجھنے سے کام نہیں چلے گا۔ آپ فوراً گھر میں تاکید کر دیں اور
اس کا آنا جانا بالکل بند کر دیں۔ میں نے تو سنا ہے کہ وہ جراثیم پیشہ لوگوں
سے ملی ہوئی ہے۔ اسی طرح گھروں کے اندر جا جا کر ٹوہ لگاتی ہے۔ اور پھر
چوری کروا دیتی ہے۔ جب سے یہاں آ کر رہنے لگی ہے کئی کواڑوں میں
نقب زنی اور چوری کی وارداتیں ہو چکی ہیں۔"

میں نے چہرے پر زبردستی حیرت کے آثار پیدا کرتے ہوئے کہا۔
"اچھا! تو یہ اتنی خطرناک لڑکی ہے۔ مجھ کو تو کبھی خیال بھی نہ تھا۔"

وہ فوراً بولے۔ "اسی لیے تو میں نے عرض کیا کہ اس کا آنا جانا بند کر دیجئے۔
 آپ خود غور کیجئے کہ گھر میں کوئی مرد موجود نہیں۔ چار پانچ آدمیوں کا کنبہ ہے۔
 آخر سب کا خرچ کس طرح چلتا ہے۔ پھر یہ دیکھئے کہ خود کس ٹھاطفہ سے رہتی
 ہے۔ کوئی دیکھے تو یہی کہے کہ کسی بڑے گھرانے کی عورت ہے؟"

ان کی یہ بات البتہ قابل غور تھی کہ عائشہ رہتی بڑی سچ و سچ سے تھی جلدی
 وضع کے ترشے ہوئے بال۔ صاف ستھرا، سلیقہ سے سلا ہوا لباس، چہرے
 پر ہلکا سا میک اپ، خاصی طرح دار لڑکی تھی۔ اس کے سامنے محلہ کے کلرکوں
 کی بیویاں، منہ بسورتی ہوتی معلوم ہوتی تھیں۔

نیاز صاحب میرے دروازے تک باتیں کرتے کرتے آگئے۔ وہ
 برابر عائشہ کی برائیاں کرتے رہے۔ اس کو ہر طرح خطرناک ثابت کرنے کی
 کوشش کرتے رہے۔ لیکن ایک بات میں نے غور کی وہ یہ کہ وہ اس کا
 تذکرہ لڑکی کے بجائے بار بار عورت کہہ کر کرتے تھے (عائشہ کا سن ان
 کی بڑی بیٹی سے زیادہ نہ ہو گا)۔

بہر حال عائشہ کا خطرناک ہونا میرے لیے ایک انکشاف ضرور تھا۔
 اس کے بعد اس کے متعلق اور بھی بہت سے انکشافات ہوئے۔

مجھ کو جلد ہی یہ اندازہ ہو گیا کہ کو اڑوں میں رہنے والے عائشہ کے متعلق
 بڑی خراب رائے رکھتے ہیں۔ لیکن اس قدر ملامت کرنے کے باوجود ہر شخص

اس کے ذکر میں دل چسپی کا اظہار ضرور کرتا ہے۔ مگر عائشہ کے بارے میں ہر ایک کی جداگانہ رائے ہے۔ مثلاً یہ کہ فدا احمد جس کا کوارٹر بالکل میری دیوار سے ملحق ہے۔ اس کا خیال ہے کہ اس کا ذریعہ بلیک میلنگ ہے۔ اس سلسلہ میں دو شہر کے ایک لیڈر کا نام لیتا ہے دم از کم میرے لیے کسی ایسے نام کا اظہار کسی طرح بھی خطرے سے خالی نہیں) اس کا کہنا ہے کہ ایک زمانہ میں عائشہ کی ان سے آشنائی تھی۔ پھر آپس میں ان بن ہو گئی۔ لیڈر کچھ اس طرح اس پر فریفتہ تھے کہ انہوں نے دل کے ہاتھوں مجبور ہو کر اس کو کتنے ہی عاشقانہ خطوط لکھ ڈالے۔ یہ خط ابھی تک عائشہ کے پاس موجود ہیں اب تو کسی اور لڑکی میں دل چسپی لے رہے ہیں۔ لیکن یہ خطوں کی دھمکی دے کر ان سے کچھ نہ کچھ رقم اینٹھ لاتی ہے۔ فدا احمد کے بیان میں کس قدر صداقت ہے اس کو دہری بہتر سمجھ سکتا ہے یا عائشہ جانتی ہے۔ البتہ میں فدا احمد کے متعلق عرف اسی قدر جانتا ہوں کہ وہ ٹائپسٹ ہے۔ معمولی تنخواہ ملتی ہے۔ کنبہ بڑا ہے۔ اس لیے دفتر کے اوقات کے علاوہ کچھ پارٹ ٹائم بزنس بھی کرتا ہے یہ مکانوں کو پگڑی دے کر اٹھانے کا کاروبار ہے۔ اس ولالی سے اس کی آپ تک اتنی آمدنی ہو چکی ہے کہ وہ ایک پلاٹ لے کر اس پر مکان بنوانے کے متعلق منصوبہ بنا رہا ہے۔

لیکن صفدر خاں جو فدا احمد ہی کے دفتر میں کام کرتا ہے۔ وہ تمہیں کھا کھا

کہتا ہے کہ عائشہ الفنسٹن اسٹریٹ کی ایک دکان پر سیلز گرل سے۔
 اس نے خود اس کو دکان پر کام کرنے دیکھا ہے۔ بلکہ ایک اُدھ بار اس سے
 کچھ سامان بھی خرید کر لایا ہے۔ فدا احمد کی بات سے اس کو صرف اختلاف
 ہی نہیں ہے۔ بلکہ کبھی کبھی تو جھنجھلا کر اس کو گالیاں تک دے جاتا ہے۔ وہ
 عائشہ کی حمایت میں اکثر محلہ والوں سے بھی لڑ چکا ہے۔ بلکہ ایک بار تو اس
 نے مجھ کو اپنے اعتماد میں لیتے ہوئے یہاں تک کہہ دیا کہ یہ سب لوگ عائشہ
 سے اس لیے جھلتے ہیں کہ وہ کسی کو منہ نہیں لگاتی۔ شروع شروع میں جب وہ
 .. یہاں آئی تھی تو ہر شخص اس کے خاندان سے ہم دروی جتا رہا تھا۔ خود نیاز صاحب
 نے انجمن اصلاح المسلمین اسی غرض سے بنائی تھی پہلے اس کا نام اصلاح مہاجرین
 تھا۔ جس کے ذریعہ نیاز صاحب نے محلہ سے چندہ جمع کیا۔ دفتر کے لیے
 اپنا کمرہ دیا۔ عائشہ کو انہوں نے شعبہ خواتین کا سیکرٹری چنا تھا۔ ان دنوں
 ان کے گھر میں عائشہ کی آمد و رفت بہت زیادہ تھی۔ پھر نہ جانے کیوں وہ
 اس سے یک بارگی ناراض ہو گئے۔ اور اس کے ساتھ ہی مہاجرین کی امداد کی
 تحریک بھی ختم ہو گئی اور انجمن اصلاح مہاجرین کے بجائے ان کے کوارٹریہ
 اصلاح المسلمین کا بورڈ نظر آنے لگا۔ پہلے وہ اس کو بے حد سمجھدار اور پاک باز
 کہتے تھے۔ اب اُدھر اور خطرناک بناتے ہیں۔ صفدر خاں سب کچھ اس
 لیے کہتا ہے کہ ایک تو خود اس کی بہن کسی دفتر میں ٹائپسٹ ہے۔ علاوہ

اس کے وہ بھی جانتا ہے کہ وہ جس طرح عائشہ کے لیے سب کو برا بھلا کہتا رہتا ہے۔ اس کی اطلاع کسی نہ کسی طرح اس تک پہنچ جاتی ہے۔ اس طرح وہ اس کی ہم دردی حاصل کر رہا تھا۔

صفدر خاں کی طرح عائشہ کا ایک اور بھی ہمدر ہے۔ اس کو یہ کہتے ہیں کوئی عار نہیں کہ وہ اس کو بہن کی طرح سمجھتا ہے۔ یہ پسندیدہ قدر منحنی جسم کا ایک کلرک ہے۔ انوارہ عائشہ کے متعلق اس کا بیان سب سے مختلف ہے وہ کہتا ہے کہ عائشہ بے حد نیک اور محنتی ہے۔ بے چاری لاوارث لڑکی ہے جن دنوں وہ یہاں آئی تھی۔ سارا خاندان فاقوں پر فاقے کر رہا تھا۔ آخر اس نے اپنے ایک دوست کے ذریعہ اس کو ایک غیر ملکی فرم میں ملازمت دلوا دی۔ اس کا کام صرف اس قدر ہے کہ وہ گھر گھر جا کر یہ تحقیقات کرتی ہے کہ لوگ کون سا ٹوتھ پلیٹ استعمال کرتے ہیں۔ اس مقصد کے لیے اس کے پاس ایک سوال نامہ ہے جس کے ذریعہ وہ معلومات حاصل کرتی ہے اس طرح کہیں یہ جانتا چاہتی ہے کہ پاکستان میں ٹوتھ پلیٹ کی کتنی کھپت ہے تاکہ وہ اس کے مطابق حکومت سے یہ مطالبہ کرے کہ اس کو زیادہ مال امپورٹ کرنے کی اجازت دی جائے۔ لیکن انوارہ صفدر خاں کی طرح عائشہ کے لیے خم ٹھونک کر لڑنے نہیں آتا۔ وہ ایک خاموش کارکن کی طرح اس کی بہبودی کا خواہاں ہے۔ یہ سوں کے واقعہ کے بعد میر انجیل ہے کہ انوارہ بھی اپنی رائے

بدل دے گا۔ وہ ہوا یہ کہ جس بس سے میں دفتر جا رہا تھا۔ اس میں انوار بھی اگلی سیٹ پر بیٹھا تھا۔ صدر کے قریب ایک بس اسٹینڈ پر عائشہ بھی بس میں سوار ہو گئی۔ کنڈیکٹر جب ٹکٹ لینے آیا تو انوار نے عائشہ کا ٹکٹ بھی خرید لیا لیکن ذرا دیر بعد جب کنڈیکٹر دوسری عورتوں سے ٹکٹ کے پیسے لینے لگا تو عائشہ نے بھی پیسے نکال کے دیئے۔ کنڈیکٹر نے پیسے واپس کرتے ہوئے کہا آپ کا ٹکٹ پیسے لیا جا چکا ہے۔ عائشہ نے مڑ کر انوار کی طرف دیکھا اور چھینچلا کر کنڈیکٹر سے بولی "نہیں میں اپنا ٹکٹ خود لوں گی" میں نے دیکھا انوار کا چہرہ اس سخت سے سفید پڑ گیا تو اخیریت یہ ہوئی کہ اس نے مجھ کو نہیں دیکھا اور نہ وہ اور خبیث ہوتا۔ عائشہ نے جو کچھ اس سلسلے میں کیا وہ درست تھا یا غلط۔ اور انوار نے جو حرکت کی تھی وہ کس جذبہ کے تحت تھی یہاں اس سے بحث نہیں۔ البتہ اتنا ضرور ہے کہ ٹوٹھ پلیٹ کی کھپت کے اعداد و شمار اٹھا کرنے کے سلسلہ میں اس نے عائشہ کی جس ملازمت کا ذکر کیا تھا وہ تھی خوب۔ کچھ انوکھی بھی اور حیرت انگیز بھی۔

لیکن اس سے بھی زیادہ دل چسپ بات جس نے بیان کی وہ شخص خود بھی بڑا عجیب و غریب ہے۔ میں اس کو آرٹسٹ کہوں تو بے جا نہ ہو گا۔ لاکھ وہ اس بات پر ٹھہرے کہ اس کو اٹلکچوئل سمجھا جائے۔ حال ان کا یہ ہے کہ سیاست پر بات کریں تو سیاست دان، فلسفہ پر بات کریں تو فلسفی، سائنس

کی بات کریں تو سائنس دان۔ غرضیکہ وہ اچھا خاصہ تجربیدی فن کا نمونہ ہے
 کہ آپ جس عنوان سے چاہیں اس کو یاد کریں۔ اس کی شخصیت پر کوئی اثر
 نہیں پڑتا۔ وہ اپنے پائپ کاکش لگا کر لوگوں کو اس طرح مرعوب کرنے کی
 کوشش کرتا ہے کہ جیسے ابھی عقیدت سے ان لوگوں کے سر جھک جائیں
 گے۔ لیکن دن بھر فائیلوں سے الجھنے والے دفتری قسم کے لوگ اس سے
 ذرا بھی مرعوب نہیں ہوتے۔ وہ اس کو انٹلکچور مل کے بجائے الو کا پٹھ سمجھتے
 ہیں۔ یہی بے چارے کے ساتھ ٹریجڈی ہے۔ سابقہ اس کا پاکستانیوں سے
 ہے جو پس ماندہ قوم کہلانے میں فخر محسوس کرتے ہیں) اور رکھ رکھاؤ فرانس
 کے آرٹسٹوں کا سا ہے جہاں زین العابدین کی بھینس (ایک تصویر) کی دم میں
 ندا نہیں بلکہ بتی باندھ کر تصویر کو مکمل کیا جاتا ہے۔ بہر حال ایک دن مجھ کو آرٹسٹ
 مل گیا۔ بڑی اونچی اونچی باتیں کر رہا تھا کہ اتنے میں عائشہ آتی نظر آئی۔ آرٹسٹ نے
 مجھ کو روک لیا۔ کہنے لگا میں اس لڑکی کا مطالعہ کرنا چاہتا ہوں۔ صاحب اس کی چال
 میں کیا روہم ہے۔ مجھ کو اس طرح راستہ میں کھڑے ہو کر دیکھنا بڑا معیوب لگا۔ پھر
 مصیبت یہ تھی۔ کہ ابھی اس نے چال میں روہم دیکھا تھا۔ کہیں آرٹسٹ موڈ میں
 سرتال نہ دینا شروع کر دے۔ وہ ٹھہری تیز طبیعت کی لڑکی۔ آرٹسٹ تو سرتال ہی
 دیتا رہ جاتا۔ اور وہ ان کو تگنی کا ناچ شروع کر دیتی۔ خیریت یہ ہوئی کہ وہ اپنی حد سے
 آگے نہ بڑھا۔ جب وہ چلی گئی تو مجھ سے مخاطب ہو کر کہنے لگا۔ بڑا پر فلک ماہل

ہے۔ اس ملک میں کسی چیز کی قدر نہیں۔ بھلا غور تو کیجئے کہ کسی آرٹسٹ کا ماڈل اور اس کو تختہ مشق بنایا جائے کاروباری مقاصد کے لیے۔ یہ بات میری سمجھ میں پوری طرح نہیں آئی۔ میں نے پوچھا۔

”کاروباری مقاصد سے آپ کا کیا مطلب ہے؟“

وہ سنسنے لگا۔ ”اوہو، آپ غلط سمجھے۔ میں اس کے چال چلن کے متعلق کوئی بات نہیں کر رہا تھا۔ غالباً آپ کو علم نہیں، یہ لڑکی ایک ایڈورٹائزنگ فرم میں کام کرتی ہے۔ وہاں اس کو ماڈل بنا کر شہرت تیار کرنے جاتے ہیں یہی جو آپ نے لائف بوائے صابن اور ڈالڈا کے دیکھے ہیں۔ اس بے چاری کو کبھی ماں، کبھی بیوی اور کبھی نوکرانی کے روپ میں سلیسٹی کی غرض سے پیش کیا جاتا ہے۔“ اس کی بات پر میں چونک پڑا۔ یہ ماڈل کی بھی خوب رہی۔

محلہ میں اسی طرح لوگ قیاس آرائیاں کیا کرتے۔ لیکن عائشہ سب سے بے نیاز، خاموشی سے سب کے سامنے سے گزر جاتی ماس آن بان سے کہ سب دیکھتے رہ جاتے۔ لیکن میں نے غور کیا کہ اس پر لعنت ملامت کرنے والوں میں اور اس کے خلاف اسکینڈل تیار کرنے والوں میں ایوب سب سے پیش پیش ہے۔ بظاہر وہ بڑا منس مکھ اور زندہ دل آدمی معلوم ہوتا ہے بہت اچھا لباس پہنتا ہے۔ بہترین سگریٹ پیتا ہے۔ اور عام طور پر وکٹوریہ اور ٹیکسی میں آتا ہے۔ حالانکہ وہ بھی محض ایک کلرک ہے لیکن لوگ کہتے ہیں کہ اس کی

سسرال والے بڑے مال دار آدمی ہیں۔ اس کی بیوی وہیں رہتی ہے۔ اور وہ خود کو ارٹ میں تنہا ہوتا ہے۔ صنفدر خاں جو مسکانوں کی ولالی کرتا تھا۔ اس نے کہا بھی کہ کو ارٹ کا ادھا ہی حصہ کرایہ پرے دو۔ مگر وہ قطعی راضی نہ ہوا۔ اکثر ایسا ہوتا کہ کئی کئی روز تک اس کے کو ارٹ میں تالا پڑا رہتا یا کبھی کبھار اس کا کوئی دوست وہاں آ کر ٹھہر جاتا۔ اس کی بیوی ہفتہ میں ایک ادھ بار وہاں ضرور آتی تھی۔ مگر وہ بھی رات بھر کے لیے۔ یوں ایوب اچھا آدمی معلوم ہوتا ہے جب کبھی مل جاتا تو بڑی خندہ پیشانی سے پیش آتا۔ لیکن جہاں عالشہ کا ذکر آیا۔ اور اس نے اس کی مٹی پلید کر کے رکھ دی۔ بات بات پر وہ اس کو آوارہ اور زندی کے نام سے یاد کرتا۔

لیکن ان تمام باتوں کے باوجود نہ تو میں عالشہ کو خطرناک اور آوارہ سمجھ سکا۔ اور نہ اس کے پاک باز اور نجیب الطرفین ہونے پر یقین آیا۔ اتنی بات ضرور ہے کہ وہ مجھ کو بھی کچھ عجیب و غریب سی لڑکی معلوم ہوئی۔ اس روز بھی کچھ ایسا اتفاق ہوا۔ میں گھر میں تنہا تھا کہ وہ آگئی۔ آتے ہی اس نے ۵ روپے نکالے اور میری طرف بڑھا دینے میں نے روپے لے کر تھکافاً ایک ادھ جملہ کہا۔ اور غور سے اس کی جانب دیکھا۔ بظاہر وہ کسی طرح بھی عجیب و غریب نہیں معلوم ہوتی تھی۔ عام لڑکیوں کی طرح بات کرنے میں وہ حجاب محسوس کر رہی تھی۔ بلکہ تنہا ہونے کے خیال سے کچھ گھبراٹی ہوئی بھی معلوم ہوئی

تھی۔ میں بات کرنے کے موڈ میں تھا۔ لیکن اس نے ایسا موقع ہی نہیں دیا۔

”انگوٹھی واپس دینے کا؟“

میں چپ چاپ اٹھا اور انگوٹھی نکال کر اس کے حوالے کر دی۔ اس نے شکریہ

ادا کیا اور فوراً لوٹ گئی۔ میں نے غور کیا کہ اس روز ۲۱ تاریخ ہی تھی۔

ان ہی دنوں کا ذکر ہے کہ ایک روز جب میں دفتر سے لوٹا تو میں نے

دیکھا کہ وہ میری بیوی سے سنسن سنسن کر باتیں کر رہی تھی۔ باتیں کچھ گھریلو پریشان

اور مہنگائی کے متعلق تھیں۔ میں نے اس سے یوں ہی پوچھ لیا۔

”یہ تو بتائیے کیا آپ کسی دفتر میں ملازم ہیں؟“

وہ کچھ گھبھرا سی گئی۔ پھر اس نے خفیف ہونے کے انداز میں کہا ”دفتر

میں کام کرنے کے قابل ہوتی تو پھر بات ہی کیا تھی۔ ہمارے ابا نے ہمیں اتنی

تسلیم ہی کب دی۔“ اس کے بعد وہ خاموش ہو گئی۔ میں دراصل جو بات پوچھنا

چاہتا تھا وہ اب بھی نہ کہہ سکا تھا۔ آخر میں نے اس کا بھی اظہار کر دیا۔ تو آخر

یہ آپ لوگوں کا خرچ کس طرح چلتا ہے؟“ اس دفعہ وہ مسکرا دی۔ ”آج میرے

متعلق آپ اتنی بہت سی باتیں کیوں جاننے کے لئے پریشان ہیں۔ خیریت

تو ہے۔“ میں کچھ کھسیا سا ہو گیا۔

”یوں ہی۔ میرا خیال ہے۔ اس میں کوئی بری بات تو نہیں۔“

وہ بتانے لگی۔ ”پہلے ہم لوگ جب یہاں آنے تھے۔ تو ہمارے ایک

ماموں تھے۔ وہ کچھ نہ کچھ مدد کر دیا کرتے تھے۔ پھر انہوں نے بھی ہاتھ کھینچ لیا۔ وہ کچھ اور اس ہو گئی۔ آج کل کے زمانہ میں کون کسی کی مدد کرتا ہے۔ آخر جب بہت برے دن آگئے تو اماں نے یہ کیا کہ وہ پاس پڑوس سے کچھ کپڑے لے آئیں۔ ہم سب بہنیں مل کر سی ڈالتیں۔ کچھ عرصہ تک اسی طرح کام چلتا رہا۔ اب میں نے یہ کیا ہے کہ کوٹھیوں اور بنگلوں میں جا کر خود سلائی کے آرڈر لے آتی ہوں۔ بہت سی عورتیں دزربوں کو ناپ دیتے ہوئے شرماتی ہیں۔ اس لیے ہم کو اچھا خاصا کام مل جاتا ہے۔ مشینیں خریدنے کے لئے کچھ روپے ہو جائیں تو میں باقاعدہ مدزی خانہ کھول دوں گی۔ اس نے بڑی سادگی سے ساری بات کہی تھی جس پر شبہ کرنے کا سوال ہی پیدا نہ ہوتا تھا۔

بات آئی گئی ہو گئی۔ عائشہ کی آمد و رفت اسی طرح میرے گھر میں جاری رہی۔ لوگوں کی مخالفت کے باوجود میں نے اس سے ایک لفظ نہیں کہا۔ پھر اس کے بعد محلہ میں بہت سی تباہیاں ہو گئیں۔ فدا احمد کی شادی ہو گئی۔ وہ اب زیادہ تر گھر ہی میں رہتا۔ عائشہ کی حمایت میں لوگوں سے اب گھنے کا اس کو موقع ہی نہیں ملتا تھا۔ آرٹسٹ قسم کا نوجوان اٹھلکچوٹل سے اچانک بیمہ کمپنی کا ایجنٹ بن گیا۔ نیاز صاحب کے متعلق لوگوں میں چرچے شروع ہو گئے تھے کہ انجمن نے جو فنڈ مہاجرین کے لیے اکٹھا کیا تھا۔ عرصہ سے اس کا کوئی حساب کتاب نہیں ملا۔ بلکہ یہاں تک کہا جا رہا تھا کہ اس رقم سے نہ

نے اپنے منجھلے لڑکے کو جوتوں کی دکان کھلوادی تھی۔ جس کو اس نے کچھ پیس
 کو رس میں اور کچھ بالا خانوں پر نچھاور کر دیا تھا۔ لیکن یہ ساری باتیں وہ بی بی
 زبان سے کہی جا رہی تھیں۔ پھر ایک روز ات گئے محلہ بھر میں کھلبلی مچ
 گئی۔ پولس نے صفدر خان کے گھر پر چھا پر مار کر کچھ جواریوں کو گرفتار کر لیا
 تھا۔ صفدر خان پولس کی حراست میں کھڑا اپنی بے گناہی کا یقین دلا رہا تھا
 عائشہ کی جانب سے لوگوں کی توجہ سہٹ کر اب ان ہنگاموں پر لگ گئی
 تھی۔ ہر طرف انہی کا چپ چا تھا۔ عائشہ جو پہلے بڑے اہتمام سے نکلتی تھی
 اب اس میں بھی بڑا فرق آ گیا تھا۔ اب نہ اس کی چال میں وہ ان بان تھی اور
 نہ چہرے پر وہ آب و تاب۔ جس سے صاف معلوم ہوتا تھا کہ دوکانوں پر
 کھڑے ہوئے لوگ اس کے متعلق جو گفتگو کیا کرتے تھے۔ اس کو اس کا
 پورا پورا احساس تھا۔ لیکن اب وہ نکلتی تو کوئی نوٹس نہ لیتا۔ اس کو دیکھ کر
 مختصر سے بازار میں اس کے سرے سے اس سرے تک لوگوں میں کوئی کھلبلی نہ مچتی۔
 اچانک وہ بالکل غائب ہو گئی۔ لوگوں میں پھر اس کا چرچا شروع ہو گیا
 کوئی پندرہ بیس روز بعد وہ نظر آئی۔ تو بہت کمزور معلوم ہو رہی تھی۔ چہرے
 پر کمزوری تھی اور جسم مرجھایا ہوا سا لگتا تھا۔ اب اس کے گھر میں ایک بچے
 رونے کی آواز بھی سنائی پڑتی تھی۔ ایوب نے جو ہمیشہ اس کے خلاف کچھ نہ
 کچھ کہا کرتا تھا۔ اب کی بڑے دعویٰ سے کہا: "دیکھئے میں نہ کہتا تھا کہ یہ سالی

ایک نمبر سرفراز ہے۔ اسپتال میں پچھلے دنوں کے لیے گئی تھی۔ اب تو اس کو گود میں لے کر بھی نکلتی ہے۔ یہ بات اس نے غلط بھی نہیں کہی۔ میں نے خود دیکھا کہ وہ ایک ننھے سے بچے کو گود میں لے کر غالباً ڈاکٹر کے یہاں جایا کرتی تھی۔ ایک دفعہ پھر مجھ کو اپنی رائے تبدیل کرنا پڑی۔

کچھ عرصہ بعد کا ذکر ہے کہ ایک روز رات کے وقت اس کا چھوٹا بھائی آیا۔ کہنے لگا۔ "باہی نے بلایا ہے۔" میں نے طبیعت خراب ہونے کا بہانہ کر دیا۔ ذرا دیر بعد پھر آیا۔ کہنے لگا کہ کھڑے کھڑے ایک بات سن کر چلے جائیے گا۔ بادل نخواستہ مجھ کو جانا پڑا۔ اس کے گھر جانے کا یہ میرا پہلا اتفاق تھا یہ سٹی کی بنی ہوئی دیواروں کا گھر وندا تھا۔ پرانے ٹین اور پھوس کی چھت تھی۔ اندر جا کر میں نے دیکھا کہ آگے والے دروازے کے پیچھے ایک کوٹھڑی تھی۔ مجھ کو دیکھتے ہی اس نے کہا۔ "آہنر آپ آگئے۔" میں نے جواب دیا۔

"پہلے یہ بتائیے خیریت تو ہے۔"

وہ کہنے لگی۔ "آپ سے ذرا کام تھا۔ بات میں بعد کو کروں گی۔ آپ چائے پی لیمٹے۔" رات کے دس بجے چائے پینے کا کوئی موقع و محل نہیں تھا۔ میں سوچ ہی رہا تھا کہ کیا جواب دوں کہ وہ جھٹ سے بول پڑی۔ اچھا یہ بتائے کہ آپ سگریٹ کون سی پیتے ہیں۔ پھر میرے جواب کا انتظار کئے بغیر وہ اپنے بھائی سے کہنے لگی۔

”دیکھو اماں سے پیسے لے کر سگریٹ لے آؤ۔ کہنا جو سب سے بڑھیا
 سگریٹ ہو وہی دینا۔“ اس نے مرٹ کر میری طرف دیکھا۔ قینچی کا سگریٹ اچھا
 رہے گا نا۔ اور پھر اس نے اسی کو لانے کے لیے کہہ دیا۔ مجھ کو بڑھیا
 سگریٹ کے اس انتخاب پر کچھ مہنسی سی معلوم ہوئی۔ میں نے منع بھی کیا لیکن
 اس نے سگریٹ منگو ہی لی۔ فوراً دیر بعد چائے آگئی۔ اس کے ساتھ سستے
 قسم کے بسکٹ بھی تھے۔ میں پیٹ کا یو نہیں مرین ہوں۔ بسکٹ دیکھ کر روح
 فنا ہو گئی۔ مگر اس نے اتنا اصرار کیا کہ ان کو بھی برداشت کرنا پڑا۔ میں چائے
 پیتا رہا۔ اور برابر سوچتا رہا کہ جاڑوں کی اس سردی میں بیٹنی پارٹی کس تقریب
 میں کی جا رہی ہے۔ اسی اثناء میں کوٹھڑی کے اندر سے بچے کے رونے کی آواز
 سنائی دی۔ وہ کہنے لگی۔

”اماں اس کو دودھ پلا دیجئے۔ میں نے شیشی میں دودھ گرم کر کے گھر
 دیا ہے۔“

لیکن بچہ برابر روتا رہا۔ عائشہ کی ماں اس کو چمکارتی رہی۔ پھر بڑبڑانے
 لگی۔ ”خواہ مخواہ کی میرے سر صیبت ڈال دی ہے۔ کم بخت کسی طرح چپ ہی نہیں
 ہوتا۔“ وہ جھٹ سے بولی۔ ”اے ہے، اماں اتنی سی معصوم جان کو ایسے نہ کہو۔“
 وہ جل کر کہنے لگی۔

”تو پھر تو تم خود ہی سنبھالو۔ میرے بس کا روگ نہیں۔“

عائشہ نے جلدی سے جا کر اس کو گود میں اٹھایا۔ اور کندھے سے لگا کر والان میں ہٹنے لگی۔

میں نے چائے پی کر کہا: "اچھا اب بتائیے کہ کیا بات ہے؟"

کہنے لگی: "ابھی بتاتی ہوں۔ ذرا یہ نتھا سو جائے۔"

وہ پھر چپ چاپ ہٹنے لگی۔ میں خاموش بیٹھا قلعی کے بڑھیا سگریٹ

پیتا رہا۔ اتنے میں اس کے بھائی نے آکر کہا۔ باجی رکشا نہیں ملی۔ بس اسٹینڈ

پر بھی نہیں ہے۔ وہ آہستہ سے بولی: "اچھا اب تم اپنے بستر پر جا کر لیٹ جاؤ۔"

پھر مجھ سے کہنے لگی: "مجھے کو ایک جگہ جانا ہے۔ اگر آپ میرے ساتھ

چل سکیں تو بڑی مہربانی ہوگی۔" اس نے بڑی عاجزی سے کہا تھا میں بہت

سی بدگمانیوں کے باوجود انکار نہ کر سکا۔ اس نے کوٹھڑی کے اندر جا کر ایک

کبسل اڑھا۔ اور بچہ کو اس کے اندر دبا کر بولی: "میرے ساتھ آئیے۔" میں

چپ چاپ اس کے ساتھ ہوا۔

باہر کھرا دھند لکھ پھیلا ہوا تھا۔ سردی اب اور بڑھ گئی تھی۔ اس وقت

گیارہ بجے کا وقت ہوگا۔ محلہ پر بالکل سناٹا چھایا ہوا تھا۔ کوارٹروں کے اندر

رشتنیاں بچھ چکی تھیں۔ مجھ کو خوف سا معلوم ہو رہا تھا۔ اس لیے کہ یہ ڈاکٹر کے

یہاں جانے کا وقت نہیں تھا۔ پتہ نہیں وہ اس وقت کہاں جا رہی تھی جب

تک کوارٹروں کا سلسلہ جاری رہا۔ وہ مجھ سے دودھور چلتی رہی۔ سڑک پر پہنچ کر وہ

میرے قریب آگئی۔ ہم دونوں گرجا گھر کی جانب جانے والی اندھیری سڑک پر مڑ گئے۔ کچھ دور ہم دونوں یہی سردی سے ٹھٹھرتے ہوئے چلتے رہے آخر گرجا گھر کا پھاٹک آگیا۔ وہاں پہنچ کر وہ ٹھہر گئی۔ راستہ بھر اس نے مجھ سے کوئی بات نہیں کی تھی۔ اس عرصہ میں پہلی بار اس نے مجھ سے صرف اتنا کہا: "آئیے اندر آ جائیے" اور وہ پھاٹک کھول کر احاطہ میں داخل ہو گئی۔ میں... بھی پیچھے پیچھے ہوا۔

گرجا گھر تک جانے والے راستہ پر بھری بھی تھی۔ جو ہمارے قدموں کے نیچے رگڑ کر آواز پیدا کر رہی تھی۔ کہیں ذرا بھی آہٹ ہوتی تو دل دھڑک اٹھتا کہ ابھی اندھیرے سے نکل کر کوئی سامنے آ جائے گا۔

ہم دونوں اسی طرح سہمے ہوئے چلتے رہے۔ آخر گرجا گھر کے قریب پہنچ کر اس نے مجھ سے کہا: "آپ یہاں مدحتوں تلے ٹھہر جائیے میں ابھی آتی ہوں"۔ میں نے غور کیا کہ اس کی آواز کپ کپا رہی تھی۔

گرجا گھر کے بڑے ہال میں ابھی تک روشنی ہو رہی تھی۔ البتہ سب مددازے بند تھے۔ صرف ایک دروازہ کھلا تھا۔ وہ آہستہ آہستہ چلتی ہوئی ہال کے اندر چلی گئی۔ میں بدحواس سا اسی جانب تک رہا تھا۔ ذرا دیر بعد گرجا گھر کے اندر گھنٹیاں بجنے کی آواز سنائی دی۔ میں اور خوف زدہ ہو گیا۔ اسی وقت عاتقہ مدوازہ سے نکل کر تیزی کے ساتھ میرے پاس آگئی۔ گھبراہٹ

میں وہ مجھ سے ٹکرا گئی۔ اس کا جسم بری طرح کانپ رہا تھا۔ اس نے تھر تھرتی ہوئی آواز میں کہا: "آئیے چلیں" اور وہ تیز تیز قدم سے چلنے لگی۔ میں بھی اسی رفتار سے چلنے لگا۔ پھاٹک کے قریب پہنچ کر میں نے سنا کہ گر جا گھر کے اندر کسی ننھے سے بچے کے رونے کی آواز گونج رہی تھی۔

جب ہم باہر نکل کر سڑک پر آگئے تو میں نے پوچھا: "کیا تم نے بچے کو وہیں چھوڑ دیا؟"

اس نے مختصر سا جواب دیا: "ہاں! تھوڑی دوز تک ہم پھر خاموش چلتے رہے۔ آخر جب گر جا گھر دور ہو گیا تو میں نے پھر دریافت کیا۔
"تم نے اس کو وہاں کیوں چھوڑ دیا؟"

وہ آہستہ سے بولی: "اس کے علاوہ اور کرتی بھی کیا؟"

مجھ کو اس بات پر بڑی جھنجھلاہٹ معلوم ہوئی: "تم کو اس طرح ننھے سے بچہ کو چھوڑتے ہوئے کچھ دکھ نہیں ہوا؟" وہ چلتے چلتے ہنسنے لگا۔
پھر اس نے بھرائی ہوئی آواز میں کہا: "مجھ کو سچ بچ بڑا دکھ ہے۔" اندھیرے کی وجہ سے میں اس کو دیکھ نہیں سکا۔ میرا خیال ہے کہ وہ رو رہی تھی۔ لیکن مجھ کو نہ تو اس پر ترس ہی آیا اور نہ اب جھنجھلاہٹ معلوم ہو رہی تھی۔ آخر میں نے اس سے پھر کہا: "آخر تم نے اپنے بچہ کو اس طرح گر جا گھر میں کیوں ڈال دیا؟"

”میرا بچہ؟“ اس دفعہ اس کی آواز صاف تھی۔ اور لہجہ میں استعجاب تھا۔
 ”تمہارا نہیں تو پھر کس کا بچہ تھا؟“

وہ آہستہ سے بولی۔ ”اسی لیے تو میں نے اس کو وہاں چھوڑ دیا۔“ لمحہ
 بھر رک کر اس نے کہا۔ ”آپ میری بات کا یقین کریں گے۔ اور اگر آپ
 یقین نہ بھی کریں تو کیا ہوتا ہے۔ میں کس کس کو یقین دلاتی پھروں گی کہ وہ
 بچہ نہیں تھا۔ میری ناک میں گوشت بڑھ گیا تھا۔ اس کا آپریشن کرانے کے
 لیے اسپتال میں داخل ہو گئی تھی۔ وہیں ایک عورت کے بچہ ہوا تھا۔ وہ
 بہت بیمار تھی۔ آخر بے چاری مر گئی۔ میں نے بڑی کوشش کر کے اس کو
 لے لیا تھا۔ آپ نے اس کو دیکھا نہیں۔ بڑا خوب صورت بچہ تھا۔ ہائے
 اب میں اس کو کیسے دیکھ سکوں گی۔ کتنی محنت سے اس کو حاصل کیا تھا
 اور کس طرح چوروں کی طرح جا کر جا گھر کے جھوٹے میں ڈال کر بھاگی ہوں۔
 مڑ کر دیکھا بھی نہیں۔“ میں چپ چاپ سنتا رہا اور وہ بڑے جذباتی انداز
 میں کہتی رہی۔ ”میں نے جب اس کو جھوٹے میں ڈالا تو وہ اس میں پڑا ہوا
 کیسا اچھا لگا۔ پھر میں نے گھنٹی بجانے کی زنجیر کو کھینچنے کے لیے پکڑا تو
 اللہ قسم ایک بار توجی چاہا کہ زنجیر چھوڑ کر اس کو اٹھا کر بھاگ آؤں۔ مگر پھر
 وہی مصیبت دھری تھی۔ خدا کرے یہ سب لوگ مر جائیں۔ جنہوں نے
 اس کو مجھ سے جدا کر دیا۔“ اور وہ پھوٹ پھوٹ کر رونے لگی۔

مجھے معلوم نہیں کہ اس کی باتوں میں کتنی سچائی تھی۔ مگر اتنا ضرور ہے کہ اس وقت مجھ کو اس کی باتوں پر پورا پورا یقین آ گیا تھا۔ راستے بھر وہ سسکیاں بھرتی میرے ساتھ ساتھ چلتی رہی۔ میں نے اس سے پھر کچھ نہیں پوچھا۔

اس رات مجھ کو دیر تک نیند نہیں آئی۔ یکایک دروازے پر کسی نے دستک دی میں نے دروازہ کھول کر دیکھا۔ یہ منیر تھا۔ میں نے گھبرا کر پوچھا۔ خیریت تو ہے۔ وہ سننے لگا۔ اماں سب خیریت ہی ہے۔ یہ بتاؤ کہ تمہارے پاس کچھ سگریٹ تو نہیں ہوں گے۔ میں نے حیرت زدہ ہو کر کہا۔

”اتنی رات گئے تم اپنے گھر سے کہاں سگریٹ ہی مانگنے آئے تھے۔ کچھ تمہارا دماغ تو خراب نہیں ہو گیا؟“

وہ کہنے لگا۔ ”گھر سے کہاں آ رہا ہوں۔ آج تو تمہارے قریب ہی ہوں۔“

میں نے کہا۔ ”وہ کیوں؟“

کہنے لگا۔ ”کچھ ایسی ہی بات ہے۔ آج کچھ اپنا پروگرام ہے۔ پہلے سگریٹ نکالو۔ میرے پاس ختم ہو گئے ہیں۔ پھر تم کو دکھاؤں گا کہ کیا فرسٹ کلاس لونڈیا ہے۔“ وہ ادباًش طبع لوگوں کی طرح باتیں کر رہا تھا۔ میں نے مکرے کے اندازے جا کر سگریٹ کا پیکیٹ اٹھایا اور لا کر اس کو دے دیا۔ وہ چلتے چلتے کہنے لگا۔

”جی چاہے تو چلے آنارات کو، کچھ تمہارا بھی بھلا ہو جانے گا۔ یہیں ۵۳ نمبر

کو آؤ میں۔“

میں چونک پڑا۔ یہ تو ایوب کا کوارٹر تھا۔ میں نے اس کو روک کر سرگوشی کے سے انداز میں کہا۔ "اس میں تو ایوب رہتا ہے۔" وہ کہنے لگا۔ "ہاں ہی رہتا ہے۔ کیوں اس میں تعجب کی کون سی بات؟" میں نے کہا۔ "بھئی وہ تو بڑا بھلا آدمی ہے۔"

"بھلا آدمی ہے؟" وہ ہنسنے لگا۔ "تم بھی بس یونہی ہے۔ اتنے عرصہ سے یہاں رہتے ہو تم کو یہ بھی پتہ نہیں کہ وہ سالانہ کیا کام کرتا ہے۔ نوکری تو وہ صرف اس کوارٹر کے لیے کئے ہوئے ہے۔ پیسے تو زیادہ چارج کرتا ہے مگر ہوٹل سے زیادہ محفوظ جگہ ہے۔"

میں نے زیادہ پوچھنا مناسب نہ سمجھا اس لیے کہ اگر بیوی نے یہ باتیں سن لیں تو خواہ مخواہ کے لیے بد مزگی پیدا ہو جانے کا ڈر تھا۔

یہ ہفتہ کی شام تھی۔ میں نے سوچا کہ آج سیکنڈ شو سینما دیکھوں گا۔ اسی اثنا میں نیاز صاحب کا پیغام ملا کہ میں ان سے فوراً مل لوں۔ ان کے گھر گیا تو دیکھا کہ بہت سے لوگ اکٹھا ہیں۔ معلوم ہوا کہ انجمن کا کوئی ہنگامی جلسہ ہے۔ اس دن کچھ زیادہ لوگ موجود تھے۔ یہ میں نے اس لیے کہا کہ اس سے قبل جیب مجھ کو صفدر خاں یہاں زبردستی کھینچ کر لایا تھا۔ اس روز بہت تھوڑے لوگ تھے۔ بہر حال تھوڑی دیر بعد جلسہ کی کارروائی شروع ہو گئی۔ بات صرف اتنی تھی کہ کلکٹر کو ایک درخواست بھیجنے کی تجویز تھی جس میں یہ مطالبہ کیا جائے گا

تھا کہ عائشہ ایک ادارہ قسم کی عورت ہے جس سے محلہ کے نوجوانوں کے اخلاق
 بگڑنے کا اندیشہ ہے۔ یہ شریف لوگوں کی بستی ہے۔ یہاں سے ایسی بد معاش
 عورت کو فوراً نکالا جائے۔ ایوب نے تقریر کرنے کے سے انداز میں دیر تک
 اخلاق پر باتیں کیں۔ نیکی اور گناہ پر بحث کی۔ اور آخر میں محلہ کے اندر عائشہ کی
 موجودگی پر زبردست احتجاج کیا۔ اس کے بعد نیاز نے ایک ٹائپ شدہ
 درخواست نکالی۔ جو پہلے ہی سے تیار رکھی تھی۔ سب سے اس پر دستخط کرنے
 کے لیے کہا گیا۔ میرا ارادہ تھا کہ میں وہاں سے کھسک جاؤں یا پھر دستخط کرنے
 سے انکار کر دوں۔ لیکن میں پہلے ہی عرض کر چکا ہوں کہ میں کمزور طبیعت کا
 آدمی ہوں لہذا میں کچھ بھی نہ کر سکا اور چپ چاپ درخواست پر دستخط
 کر کے چلا آیا۔

سیلنا پہنچا تو معلوم ہوا کہ کھیل شروع ہو چکا تھا۔ کچھ دیر تک بازاروں
 میں ٹہلتا رہا۔ اور جب میں واپس آیا تو میں نے دیکھا کہ مہاجرین کی جھونپڑوں
 سے عورتوں کے زور زور سے روتے کی آواز آرہی تھی اور وہاں محلہ بھر جمع تھا
 میں بھی وہاں پہنچ گیا۔ سب لوگ عائشہ کے گھر کے سامنے ہجوم کی صورت
 میں کھڑے تھے۔ اندر اس کی بہنیں رو رہی تھیں۔ بھائی سسکیاں بھر کر
 ماں کو گھر کے اندر کھینچ کر لے جانے کی کوشش کر رہا تھا۔ وہ نہ رو رہی تھی
 نہ چیخ رہی تھی۔ ایک ایک کا ہاتھ پکڑ کر کہہ رہی تھی۔

”ذرا ان لڑکیوں کو چل کر سمجھاؤ۔ بھلا میری بچی کہیں مر سکتی ہے؟“
 ارے مراد خاں! کہیں عائشہ بھی مر سکتی ہے۔ وہ تو فیروز کے لیے
 جوتا لے کر ابھی آتی ہوگی۔“

”آخر تم لوگ یہاں کیوں کھڑے ہو۔ مجھ کو اس طرح گھور کیوں ہے ہو۔ ابھی
 عائشہ کو آنے دو۔ وہ تم سب کو ڈانٹ کر بھگا دے گی۔ میرے گھٹنوں کے
 درو کے لیے بازار سے انجکشن لینے گئی ہے۔ ابھی آتی ہوگی۔ بس ابھی۔“ وہ
 اس طرح باتیں کر رہی تھی اور لوگ سرگوشیاں کر رہے تھے کہ بے چاری بڑھیا
 کا دماغ خراب ہو گیا ہے۔ بیجوم کے بیچ میں ایک کاسٹیل کھڑا تھا جو ہسپتال
 سے یہ اطلاع لے کر آیا تھا کہ عائشہ ایک تیز رفتار موٹر سے زخمی ہو کر
 اسپتال پہنچتے پہنچتے حتم ہو گئی۔

اس کے ہاتھ میں ایک تھیلا تھا جس کے اندر سے عائشہ کی دیوانی
 ماں نے ایک ایک چیز نکال کر زمین پر بکھرا دی تھی۔ اس میں جوتے کا ایک
 ڈبر تھا۔ انجکشن تھے۔ کچھ کپڑے اور سلائی کا سامان تھا۔ سب لوگ دم بخور تھے
 سارا محلہ تماشائیوں کی طرح وہاں اکٹھا تھا۔ مجھ سے یہ تماشہ نہیں دیکھا گیا اس
 لیے میں وہاں سے سیدھا گھرا گیا۔

چاند کا داغ

کوٹھی کے اندر اچانک اچھی خاصی کھلی پڑ گئی۔ سارے ملازم سر اسی گئی کے عالم میں ادھر ادھر بھاگ دوڑ رہے تھے۔ کوٹھی کا چپہ چپہ چھان مارا۔ مگر روشنی کا کہیں نشان تک نہ ملا۔ مردان شاہ زخمی شیر کی طرح بھرا ہوا خواب گاہ کے دروازہ پر کھڑا بیٹھ رہا تھا۔

”کہاں گئی حرام زادی۔ آج اس کی کھال کھینچ ڈالوں گا۔“
 لیکن حرام زادی اپنی کھال سمیت ایسی رنوچکر ہوئی کہ مردان شاہ صرف ابابیل کے پر کی سی گھنٹی موچھیں پھیر پھیر اتار رہ گیا۔ بڑی تفتیش کے بعد اتنا معلوم ہو سکا کہ روشنی کسرِ شام ہی سے غائب ہے۔ اس کے ساتھ ہی ابابیل کے ننھے سائیس داؤ کا بھی کہیں پتہ نہیں تھا۔ مردان شاہ اور بچہ گیا سب دم بخود

تھے ہر سال اور پریشاں۔ صرف مردان شاہ کی گرج دار اور رات کے سناٹے
میں دھاڑ رہی تھی۔ اس کی دونوں بیویوں نے اپنے اپنے کمروں کے دروازے
اندر سے بند کر لیے تھے اور سمی ہوئی گم سُم بلبھی تھیں کہ جانے اب کیا ہونے
والا ہے!

آخر نوکروں کی ایک ٹولی کو دوڑایا گیا۔ انہوں نے بستی کے ایک ایک
گھر کی "خاندان" لے ڈالی۔ جن لوگوں سے داؤد کا میل جول تھا ان پر جوتے
بھی پڑے۔ ہاتھ پاؤں باندھ کر اٹا لٹکایا گیا۔ مرغابنا کہ پتھر کی سل رکھ دی
گئی۔ مگر سب بے سرو۔ نتیجہ کچھ بھی نہ نکلا۔ ایک مزارع نے صرف اتنا بتایا
کہ بستی کے نکلنے پر داؤد نظر آیا تھا۔ اس کے ساتھ کوئی عورت بھی تھی جس
کا جسم چادر میں چھپا ہوا تھا۔ تھبٹ پٹے کا وقت تھا۔ اس لیے وہ اس کو
پہچان نہ سکا۔ دونوں تیز تیز قدموں سے جا رہے تھے۔

اس بات کی اطلاع فوراً مردان شاہ کو پہنچائی گئی۔ اس نے اسی وقت
اپنے کام دار کو طلب کیا اور اس کے لیے یہ حکم صادر کیا کہ جس طرح بنے
وہ دونوں کو لے کر آئے۔

کام دار بھگت نے جیب نکلوائی۔ اپنے ہمراہ پانچ لکھیم شیمیم جو ان لے آئے اور
جیب پر جا بیٹھا۔ سب کے پاس بندوبست تھیں۔ اور وہ شکاریوں کی طرح
چاق و چوبند نظر آ رہے تھے۔

اَنّا فانا جیب کا انجن گھر گھڑایا اور وہ ہچکولے کھاتی ہوئی پتھر پٹی سڑک پر روانہ ہو گئی۔ مردان شاہ دریچہ پر کھڑا جیب کو جاتے ہوئے دیکھتا رہا۔ آہستہ آہستہ وہ... نظروں سے اوجھل ہو گئی۔ مردان شاہ وہاں دیر تک کھڑا رہا۔ پھر بھل قدموں سے چلتا ہوا، اپنے کمرے میں جا کر بستر پر دراز ہو گیا۔

البتہ کوٹھی کے اندر سب لوگ جاگ رہے تھے۔ ان کو جیب کے آنے کا انتظار تھا جو جستی سے باہر نکل کر ریت کے ٹیلوں پر ڈگمگاتی ہوئی تیزی سے دوڑ رہی تھی۔ ہر طرف اجلی چاندنی بکھری ہوئی تھی۔ اور ریت کے فہرے جگ جگ کرتے جھلک رہے تھے۔ اس روشنی میں جیب کا بے ڈول سایہ اونچے نیچے ٹیلوں پر دوڑ رہا تھا۔

بھم نے جستی سے ایک کھوجی کو بھی اپنے ہمراہ جیب میں بٹھایا تھا وہ قدموں کے نشان دیکھ دیکھ کر ڈرا بیور کو ہدایتیں دے رہا تھا۔ اس طرح انہوں نے دس بارہ میل کا راستہ طے کر لیا۔ دُور دور تک کہیں انسان کا نام و نشان نہ تھا۔ تن و دوق صحرا میں صرف ریت کے ٹیلے سر اٹھائے خاموش کھڑے تھے۔ ہوا میں خنکی تھی اور ہلکی ہلکی تھر تھراہٹ با

قدموں کے نشان ریت پر ایک جگہ جا کر ختم ہو گئے۔ وہاں ریت کا ایک بہت اونچا ٹیلہ تھا۔ جیب کو اس پر چڑھایا تو وہ الٹے الٹے بچی اور بالوں کے اندر دھنس کر رہ گئی۔ اسی وقت بندوق چلنے کی آواز خاموشی

کے سینے کو چیرتی ہوئی اچھری اور گولی سنسناتی ہوئی جیب کے پاس سے گزرتی گئی۔ اچھی وہ سمجھنے بھی نہیں پائے تھے کہ دوسری گولی جیب کے نشیبنہ کو توڑتی ہوئی گزر گئی۔

وہ سب جلدی سے کود کر جیب کی اڑ میں، ریت پر لیت گئے جن کے پاس بندوبست تھیں۔ انہوں نے ادا کی سیدھ پر نشانہ لے کر بندوبست چلانا شروع کر دیں۔ نصف گھنٹہ تک دونوں طرف سے گولی چلتی رہی۔ جھمبہ جو اسے معرکے اکثر آزما چکا تھا۔ اس نے سوچا کہ اس طرح تو جیب کے ٹکڑے اڑ جائیں گے۔ اس لیے کہ دوسری طرف کی تمام گولیاں اسی پر آ کر لگ رہی تھیں۔ وہ ریت پر گھسٹتا ہوا ٹیلے کے دوسری جانب چلنے لگا۔ ایک گولی اس کے سر پر سے سنسناتی ہوئی گزر گئی۔ وہ دم سا دھسے لمحہ پھرتک اسی عالم میں پڑا رہا۔ اس نے ایک بار پھر سر اٹھارے ٹیلے کے نشیب میں اس کو ایک سایہ لرزتا ہوا نظر آیا اس نے ایک دم اس پر گولی چلا دی۔ اس کے ساتھ ہی کوئی زور سے چھینا اور دوسری طرف سے گولیاں برسنا بند ہو گئیں۔

جھمبہ جس وقت وہاں پہنچا تو داؤد ختم ہو چکا تھا۔ گولی اس کی کنپٹی پر لگی تھی چمکتی ہوئی ریت پر خون کا بڑا سا... دھبہ بن گیا تھا۔ روشنی خوف سے کانپ رہی تھی۔ جھمبہ کو شبہ تھا کہ وہاں کسی آدمی ہوں گے۔ لیکن وہاں صرف وہی وزن تھے۔ داؤد کا ہاتھ اچھی تک بندوق پر تھا۔ اس کی پھٹی پھٹی آنکھیں روشنی کی

جانب اٹھی ہوئی تھیں۔ جھیمرنے داؤد کے منہ پر ایک لات جمائی۔ روشنی کا ہاتھ پکڑا اور ریت پر گھسیٹتا ہوا جیب کی طرف چل دیا۔ داؤد کی لاش وہیں ریت پر پڑی رہی۔ اس کی آنکھیں ابھی تک کسی کو تلاش کر رہی تھیں۔

تاروں کی چھاؤں میں جیب سستی کے اندر داخل ہوئی۔ ابھی ڈرائیور نے جیب کو لا کر کوٹھی کے سامنے کھڑا ہی کیا تھا کہ مروان شاہ کی آنکھ کھل گئی۔ دریچہ پر اس کا خوف ناک چہرہ نظر آیا۔ اس نے گرج کر پوچھا۔

”لے آئے حرام زادی کو!“

جھمبر نے ”حرام زادی“ کو جیب سے دھکیل کر سامنے کھڑا کر دیا۔ مروان شاہ

نے ایک بھاری بھر کم گالی دے کر دریافت کیا۔

”اور وہ کہاں ہے نک حرام؟“

جھمبر اپنی پوری کارگزاری سنانے لگا۔ مروان شاہ نے پوری روواؤنی

اعد تیزی سے بولا۔

”تہہ خانے میں لے جاؤ۔“

فورا اس کے حکم کی تعمیل کی گئی۔

کئی منٹ بعد جب وہ اس نیم روشن کمرے میں پہنچا تو اس نے دیکھا

کالسی کا پرانا لمبپ جل رہا تھا۔ اس کی دھندلی روشنی میں روشنی ماورزاو برہمنہ

کھڑی تھی۔ اس کے جسم پر کوئی کپڑا نہیں تھا۔ دو آدمی اس کے بازو مضبوطی سے

تھامے کھڑے تھے۔ مکرے کے اندر دھندلی دھندلی روشنی پھیلی ہوئی تھی۔ سیلی ہوئی دیواروں سے بڑی تیز بوا رہی تھی۔ مروان شاہ اس پر اسرار مکرے کے دروازے پر ٹھہر کر لمحہ بھر تک روشنی کو دیکھتا رہا۔ اس نے ایک بار نظر اٹھا کر اس کو دیکھا اور سر جھکا لیا۔ اس کے بال چہرے پر کبھرے ہوئے تھے اور آنکھیں خوف زدہ نظر آ رہی تھیں۔

مروان شاہ نے پوچھا۔ "سب ٹھیک ہے؟"

بھمبر بولا۔ "ہاں سائیں، سب ٹھیک ہے!"

مروان شاہ نے قریب جا کر کہا۔ "لاؤ۔" فوراً ہی ایک شخص دھکتا ہوا لوہے کا ٹکڑا لیے ہوئے مکرے کے اندر داخل ہوا اور اس کو مروان شاہ کی طرف بڑھا دیا۔ مروان شاہ نے اس کا دستہ منجھال کر سرخ سرخ لوہے کو بچا اور روشنی کے بال پکڑ کر اس کا چہرہ اپنے قریب کیا۔ وہ زخمی پرندے کی طرح دونوں آدمیوں کی گرفت میں پھیر پھرانے لگی۔ مروان شاہ نے لوہے کا گرم گرم حصہ اس کے رخسار پر زور سے جما دیا۔

روشنی بڑی دردناک آواز میں چیخی۔ مروان شاہ نے جب ہاتھ اٹھایا تو اس نے دیکھا۔ روشنی کے داہنے گال پر روپے کے برابر گول سیاہ نشان ابھرایا تھا۔ وہ چیختے چیختے نڈھال ہو گئی تھی۔

اس نے لوہے کا ٹکڑا دوسرے آدمی کو دے دیا۔ کچھ دیر بعد وہ پھر

اس کے ہاتھ میں آگیا۔ اس کا ایک سرا انکارہ کی طرح دہک رہا تھا۔ روشنی
اس کو دیکھتے ہی چمکنے لگی۔

اس دفعہ مردان شاہ نے لوہے کا دہکتا ہوا سرا اس کے نرم نرم اجلے
سیسنے کے بیچوں بیچ جما دیا۔ چرچر اسٹ کی آواز ابھری۔ اور کھال جلنے کی بو
نیم تار یک کمرے میں پھیل گئی۔ روشنی بری طرح چمک رہی تھی۔ اس کا جسم پسینے
میں کرا بڑھ گیا تھا۔ چہرہ سیاہ پڑ گیا اور گال کے ساتھ ساتھ اس کے
سینے پر بھی ایک گہرا سرخ نشان ابھرا آیا تھا۔

اس کے بعد روشنی کو چھوڑ دیا گیا۔ وہ دونوں ہاتھوں سے اپنا چہرہ چھپا
کر زمین پر بیٹھ گئی۔ یہ تیرھویں لڑکی تھی جس کے جسم کو مردان شاہ نے زخمی
لوہے سے داغا تھا۔

دن نکلنے سے پہلے ہی روشنی کو کوٹھی سے باہر نکال دیا گیا۔ ہمیشہ ایسا
ہی ہوتا تھا۔ اسی وقت سے مردان شاہ کے لیے دوسری خاص خادمہ کے
لیے تلاش شروع ہو گئی۔

شام کو ایک لڑکی پیش کی گئی۔ علی پیر دلال جو لڑکیوں کا بہت بڑا مہنتی
تھا۔ وہ بھی وہاں موجود تھا۔ وہ اس کے پانچ ہزار مانگ رہا تھا۔ مردان شاہ کو
لڑکی پسند نہ آئی۔ اس کو لڑکی کے شانے بڑے سگڑے سگڑے معلوم ہو
رہے تھے۔ یوں ناک نقشہ اس کا اچھا تھا۔ صندلی رنگ تھا اور آنکھیں

جھل مل جھل مل جھلکتی تھیں۔ گھنٹہ بھر بعد کار میں دوسری لڑکی لائی گئی۔ اس کے لیے علی پیر نے ۷ ہزار طلب کئے۔ یہ بھی نامنتظر کر دی گئی۔ اس کی گردن ضرورت سے زیادہ لمبی تھی۔

کئی لڑکیاں دیکھنے کے بعد جو لڑکی مروان شاہ کو پسند آئی اس کا مول دس ہزار میں ہوا۔ علی پیر کو اسی وقت پوری قیمت دی گئی۔ اور لڑکی کو کوٹھی کی بوڑھی خادماؤں کے سپرد کر دیا گیا کہ وہ اس کو بنا سنوار کے تیار کر دیں۔ مروان شاہ کو یہ لڑکی بہت پسند آئی۔ وہ بے حد شرمیلی اور خاموش تھی۔ کوٹھی کے دوسرے ملازموں سے اس نے زیادہ میل جول نہ بڑھایا۔ مروان شاہ کی دونوں بیویاں خواہ مخواہ اس سے لڑ جھگڑا پڑتیں۔ اس کے بال پکڑ کر... پٹتیں۔ مگر اس نے کبھی ان کی شکایت نہیں کی۔ ہر نئی لڑکی کی آمد پر کوٹھی کے اندر جو ہنگامہ کھڑا ہو جاتا تھا۔ وہ اس دفعہ نہ ہوا۔

اس کا نام تو دوہل تھا۔ مگر مروان شاہ اس کو بتلی کہا کرتا تھا۔ مگر اس میں بتلی کی کوئی خاصیت نہیں تھی۔ بتلی سے زیادہ وہ کبوتری معلوم ہوتی تھی۔ ہر وقت سمجھی سمجھی شرمائی شرمائی اس نے کبھی یہ بتایا کہ وہ کہاں سے آئی ہے، نہ اپنے گھر بار کا کوئی پتہ نشان دیا۔ پرانی ملازماؤں نے اس کو بہت بہت کہہ دیا مگر وہ ہر بار خاموش ہو جاتی۔ اس کو کوٹھی میں رہتے ہوئے لگ بھگ ایک سال ہو گیا، نہ تو اس کے متعلق کوئی افواہ مشہور ہوئی اور نہ اس نے مروان شاہ

کو کبھی شک و شبہ کا موقعہ دیا۔ وہ ایک سدھے ہوئے جانور کی طرح اس کے اشاروں پر چلتی تھی۔ لیکن مردان شاہ نہ معلوم کیوں بات بات پر اس سے ناراض ہو جاتا، گالیاں دیتا، مازنا مگر اس نے کبھی بغاوت نہ کی۔ نہ کبھی وہ پور کو مردان شاہ کے بھتیجوں کے کمرے میں دیکھی گئی۔ نہ کبھی رات کے وقت اصطبل کے پاس منڈلاتی نظر آئی۔

مردان شاہ روز بروز اس سے بیزار ہوتا جا رہا تھا۔ اس کی سمجھ میں خود بھی اس کی کوئی وجہ نہ آئی۔ ایک روز رات گئے وہ خواب گاہ میں مردان شاہ کے پاستلی کی جانب بیٹھی ہوئی اس کے تلوے کسہلا رہی تھی۔ مردان شاہ کو اس روز نیند نہیں آ رہی تھی۔ برابر الجھن بڑھتی جا رہی تھی۔ آخر اس نے پانگھلوں کی طرح آنکھیں پھاڑ کر وہ بل کی طرف دیکھا اور اس زور سے اس کے لات ماری کہ وہ نیچے فرش پر گر پڑی۔ مردان شاہ چیخ کر بولا:

”باہر نکل جا حرام زاوی!“

لیکن وہ اسی طرح فرش پر دم بخود پڑی رہی۔ آخر مردان شاہ خود اس کے پاس آیا۔ اور اس کا ہاتھ پکڑ کر کھسیٹتا ہوا دروازے تک لے گیا۔ اور کمرے سے باہر وکیل کر بولا:

”یہاں اب آئی تو تیری ٹانگیں توڑ دوں گا!“

اس کے بعد وہ بستر پر آ کر دراز ہو گیا۔ نیند اب اور بھی زیادہ اڑ چکی

تھی۔ وہ رات بھر... پڑا کر نہیں بدلتا رہا۔ دو بل پھر واپس نہ آئی۔ حالانکہ اس کو یقین تھا کہ وہ آئے گی ضرور۔ مگر اس کا اندازہ غلط نکلا۔ اس بات پر اس کو اور بھی غصہ آیا۔ رات کے پچھلے پہر وہ کمرے سے نکل کر باہر آیا۔ کوٹھی میں ہر طرف سناٹا چھایا ہوا تھا۔ اس نے کوٹھی کا ایک چکر لگایا۔ مگر وہاں کوئی بھی نظر نہ آیا۔ پھر وہ ٹہلتا ہوا اس طرف چل دیا۔ جہاں کوٹھی کے ملازم رہتے تھے۔ ایک دیوار کے پاس اس کو اندھیرے میں کسی کا سایہ نظر آیا۔ مگر جب وہاں پہنچا تو کوئی تیزی سے چلتا ہوا اس کے قریب سے گزر گیا۔ البتہ دو بل وہاں کھڑی تھی۔

مروان شاہ نے اپنے چوڑے چوڑے ہاتھوں میں اس کی گردن دوپوچی اور اس کو دھکیلتا ہوا اس کمرے میں لے گیا جس کی دیواریں کسبلی ہو تھیں۔ اور جہاں تیز بوری ہوئی تھی۔ اس نے کانسی کا وہ بھدا سا لمپ روشن کیا۔ جس کو اس کمرے کے بجائے میوزیم میں ہونا چاہیے تھا۔ اس نے دروازہ بند کیا۔ دو بل کے سارے کپڑے اتارے۔ اور لمپ کی روشنی میں لوہے کا خم دار ٹکڑا گرم کرنے لگا۔ وہ چپ چاپ کھڑی سب کچھ دیکھتی رہی جب لوہا کھنکھنے لگا تو مروان شاہ نے اس کے بال پکڑ کر چہرہ کو سامنے کیا اس نے ذرا بھی مزاحمت نہ کی۔ سہمی ہوئی کھڑی رہی۔ البتہ جب اس نے دو بل کے رخسار پر دیکھا ہوا لوہا لگایا تو اس کی چیخ نکل گئی۔ دوسری بار جب

اس نے دوبل کے سیلنہ کو داغاً تو وہ بے ہوش ہو کر گر پڑی۔

سویرا ہونے سے پہلے جب وہ دوبل کو کوٹھی سے باہر نکال رہا تھا تو اس نے لرزتی ہوئی آواز میں پوچھا۔ "سائیں میں اب کہاں جاؤں؟" مگر مردان شاہ ذرا بھی متاثر نہ ہوا۔ کوٹھی کے پھاٹک سے اس کو باہر دھکیل کر اس نے مڑ کر اس کی جانب دیکھا بھی نہیں۔ تیز تیز قدم چلتا ہوا اپنے کمرہ میں آ گیا۔

اس روز وہ دن چڑھے تک پڑا سوٹا رہا۔ لیکن آنکھ کھلتے ہی اس کو دوبل یاد آ گئی۔ وہ شرمیلی لڑکی جس کو وہ پیار سے بی کہتا تھا۔ مگر وہ لبتی سے نہ معلوم کہاں جا چکی تھی؟ مردان شاہ تمام دن اداس رہا۔ وہ بار بار کھپتار ہاتھا کہ اس نے بڑا برا کیا۔ وہ پہلی لڑکی تھی جس کے جسم کو داغ کر اس نے مکھ محسوس کیا تھا۔

اب وہ اکثر راتوں کو اٹھ کر بیٹھ جاتا اور گھنٹوں رات کے سناٹے میں بیٹھا چاند کو تکا کرتا۔ کوٹھی میں دوبل کی جگہ ایک اور لڑکی آ گئی تھی۔ وہ بڑی طرح دار لڑکی تھی مگر مردان شاہ کو اس سے زیادہ رغبت پیدا نہ ہو سکی۔ اسی کو ذت میں وہ بیمار پڑ گیا۔ شہرے بڑے بڑے ڈاکٹر روزانہ صبح شام آتے مگر مردان شاہ کی طبیعت گرتی جا رہی تھی۔ اس کا جسم زردی مائل ہو گیا تھا۔ چلیتے کی طرح تیز چمکتی ہوئی آنکھیں بے رونق ہو گئی تھیں۔ بظاہر اس کو کوئی

عارضہ نہیں تھا۔ بس کبھی کبھی اس کو دورہ پڑتا تھا۔ اس وقت اس پر جنون کی کسی کیفیت طاری ہو جاتی، منہ سے کف جاری ہو جاتا، آنکھوں میں خون اتر آتا اور گھنٹی مونچیں ابا بیل کے پروں کی طرح پھڑپھڑانے لگتیں۔

جنون کا یہ دورہ اس وقت پڑتا تھا جب اس کو کوئی خوب صورت عورت نظر آتی تھی۔ اس کا جی چاہتا کہ اس کا چہرہ دماغ سے پھر دردناک چھینیں ابھرنے لگیں اور گوشت کے بھلنے کی تیز تیز بوہر طرف پھیل جائے اس وقت اس کو وہ ۱۴ لڑکیاں یاد آ جاتیں جن کے جسموں کو اس نے دہکتے لوہے سے داغا تھا۔ ان میں دل بھی شامل تھی۔ وہ شریلی لڑکی جو ہر دنت خوف زدہ نظر آتی تھی اور جو قریب کی بستی میں ایک کھنڈر کی دیوار تلے پڑی سسک رہی تھی۔ اس کا جسم رطنے لگا تھا۔ اور چہرے کو دیکھ کر خوف معلوم ہوتا تھا۔ بہت عرصہ بعد ایک ڈاکٹر کو مردان شاہ کی اس دیوانگی کا پتہ چلا۔ تو اس نے ایک ماہر نفسیات سے علاج کرانے کا مشورہ دیا۔

دوسرے ہی دن اس ماہر نفسیات کو مردان شاہ کی کوٹھی پر لایا گیا وہ ادھیڑ عمر کا آدمی تھا۔ اپنی وضع قطع سے وہ خود نیم پاگل معلوم ہوتا تھا۔ پہلے روز اس نے مردان شاہ سے کوئی بات نہیں کی۔ صرف اس کی حرکات و سکنات کا مطالعہ کرتا رہا۔ دوسرے دن وہ مردان شاہ سے

اس نوعیت کے سوالات پوچھ رہا تھا جیسے عدالت میں وکیل، ملازم سے جرح کرتے ہیں۔ مروان شاہ کو ان سوالوں سے بڑی الجھن ہوتی۔ کبھی کبھی وہ جھنجھلا کر اس کے پاس سے چلا جاتا، اپنے بال نیچ ڈالتا، یا صرف بے بس ہو کر آنکھیں بند کر لیتا۔ اور دیر تک اسی عالم میں پڑا رہتا۔ کئی روز تک یہ سلسلہ جاری رہا۔ پھر ایک دن باتیں کرتے کرتے ماہر نفسیات کو نہ جانے کون سا سراغ مل گیا کہ وہ خوشی سے اچھل پڑا۔ چکی بجا کر بولا:-

”اب آپ کو پریشان ہونے کی کوئی ضرورت نہیں، آپ کا مرض سمجھنے کہ اب چلا ہی گیا۔ بس چند دنوں کی بات ہے! اس بات سے مروان شاہ کو بھی فائدے اطمینان ہوا اور وہ مسکرانے کی کوشش کرنے لگا۔

لیکن علاج پھر بھی نہ شروع ہو سکا۔ ماہر نفسیات کو نئے چاند کے طلوع ہونے کا انتظار تھا۔ آخر جب دس گھنٹے پہلے چاند نکلا تو کٹھنی کی چھت پر سر شام ہی ایک بڑا سا ٹب رکھو ادیا گیا۔ اس میں صاف ستھرا پانی بھرا تھا۔ ٹب کے پاس ہی دو آرام کر سیاں ڈال دی گئیں۔ ایک پر مروان شاہ کو بٹھایا گیا اور دوسرے پر خود ماہر نفسیات بیٹھا۔ مروان شاہ اس کی ہدایت کے مطابق ٹکٹکی باندھے ٹب کے اندر چاند کے عکس کو تنگنے لگا۔

کئی دن یہ سلسلہ جاری رہا۔ شروع شروع میں تو مروان شاہ کو تھوڑی دیر بعد فرصت مل جاتی۔ اس لیے کہ چاند غروب ہوتے ہی دونوں اٹھ جاتے لیکن جب

چاندنی راتیں طویل ہو گئیں تو یہ شب بیداری مردان شاہ کو بہت شاق گزری آپ
چاند کا دائرہ روز بروز مکمل ہوتا جا رہا تھا۔ مردان شاہ چاند کو تکتے تکتے اونگھنے
لگتا۔ اس کا جسم ڈھیلا پڑ جاتا۔ اور وہ بے چینی سے آرام کر سی پر کروٹیں بدلنے
لگتا۔ اسی وقت ماہر نفسیات پانی کی سطح پر ایک کنکری پھینکتا۔ ٹب کے اندر
بھرے ہوئے پانی میں ہلکا سا ارتعاش پیدا ہوتا۔ اور چاند کا جھلکتا ہوا گول
مٹول چہرہ شیشہ کی طرح ٹوٹ کر چکنا چور ہو جاتا۔ مردان شاہ پر اس کا فوری
رد عمل یہ ہوتا کہ اس کی رگ رگ میں ایک نئی حرارت، ایک نئی توانائی آجانی
اور اس کی آنکھیں ایک نامعلوم مسرت سے چمک اٹھتیں۔

ماہر نفسیات خاموش بیٹھا اس کی ہر حرکت کا بغور جائزہ لیتا رہتا۔ رات
بھر میں وہ بار بار ٹب میں کنکریاں پھینک کر چاند کے ٹکڑے ٹکڑے کرتا
رہتا۔ ابتدا میں تو اس کی حرکت سے مردان شاہ کو بڑا لطف آتا لیکن چند روز
بعد اس کا رد عمل بالکل مختلف ہوا۔

یہ چاند کی اتنی تاریکی تھیں۔ راتیں بڑی سہانی ہوتیں۔ صحرا کی ہلکی
خنک ہوائیں چلتیں اور ہر طرف گہری خاموشی چھائی ہوتی۔ ایک ایسی ہی خوبصورت
رات کا ذکر ہے کہ ماہر نفسیات نے پانی کی سطح پر کنکری پھینکی تو اس کی یہ
حرکت مردان شاہ کو بڑی ناگوار معلوم ہوئی۔ اس کی مھویں تن گئیں اور وہ اس
کو گھور کر دیکھنے لگا۔ مگر زبان سے اس نے ایک لفظ نہ کہا۔ دوبارہ جب

اس نے یہی حرکت کی تو وہ اور بھی بے چین ہوا۔ آخر نوبت یہاں تک پہنچی کہ پانی میں کنکری گرنے کے ساتھ ہی مروان شاہ تکلیف سے آنکھیں بند کر لیتا۔ اس روز وہ رات بھر اس تکلیف سے دوچار ہوتا رہا۔ دوسرے دن اس کی یہ تکلیف اور بڑھ گئی۔ پھر تو اس کا یہ عالم ہو گیا کہ اوہر ماہر نفسیات نے کنکری پھینکنے کے لیے ہاتھ اٹھایا اور وہ جھوٹ سے اس کا ہاتھ تھام لیتا کبھی خوشامد کرتا، کبھی غصہ سے بگڑا اٹھتا۔ کبھی وہاں سے بھاگنے کی کوشش کرتا۔

یہ سلسلہ بھی کئی دن چلتا رہا۔ اب چاند بڑھلنے لگا تھا اور مروان شاہ رفتہ رفتہ ہر عمل کا عادی بنتا جا رہا تھا۔ اس کے لیے یہ تماشا ایک عام سی بات بن گئی تھی۔ نہ اس کے چہرے پر کوئی تاثر ہر پید ہوتا۔ نہ آنکھوں کا انداز تبدیل ہوتا۔ جب یہ نزل آگئی تو ایک روز ماہر نفسیات نے اعلان کر دیا کہ وہ اب بالکل صحت مند ہے۔ اس میں شک نہیں کہ اب اس کا جسم پہلے کی طرح فریب ہو گیا تھا اور چہرے پر تازگی آگئی تھی۔

جب مروان شاہ کے صحت یاب ہونے کا مشورہ سنایا گیا تو کوٹھی میں ایک نئی بل چل پیدا ہو گئی۔ دن بھر لوگ آ کر اس کو مبارک باد دیتے تھے۔ دوادسٹ ذبح کر کے ان کا گوشت بستنی بھر میں تقسیم کیا گیا۔ مسجد کے ملا کو نیا جوڑا دیا گیا۔ مروان شاہ نے اس روز لباس میں خاص اہتمام کیا تھا۔

رات ہونے سے کچھ دیر پہلے ماہر نفسیات کو ۲۹۲۷ روپے کے بل کے علاوہ مردان شاہ نے ایک ہزار روپے... بطور انعام دیا۔ اور اپنی نئی کڈلک میں بٹھا کر شہر بھجوا دیا۔

اس روز علی پیر نے مردان شاہ کے لیے ایک خوب صورت لڑکی بھی بھجوائی تھی۔ مردان شاہ نے اس کو بہت پسند کیا۔ اس رات وہ جلد ہی سونے چلا گیا۔ رات کے پچھلے پہر اس کی آنکھ کھلی تو لڑکی کمرے سے غائب تھی۔ مردان شاہ کو ایک دم غصہ آ گیا۔ وہ بھرا ہوا کمرے سے باہر نکلا اور دیواروں کی طرح کوٹھی میں اس کو تلاش کرنے لگا۔ مگر اس کا دہاں پتہ نہ تھا۔ اس خبر سے کوٹھی کے اندر ایک بار پھر کھل بلی پڑ گئی۔ ہر شخص خوف زدہ نظر آنے لگا۔ گھنٹہ بھر بعد جہمیر اس لڑکی کو بستی کے ایک مکان سے ڈھونڈ کر لایا۔ اس کو دیکھتے ہی مردان شاہ کی آنکھوں میں ہمیشہ کی طرح خون اتر آیا۔ اسی وقت اس کو سیل ہوئی دیواروں والے کمرے میں بھیجا گیا۔ وہاں مردان شاہ نے اس کے گلابی جسم کو لوہے سے داغا اور سویرا ہونے سے پہلے ہی دھکے دے کر کوٹھی سے نکال دیا۔ لیکن یہ سب کچھ کرنے کے بعد بھی اس کا غصہ کم نہ ہوا۔ اس نے ماہر نفسیات کو ہزاروں گالیاں دیں۔ ایک ملازم کی مکر پر خواہ مخواہ کھٹو کریں ماریں اور کمرے کے اندر رکھے ہوئے تیشہ کے تمام گلاس فرکش پر پھینک پھینک کر چکنا چور کر دیئے۔

دوسرے دن وہ تھکا ہوا سا اپنے کمرے کے اندر پڑا رہا۔ نہ کوٹھی سے نکل کر باہر مہمان خانے میں گیا نہ کسی سے بات چیت کی۔ چپ چاپ نہ جانے کیا کیا سوچتا رہا۔ لیکن شام کو ایک نئی مصیبت نازل ہوئی۔ اندھیرا پھیلنے ہی اس کے مزارعوں نے کوٹھی کو گھیر لیا۔ وہ اونچی آواز میں چیخ رہے تھے۔ شور سن کر وہ دریچہ پر گیا تو اس نے دیکھا کوٹھی کے باہر سستی کے تمام لوگ..... ہجوم بنائے کھڑے تھے۔ ان کے درمیان وہ لڑکی بھی موجود تھی۔ مروان شاہ ان کو دیکھ کر غصہ سے چیخنے لگا۔

”جاؤ بھاگو یہاں سے اور نہ ایک ایک کی کھال کھینچو اور لوں گا۔“

مگر وہ اسی طرح وہاں جمے رہے۔ بلکہ انہوں نے اب اور زور زور سے شور مچانا شروع کر دیا تھا۔ وہ اونچی آواز میں چیخ رہے تھے۔

”ہم یہاں سے نہیں جائیں گے!“

”تم نے اس لڑکی کا بدن کیوں جلا دیا؟“

”شاہ جی! دوسروں کی بہو بیٹیوں کی عزت خراب کرتا ہے!“

”آخر یہ ایسا کیوں کرتا ہے؟“

”ہاں جی! یہ ایسی بات کیوں کرتا ہے؟“

مروان شاہ نے دیکھا کہ وہ کسی طرح جانے کا نام نہیں لیتے تو اس نے

جھمبر کو بلا یا اور اس کو کچھ ضروری ہدایتیں دے کر بھیج دیا۔ فوراً ویر بعد کوٹھی

کے ایک حصہ سے بناؤن چلنے کی آواز اُبھری۔ ہجوم میں کھل جی پڑ گئی کچھ
 سر اسیم ہو کر بھاگے۔ بعض دیواروں کی اڑ میں چھپنے لگے۔ دوسری بار گولی چلی
 تو کوٹھی کے سامنے سے ہجوم چھٹ چکا تھا۔ مگر تھوڑی دیر بعد وہ پھر
 شور کرتے وہاں اکٹھا ہو گئے۔ کوٹھی سے پھر گولیاں برسے لگیں۔ لیکن
 اس دفعہ دوسری طرف سے پھر آ کر کوٹھی کی کھڑکیوں اور دروازوں سے ٹکرانے
 لگے۔ ایک پتھر مردان شہاد کے شانے سے پھینکا ہوا گزرا گیا۔ وہ خوف زدہ
 ہو کر اپنے کمرے میں آ گیا۔

رات کا اندھیرا بڑھتا جا رہا تھا۔ باہر علی جلی آوازوں کا شور گونج رہا
 تھا۔ گولیاں پینچ رہی تھیں اور پتھر دھڑا دھڑا آ کر کوٹھی کی دیواروں پر گر
 رہے تھے۔ پھر اچانک اس نے کوٹھی کے اندر شور محسوس کیا۔ وہ کمرے
 کا دروازہ بند کرنے کے لیے اٹھا ہی تھا کہ اسی وقت کئی آدمی کمرے کے
 اندر گھس آئے۔ ان میں سے ایک قوی سیٹل نوجوان نے پک کر اس
 کی گردن دو بوج لی۔ اور اس کو اٹھا کر کوئلہ کی بوری کی طرح پختہ فرش پر ٹپک
 دیا۔ پھر اس نے لاقوں اور گھونسلوں سے اس کی مرمت شروع کر دی کسی
 نے اس کے منہ پر اس زور سے جوتے کی ٹھوک ماری کہ کھال کٹ گئی اور
 اس میں سے خون کا فوارہ ابل پڑا۔ اس کے بعد وہ بے ہوش ہو گیا۔
 جب اس کو ہوش آیا تو اس نے دیکھا کہ اس کے گرد ملازموں

کے علاوہ پولیس کے آدمی بیٹھے تھے۔ کوٹھی میں ہر طرف ٹوٹا پھوٹا سامان
 بکھرا پڑا تھا۔ ہر طرف خاموشی تھی۔ سناٹا تھا۔ پولیس انسپکٹر نے بتایا کہ سارے
 بد معاشوں کو گرفتار کر لیا گیا ہے۔ اب پریشان ہونے کی ضرورت نہیں۔
 لیکن مردان شاہ کے چہرے پر ایسی کاری ضرب لگی تھی کہ وہ کچھ بھی نہ بول
 سکا۔ اس کو اسی وقت نوٹر میں ڈال کر اسپتال پہنچایا گیا جہاں اس کے زخم
 پر پانچ ٹانکے لگائے گئے۔

ہفتہ بھر بعد جب وہ اسپتال سے نکلا تو اس کا زخم مندمل ہو چکا تھا
 البتہ چہرے پر اس کا نشان باقی رہ گیا تھا۔ یہ ہلال کی
 طرح نصف دائرہ میں بنا ہوا ایک سیاہ دھبہ تھا۔ غالباً جوتے کی ایڑھی
 میں لوہے کی نعل جڑی ہوئی تھی۔ جو اس کے چہرہ پر اپنی پوری چھاپ چھوڑ گئی
 تھی۔

اس حادثہ کو اب تین سال ہو چکے ہیں۔ کوٹھی پر حملہ کرنے والوں میں
 سے اکثر ابھی تک جیل میں پڑے ہیں۔ بستی کے لوگ مردان شاہ سے اوڑھ
 بھی خائف رہنے لگے ہیں مگر اس عرصہ میں مردان شاہ نے کسی لڑکی کے
 جسم کو کبھی دہکتے ہوئے لوہے سے نہیں داغا۔ حالانکہ کوٹھی میں اب بھی دو
 چار پہینے بعد ایک نئی لڑکی آجاتی ہے۔ مردان شاہ کا عجیب و غریب مرض
 ہمیشہ ہمیشہ کے لیے رفع ہو چکا ہے لیکن اس کو کبھی کبھی یہ فکر ستاتی

رہتی ہے کہ اس کے چہرہ پر سے یہ بدنما داغ مٹ جائے تو بہت اچھا

ہے •



خان بہادر

لاٹبریری تک پہنچنے کے لیے ایک کشادہ گیلری سے گزرنا پڑتا تھا۔ جس کی گہری نیلی دیواروں پر قدیم فنِ نصوری کے اعلیٰ شاہکار آویزاں تھے بلکہ کی دیوار گبریاں اور چاندی کے منقش شمع دان تھے۔ رات گئے حجبِ موم بتلیاں روشن ہوئیں تو ان کی کافوری روشنی میں گیلری کے درو دیوار پر ایک منقش سناٹا چھا جاتا۔ کارنس پر رکھے ہوئے کالسی کے محسمے زیادہ باوقار نظر آتے اور آبنوسی الماربول میں قرینے سے سجھے ہوئے تاریخی نوادرات کی عظمت اور بڑھ جاتی۔

سہ پہر کے سائے طویل ہو گئے تھے اور گیلری پر ایک ہیبت ناک سکوت چھایا ہوا تھا۔ دروازہ کھول کر گیلری کے اندر سب سے پہلے نافورڈ

حاصل ہوا اس کے پیچھے خان بہادر عبدالباقی تھا۔ چندتہم پیچھے ہرٹ کر
 خان بہادر کا نوجوان پرائیویٹ سیکرٹری ممدوب کھڑا تھا۔ تینوں آہستہ
 آہستہ چلتے ہوئے گیلری کے اندر آ گئے۔ والفرڈ ڈوگہری نظروں سے
 گیلری کے نوادرات کا معائنہ کر رہا تھا۔ نوادرات میں اس کی دل چسپی دیکھ
 کر خان بہادر کے ہونٹوں پر مسکراہٹ کھیلنے لگی تھی۔ وہ بڑی مستعدی
 کے ساتھ ان تاریخی اشیاء کے متعلق ایک ایک تفصیل بتا رہا تھا۔ بار بار
 وہ ہاتھوں کو مل کر اظہارِ معذرت کے طور پر کہتا۔

”اگر آپ سے ہندوستان میں ملاقات ہوتی تو پھر میں آپ کو اپنے
 نوادرات کا ذخیرہ دکھاتا۔ یہ تو سمجھئے بچی کھچی ایشیا ہیں۔ کچھ اپنے ساتھ لے
 آیا تھا۔ کچھ ادھر ادھر سے خرید کر اکٹھا کی ہیں۔ یہ بھی سمجھئے کہ قیمت ہے
 ایک شرنا تھی ہندو سے جائیداد کا تبادلہ کر لیا تھا تو اتنا بھی ٹھکانہ ہو گیا
 ورنہ الاٹ منٹ کے چکر میں سرکاری دفاتروں کا طواف کرتے کرتے
 ٹانگیں ٹوٹ گئی ہوتیں۔“

والفرڈ ڈوگہری دل چسپی کے ساتھ اس کی باتیں سن رہا تھا۔ درمیان
 میں کبھی کبھی وہ کوئی مختصر سا سوال بھی کر لیا کرتا۔ ایسا معلوم ہوتا تھا کہ وہ
 ہر طرح خان بہادر کی خوشنودی حاصل کرنے کا خواہاں تھا۔ چلتے چلتے والفرڈ
 ایک الماری کے سامنے جا کر ٹھہر گیا۔ اس کے اندر ایک لمبی سی تلوار لٹکی

ہوئی تھی۔ اس کا دستہ سونے کا تھا۔ اور کہیں کہیں سیاہ دھبے تھے۔ جن کو کسی خاص وجہ سے صاف کرنے کی کوشش نہیں کی گئی تھی۔ اس نے حیرت کا اظہار کرتے ہوئے دریافت کیا۔

”خان بہادر۔ اس تلوار کے اوپر یہ دھبے کیسے ہیں؟“

خان بہادر نے اگے بڑھ کر بڑی احتیاط کے ساتھ الماری کا ایک پٹ کھولا۔ اور سہرا کر بتانے لگا۔ ”جی یہ خون کے دھبے ہیں۔ اس تلوار سے میرے دادا نے ۱۸۵۷ء میں ۱۲۰۰ باغیوں کو قتل کیا تھا۔“ والفورڈ کو اس کی بات پر جیسے یقین نہ آیا۔ آنکھیں پھاڑ کر بولا۔

”۱۲۰۰ باغیوں کو قتل کیا تھا۔ کیسے؟“

خان بہادر سینہ چوڑا کر کے بڑے فخر سے لہجے میں کہنے لگا۔ ”بظاہر آپ کو یہ بات بڑی حیرت انگیز معلوم ہوتی ہوگی۔ مگر ہے یہ اپنی جگہ حقیقت۔“
 دراصل میرے دادا مرحوم نواب عبداللہ غضب کے جری اور بہادر تھے۔ ان کے لئے تو مشہور ہے کہ کثیر کاشکار ہمیشہ تلوار سے کیا۔ میدان جنگ میں دشمن کو ہمیشہ لٹکار کر مارتے تھے۔ کبھی غافل دیکھ کر حملہ نہیں کیا۔ والفورڈ خان بہادر کی بات کی تردید کرنا نہیں چاہتا تھا کہنے لگا۔

”میں نے غدر پر ایک کتاب دیکھی تھی۔ غالباً اس میں ان کا یہی تذکرہ

ہے۔ عرصہ کی بات ہے، ورنہ میں آپ کو اس کتاب کا نام بھی بتا دیتا۔“

اُس کے اس جھوٹ پر خان بہادر کے نوجوان سیکرٹری نے بڑی مشکل سے اپنی ہنسی کو ضبط کیا۔ مگر خان بہادر کا سینہ اور بھی کشادہ ہو گیا۔ بڑے ٹمپراق سے بولا "ضرور پڑھا ہوگا۔ ان کا تذکرہ آپ نے یہ تو غدر کا بڑا مشہور واقعہ ہے۔ جس وقت ہندوستانی فوج میں بغاوت پھیلی پیرے دادا قلعہ چاند گڑھ کے قلعہ دار تھے۔ باغی جب میرٹھ سے نکل کر وہلی کی جانب بڑھے تو گرد و نواح کے علاقوں کے انگریزوں نے قلعہ چاند گڑھ میں آکر پناہ لی تھی۔ ان کی تعداد سینکڑوں تھی۔ لیکن جیب باغیوں کا ایک دستہ چاند گڑھ کی طرف بڑھا تو انگریز حکام کو بڑی تشویش ہوئی، دادا مرحوم نے ان سے کہلوایا کہ جب تک ان کی گردن پر یہ سر سے کسی پر ذرا بھی اُچھ نہیں آگئی۔ انہوں نے وہی کیا۔ جب باغیوں کی فوج قریب آگئی تو انہوں نے کہلا دیا کہ اس طرف آنکھ اٹھا کر دیکھا تو سمجھنا کہ منہ کی کھانی پڑے گی۔ مگر وہ باز نہ آئے۔ آخر میرے دادا نے خود قلعہ سے نکل کر حملہ کیا اور کشتوں کے پستے لگا دیئے۔ ایک ایک کو چن چن کے قتل کر دیا۔ اس وقت ان کے ہاتھ میں یہی تلوار تھی۔ انہوں نے بارہ سو کے بارہ سو باغی تزیغ کر دیئے۔"

(اس میں شک نہیں کہ قلعہ عبداللہ نے سونے کے دستے والی تلوار سے ۱۲۰۰ باغیوں کو موت کے گھاٹ اتارا تھا۔ لیکن روایت کچھ اس طرح ہے کہ عبداللہ نے باغی فوج کو دھوکے سے قلعہ کے باہر دلاسا دے کر ٹھہرایا تھا۔

اور کھانے میں زہر ملا دیا۔ جب وہ زہر سے ہلاک ہو گئے تو اپنی بہادری کا
 سکہ بٹھانے کے لئے ان کو رات کے اندھیرے میں قتل کر دیا۔
 والفورڈ بڑی توجہ کے ساتھ خان بہادر کی باتیں سن رہا تھا جو اس
 تلوار کے متعلق ایک ایک تفصیل بنا رہا تھا۔ "آخر جب امن وامان
 قائم ہوا تو میرے دادا کو بہت بڑی جاگیر عطا ہوئی۔ اس وقت سے یہ تلوار
 ہمارے خاندان میں ایک قیمتی ورثہ کے طور پر بڑی عزت سے دیکھی جاتی
 ہے۔" والفورڈ اس کی باتوں سے واقعی متاثر ہو گیا تھا یا محض خان بہادر کو
 خوش کرنے کے لیے اس نے بڑی عقیدت کے ساتھ تلوار کے سامنے
 حجب کا دیا۔

اس کے بعد اس نے وہ درجنوں طلائی اور نقرئی تمغے دکھائے، جو
 اس کے بزرگوں کو حکومت انگلستان کی خیر خواہی میں کارہائے نمایاں انجام
 دینے کے... صلہ میں عطا ہوئے تھے۔ وہ اسی قسم کے خاندانی نوادرات
 دکھاتا ہوا جب ایک الماری کے پاس پہنچا تو ٹھٹک کر رہ گیا۔ نخل کے
 ایک کارچوبی غلاف پر پرانی وضع کا ایک گھسا گھسیا جوتا رکھا ہوا تھا۔
 والفورڈ اس کو دیکھ کر بہت چپکرایا۔ اس کی سمجھ میں اس جوتے کی دیاں
 موجودگی کا کوئی سبب نظر نہ آیا۔ پھر وہ گھسا گھسیا جوتا جس اہتمام سے
 سجا کر رکھا گیا تھا وہ اور بھی تعجب انگیز امر تھا۔ کہنے لگا۔

”خان بہادر یہ جوتا ہی ہے یا کچھ اور؟“

خان بہادر مسکین سی صورت بنا کر بولا۔ ”ہے تو یہ جوتا ہی مگر یہ بہت ٹہی خاندانی امانت ہے۔ اس کے ساتھ ہمارے خاندان کی عظمت وابستہ ہے کیوں نہ میں آپ کو بھی اس کی تاریخی اہمیت سے آگاہ کر دوں۔ بات دراصل یہ ہے کہ میرے دادا بڑے عیاش جاگیردار تھے۔ انہوں نے اپنی عیاشی میں ساری جائیداد بالکل تباہ کر دی تھی۔ نتیجہ یہ ہوا کہ ان کے انتقال کے بعد میرے والد پر پھیلتوں کا پہاڑ ٹوٹ پڑا تمام جاگیر نیلام ہو چکی تھی۔ ان کی حالت اس بھری دنیا میں ایک فلاکش کی سی تھی پھر اسی جوتے نے دستگیری کی اور آج اسی کے طفیل آپ یہ جائیداد اور ٹھاٹھ باٹ دیکھ رہے ہیں۔“

والفور ڈاؤر بھی چپکرایا کہ بھلا یہ سوکھا سڑا جو تا کس طرح دست گیری کر سکتا ہے۔ لیکن وہ اپنی حیرت کا اظہار نہ کر سکا۔ خود خان بہادر ہی نے اس کی الجھن کو بھانپ لیا۔ کہنے لگا۔

”جب والد مرحوم بہت پریشان ہو گئے تو انہوں نے اپنے بزرگوں کے تمنعات اور انگریز افسروں کے سرٹیفکیٹ لے کر حکام کے پاس درخواستیں گزارنا شروع کیں۔ اپنی دنوں خوش نصیبی سے ایک نیا کشتہ تبدیل ہو کر آیا تھا۔ اس کا تعلق کچھ شاہی خاندان سے تھا۔ اس لیے اس کو بڑے اہتمام حاصل تھے والد مرحوم نے اس سے ملنے کی بہتری کو شمش کی مگر رسائی

نہ ہوئی۔ احسراہوں نے اس کے ایک منہ چڑھے خالسا ماں سے یارانا
 گانٹھا اور ایک روز رات کو اس کے بنگلہ پر جا پہنچے وہ اس وقت باہر لان
 میں بیٹھا شراب سے شغل کر رہا تھا۔ وہ اس کے رو برو ہوا تھا باندھ کر کھڑے
 ہو گئے۔ اس نے پوچھا۔ کیا چاہتے ہو؟ مگر ان سے کچھ بھی نہ کہا گیا۔
 خاموش کھڑے رہے اس نے اصرار کر کے پوچھا مگر ان کا منہ پھر بھی نہیں
 کھلا۔ وہ جھنجھلا کر چیخنے لگا۔ وہ شس سے مس نہ ہوئے۔ وہ اس وقت نشے میں
 دھت ہو رہا تھا۔ غصہ میں بو کھلا کر اٹھا اور والد مرحوم کی مکر پر کٹی ٹھو کریں
 لگا دیں۔

والفورٹو نے جھٹ سے کہا۔ "بڑا بد تمیز آدمی تھا۔"

خان بہادر نے جواب دیا۔ "تھا تو بد تمیز آدمی مگر دل کا برا نہیں تھا۔
 چنانچہ ٹھو کریں مارنے کے بعد ذرا دیر تک تو خاموش بیٹھا رہا۔ پھر خود ہی اس
 نے اپنی غلطی کو محسوس کیا۔ کہنے لگا۔

"دل اما می ہم نے تمہارے گے ٹھو کر مارا۔" والد مرحوم نے کہا۔ حضور ۶
 ٹھو کریں تو مجھ کو یاد ہیں آگے آپ کو خبر ہوگی۔ وہ سنس کر بولا۔ اچھا جاؤ تم
 کو ۶ گاؤں بخشش کئے۔ والد مرحوم نے جھک کر آداب کیا اور ہاتھ باندھ
 کر کھڑے ہو گئے۔ وہ پوچھنے لگا۔ "اب تم کیا چاہتے ہو؟ انہوں نے برسر
 کہا۔ حضور یہ جو تا بھی مجھ کو عنایت ہو جائے۔ تو بڑی مہربانی ہوگی۔ میں اس کو

یادگار کے طور پر رکھوں گا۔ کمشنر اس بات پر بے حد خوش ہوا۔ دو گاؤں اس نے جاگیر میں بڑھا دیئے اور یہ جو تاپیر سے نکال کر دے دیا۔

بات کہتے کہتے خان بہادر کو نہ جانے کیا خیال آیا کہ اس نے پلٹ کر اپنے پرائیویٹ سیکرٹری کو دیکھا جو بڑی سعادت مندی سے گردن جھکانے ان کی گفت گو سن رہا تھا خان بہادر ایک دم سے اس پر برس پڑا۔

”تم یہاں کیا کر رہے ہو۔ جاؤ لائبریری میں جا کر دیکھو وہاں اب تک کیا کیا گیا۔ ہم دونوں اچھی وہیں جا کر بیٹھیں گے۔ صاحب سے کچھ ضروری باتیں کرنا ہیں۔“

پرائیویٹ سیکرٹری فوراً ماں سے رنو چکر ہو گیا۔ اس کے جانے کے بعد خان بہادر گیلری کے دوسرے زوادات کے متعلق والفرڈ سے باتیں کرنے لگا۔

ٹھوڑی دیر بعد دونوں گیلری کو عبور کر کے لائبریری کے اندر پہنچ گئے۔ لائبریری کے ایک حصہ میں الماریوں کے اندر سلیبہ کے ساتھ کتابیں سجی ہوئی تھیں جن میں بعض بڑے نایاب قلمی نسخے تھے۔ کتابوں کو دیکھ کر اندازہ ہوتا تھا کہ مدت سے الماریوں کو کھول کر دیکھا بھی نہیں گیا۔ دراصل یہ کتابیں اس کشادہ کمرہ کی زیبائش کے لیے تھیں جس کی چھت پر خوش رنگ فانوس لٹک رہے تھے۔ فرش پر دبیز ایرانی قالین بچھا تھا۔ درمیان میں

پرانی وضع کا صوفاسٹ تھا۔ جس پر سرنج بانات کا خلائف بچھا ہوا تھا ایک طرف
دیوار کے قریب سنگ مرمر کا ایک مجسمہ تھا۔ جو اس طویل محرابوں والے کمرے میں
بڑا سنجیدہ نظر آ رہا تھا۔

دونوں کے وہاں پہنچتے ہی ایک خانساماں نے میز پر شراب کے قرا
اور گل لالہ کی طرح کے مخروطی گلاس میز پر چن دینے اس وقت فضا میں قدرے
گھٹن تھی۔ خان بہادر نے تمام دریچے کھلا دیئے۔ اور شراب کا دود چلنے لگا۔
بیمیم شیمیم الے وال فورڈ کے روہر و فرہ اندام خان بہادر عبدالباقی بڑا حقیر
نظر آ رہا تھا۔ اس وقت وہ بے حد سرور تھا۔ اس کو خوشی تھی کہ عرصہ دراز کے بعد
ایک مدردان ملا جس کے سامنے وہ اپنی خاندانی عظمت کا مظاہرہ کر سکتا تھا
وہ بات بات پر بے تکلفی سے تمہیہ لگاتا اور پھر اپنے اجداد کی شجاعت کا
کوئی قصہ چھیڑ دیتا۔ لیکن وال فورڈ اس وقت کسی گہری منکر میں غرق تھا۔ وہ اس
معاہدہ کے متعلق سوچ رہا تھا جس پر ابھی اس کو خان بہادر سے گفت گو کرنا تھی
کئی سال پہلے تک ہانگ کانگ میں اس کا ریشمی کپڑے کا بہت بڑا کارخانہ
تھا۔ لیکن جب سے حکومت چین نے اس پر اپنے حق کا دعویٰ شروع کیا تھا
دوسرے غیر ملکی تاجروں کی طرح اس نے بھی کارخانے کو اونے پونے
فروخت کیا اور دوسرے مالک میں کاروبار پھیلانے کے لیے دوڑ دھوپ
شروع کر دی۔ اسی سلسلہ میں وہ یہاں بھی آیا تھا۔ مگر ریشم کے کارخانے کے بجائے

اس دفعہ وہ سنگھار کا سامان تیار کرنے والی فیکٹری تعمیر کرنا چاہتا تھا۔
 فقوڑی دیر تامل کرنے کے بعد اس نے خان بہادر سے کہا "میرا خیال
 ہے کہ معاہدہ کی شرائط آپ نے پڑھ لی ہوں گی۔ میں چاہتا ہوں کہ اس
 وقت اس کے متعلق گفت گو ہو جائے۔" خان بہادر نے بڑی سنجیدگی سے
 جواب دیا۔

"جی ہاں، نہ صرف میں نے ان کو پڑھ لیا ہے بلکہ اپنے قانونی مشیر سے
 بھی تبادلہ خیال کر چکا ہوں۔ اس سے تو میں بالکل متفق ہوں۔ بیچ میں رخصت
 کر یہ پڑ گیا ہے۔ کہ میرے مزارع زمین چھوڑنے کے لیے کسی طرح آمادہ
 نہیں ہو رہے ہیں۔"

والفقوڑی اس بات سے کچھ گھبرا سا گیا۔ کہنے لگا۔ "یہ تو بہت بڑی رکاوٹ
 ہے۔ یہ مسئلہ طے ہوئے بغیر تو کچھ بھی نہیں ہو سکتا۔" خان بہادر نے اطمینان
 سے بولا۔ "آپ اس کی فکر نہ کریں، وہ تو میں طے کر لوں گا۔ مگر آپ کی اسکیم
 کچھ میری سمجھ میں نہیں آئی۔ ٹو ایڈٹ فیکٹری کے علاوہ، کیا کوئی اور سامان تیار
 کرنے کا کارخانہ قائم نہیں کیا جا سکتا؟"

والفقوڑی نے جواب دیا۔ "کیوں نہیں قائم نہیں کیا جا سکتا۔ مگر اس ملک
 کی سیاہ فام اور بد صورت عورتوں کے لیے سنگھار کا سامان بھی بنیادی ضرورت
 ہے۔ عورت کا سب سے بڑا حسد اس کا حسن ہے جس کو نکھانے کے

لیے سرخی پوڈر اور کریم آج بہت ضروری ہیں۔ میں نے پچھلے دنوں جو اعداد و شمار اکٹھا کئے ہیں۔ ان کے مطابق ہر سال کروڑوں روپے کی ایسی اشیا بیرونی ممالک سے یہاں برآمد ہوتی ہیں۔ مال تو وہی تیار کیا جاتا ہے جس کی بازار میں زیادہ مانگ ہو۔ کاروبار کا یہ بنیادی اصول ہے۔

خان بہادر اس کی باتوں سے اس قدر متاثر ہوا کہ اس نے فوراً ہتھیار ڈال دیئے کہنے لگا۔ "سچ بات تو یہ ہے کہ میں ٹھہرا جا گیا اور یہ تجارتی نکتہ کہاں میری سمجھ میں آسکتا تھا۔ پھر آپ کی صلاحیتوں تک میری کہاں پہنچ۔" والفورڈ نے بات کو طول دینا مناسب نہ سمجھا۔ اس لیے کہ خان بہادر سخت باطنی آدمی تھا۔۔۔ اس کے برعکس والفورڈ ان لوگوں میں سے تھا جو اپنے وقت کی قیمت کا ایک ایک پیسہ وصول کرنا چاہتے ہیں۔ اس نے اپنا چرمی پورٹ فولیو اٹھایا اور اس میں سے ایک بڑا سا کاغذ نکال کر میز پر پھیلا دیا۔ یہ فیکٹری کی اسکیم تھی۔

وہ ابھی خان بہادر کو اسکیم کی تمام تفصیلات بتانے لگی تھی کہ اچانک پرائیویٹ سیکرٹری پریشانی کے عالم میں لائبریری کے اندر داخل ہوا۔ وہ سیدھا خان بہادر کے پاس پہنچا اور سرگوشی کے سہانے انداز میں جلدی جلدی بتانے لگا۔

"خان بہادر صاحب، کارندوں پر مزارعوں نے ہلہ بول دیا ہے وہ

مرنے مارنے پر آمادہ ہیں۔ گلا پھاڑ پھاڑ کر نعرے لگا رہے ہیں۔
 خان بہادر نے پوچھا۔ تم نے اب تک گولی کیوں نہیں چلوادی؟
 پرائیویٹ سیکرٹری بولا۔ کئی بار گولی چل چکی ہے، مگر وہ اسی طرح بے
 ہوائے ہیں۔ پھپ پھپ کر پتھر اڑ کر رہے ہیں۔ اب جو آپ کا حکم ہو اس کی
 تعمیل کی جائے۔ خان بہادر کا چہرہ غصہ سے سرخ پڑ گیا تھا۔ تیوری پر بل
 ڈال کر کہا۔

”سارے کینوں کی یہ ہمت۔ دیکھو جی جیسے بھی بنے۔ ان سب کو بے دخل
 کیا جائے گا۔ کچھ اپنے کارندے اور اکٹھا کر کے بھیج دو۔ بندو توں کی بارہ پر
 رکھ کر ایک ایک ناک حرام کے پرانچے اڑا دو۔ سالوں نے آخر سمجھا
 کیا ہے۔ ہماری زمین ہے ہم نہیں رکھتے، ان کے باپ کا کوئی اجارہ ہے
 جاؤ جا کر اپنے سامنے گولی چلوادو۔“

پرائیویٹ سیکرٹری فوراً وہاں سے چل دیا۔ خان بہادر نے وال فوریڈ سے
 ٹھوڑی دیر کی غیر حاضری کی اجازت لی اور لائبریری سے باہر چلا گیا۔
 باہر آ کر اس نے دو رہین منگوائی اور اس کو ہاتھوں میں دبائے ہوئے
 اوپر چھت پر چلا گیا۔ دن اب ڈھلنے لگا تھا۔ محل کی دوز تک پھیلی ہوئی
 چٹیل چھت پر زرد و دھوپ پھیلی ہوئی تھی۔ منڈیر کے پاس ایک جگہ پختہ
 چوڑے پر ایک قدیم وضع کی توپ رکھی ہوئی تھی۔ خان بہادر سیدھا اس

چبوترے پر پہنچا اور توپ سے ہازول لٹکا کر اس نے آنکھوں سے دُور بین لگائی۔ اور دوز تک پھیلے ہوئے کھیتوں کی جانب دیکھنے لگا۔ مشرق کی جانب درختوں کے ایک جھنڈ کے قریب لوگوں کا ہجوم تھا۔ وہاں علی جلی آوازوں کا شور اٹھ رہا تھا اور بندوق چلنے کی آوازیں چبختی ہوئی معلوم ہو رہی تھیں۔ خان بہادر دُور بین لگائے اس ہنگامہ کا رزار کو پوری توجہ کے ساتھ دیکھتا رہا۔ سامنے مزارعوں کی ٹولیاں، درختوں کی اڑ میں چھپ چھپ کر سگ باری کر رہی تھیں۔ دوسری طرف اس کے کارندے تھے جو ایک ٹوٹی ہوئی دیوار کے پیچھے مورچہ لگانے بڑی پھرتی کے ساتھ بندوقیں سر کر رہے تھے۔ کئی کسانوں کو اس نے زخمی ہو کر گرتے ہوئے دیکھا، ان کے جسموں پر جیتا جیتا خون بہتے ہوئے بھی دیکھا۔

لیکن یہ خون خرابہ زیادہ دیر تک جاری نہ رہ سکا۔ اس لیے کہ مزارع جلد ہی پسپا ہو کر جھاگ کھڑے ہوئے۔ وہ بدحواس ہو کر لستی کی طرف جا رہے تھے۔ یہاں عورتوں اور بچوں کا بہت بڑا جھمگٹا تھا۔ خان بہادر نے بھی چھت پر زیادہ دیر ٹھہرنا مناسب نہیں سمجھا۔ اس لیے کہ والفورڈ نیچے لائبریری کے اندر بیٹھا اس کا انتظار کر رہا تھا۔ اس کے علاوہ ابھی اس کو پرائیویٹ سیکرٹری سے پوری رپورٹ سننا تھی۔ اور پولیس کو واقعہ کی اطلاع کھجوانا تھی۔

جب وہ دوبارہ لائبریری کے اندر داخل ہوا تو اس نے دیکھا۔ والفورڈ

بڑا گھبراہٹا نظر آ رہا تھا۔ خان بہادر کو دیکھنے ہی اس نے پوچھا۔

”کیا ماہر گولی چل رہی ہے؟“

اس نے لاپرواہی سے جواب دیا: ہاں کچھ مزارعوں نے گڑ بڑ بھیل

رکھی تھی۔“

والفوریڈ نے حیرت سے پوچھا: ”کیوں؟“

”وہی بے دخلی کا قصیدہ تھا۔ وہ زمین خالی کرنے میں بد معاشی

کر رہے تھے۔“

”تو پھر کیا ہوا اس کا؟“

والفوریڈ اس وقت بچوں کی طرح جلدی جلدی سوالات کر رہا تھا۔

جس قدر وہ پریشان تھا۔ خان بہادر کے چہرے پر اسی قدر اطمینان جھلک

رہا تھا۔ اس کے سوال کے جواب میں کہنے لگا۔

”ہوتا کیا۔ وہ چار زخمی ہوئے۔ باقی بھاگ کھڑے ہوئے۔“

وہ کہنے لگا۔ ”مگر وہ لعب میں بھی تو گڑ بڑ کر سکتے ہیں۔“

”اجی اب سارے کیا گڑ بڑ کریں گے۔ میں آج ہی ان کا بندوبست کئے

دیتا ہوں۔ یہ تو روز کے فیضے ہیں۔ آپ ان باتوں کا تردد نہ کریں۔“

مگر والفوریڈ اس کی باتوں سے پھر بھی مطمئن نہ ہوا۔ اس نے میز پر

سے اسکیم کے خاکے کو اٹھا کر پورٹ فولیو میں رکھ لیا۔ اور بے چینی سے

دونوں ہاتھوں کی ہتھیلیاں رگڑنے لگا۔ خان بہادر نے پوچھا۔

”یہ آپ نے اسکیم اٹھا کر کیوں رکھ لی؟“

والفوری نے لمحہ بھر توقف کرنے کے بعد جواب دیا۔ ”میرا خیال ہے

کہ اس اسکیم پر اب کام نہیں ہو سکے گا۔ میں نے ارادہ ملتوی کر دیا ہے۔“

اس کے بعد اس نے رخصت ہونے کے لیے خان بہادر سے

اجازت چاہی اور باہر جانے کے لیے دروازہ کی طرف چل دیا۔ خان بہادر

نے اس کو روکنا بھی چاہا لیکن وہ اس وقت تک باہر جا چکا تھا۔ اس کی اس

حکمت پر خان بہادر کو سخت تاؤ آیا۔ بڑبڑا کر بولا۔ ”یہ سالا کوئی خاندانی

انگریز نہیں تھا۔ ضرور اس کے نطق میں فرق ہوگا۔ یہ تو بڑا بزدل نکلا اس

کے بعد اس نے ایک پورا جام شراب کا ایک ہی گھونٹ میں چڑھایا

اور غصہ سے جام کو اٹھا کر منہ پر ٹپک دیا۔



تاریکی کا جال

پروفیسر کیانی نے مطالعہ کے کمرے کا دروازہ آہستہ سے کھولا، لیکن
کمرے کے اندر نظریں پہنچتے ہی وہ وہیں ٹھٹک کر رہ گیا۔ سامنے فرش پر
اس کا نوجوان نساگر و دارا شکوہ منہ اونٹا ہائے پڑا تھا۔ اس کے چاروں طرف
بے ترتیبی کے ساتھ کتابیں بکھری ہوئی تھیں۔

لمحہ بھر وہ دروازے کے قریب چپ چاپ کھڑا رہا۔ پھر نہ جانے
کیا سوچ کر وہ خاموشی کے ساتھ گھر سے باہر نکل گیا۔ ابھی اس نے سو سو سو
گز کا فاصلہ طے کیا ہو گا کہ خود بخود اس کے قدم رک گئے۔ اچانک اس کو جال آ
گیا کہ اب وہ جاٹے گا کہاں اس وقت تو اس کو اپنے مطالعہ کے کمرے میں
ہونا چاہیے تھا، گھر سے باہر رہنے کے واسطے اس نے جو وقت مقرر کیا تھا

اس کا کوٹنا اب ختم ہو چکا تھا۔ اس روز بھی وہ ٹھیک دس بجے واپس آ گیا تھا اس
 کا روزانہ کام معمول تھا کہ رات کا کھانا کھانے کے بعد گھر سے باہر چلا جاتا اور
 آہستہ آہستہ جیل تہذیبی زندگی کرتا ہوا ایڈورڈ کے بت تک جاتا۔ پارک کا چکر لگاتا
 اور ماسپی پر علی محمد ٹیکر ماسٹر کی دوکان کے ساتھ والے چائے خانے میں ایک
 پیالی، گرم گرم چائے کی پتیا، وہاں سے نکل کر وہ اس سڑک سے ہوتا ہوا
 گھر کی جانب ٹوٹتا، جس پر دن کے وقت رکشہ چلانے پر چالان ہو جاتا تھا
 اس کے اس پروگرام میں کبھی منسوق پیدا نہیں ہوا۔

ذرا دیر بعد وہ پھر گھر کے اندر واپس آ گیا، مطالعہ کے کمرے کے
 دروازہ پر پہنچ کر اس نے دیکھا، ایمپ کی اجلی روشنی میں دارا ابھی تک لٹے ہوئے
 پڑا تھا اس نے جوتے اتار کر بغل میں دبائے اور چوروں کی طرح بے بے
 قدموں سے چلتا ہوا کمرے کے اندر چلا گیا۔

جوتے ایک طرف رکھ کر اس نے سیلیپر پہنے اور کرسی پر تھکا ہوا سماجا
 کہ بیٹھ گیا۔ کمرے اندر اس وقت کچھ جلس سا معلوم ہو رہا تھا، باہر کھلنے والی
 دونوں کھڑکیاں بند تھیں۔ وہ ان کو کھلنے کے ارادے سے اٹھا مگر اس خیال
 سے وہاں تک نہ جاسکا کہ کہیں آہٹ سے دارا کی آنکھ نہ کھل جائے جو بازو
 پر سڑکھے مزے سے سو رہا تھا، پروفیسر کو اس کا اس طرح بے تنکے پن سے
 سونا کچھ مناسب نہ معلوم ہوا، نیکہ وہاں کوئی موجود نہ تھا، لہذا اس نے کرسی

کاشن اٹھایا اور اس کو لے کر دار کے قریب پہنچ گیا۔ آہستہ سے اس کا سر اٹھایا اور کاشن رکھنے کی کوشش کرنے لگا۔ اس کی اس حرکت سے دارا کی آنکھ کھل گئی وہ جلدی سے اٹھ کر بیٹھ گیا اور پھٹی پھٹی آنکھوں سے پردیسر کو دیکھنے لگا وہ تراسا ہوا ہو کر کہنے لگا۔

”میں سرگزتمہاری نیند میں غل ہونا نہیں چاہتا تھا مگر تم بے ڈھنگے پن سے سو رہے تھے۔ لورہ کاشن کس کے نیچے رکھ لو اور نیند کا لطف خراب نہ کرو۔“

ادھر دارا خید شرمندہ تھا کہ وہ پڑھتے پڑھتے اس طرح فرس پڑ گیا سو گیا۔ آہستہ سے بولا۔ ”جی وہ ذرا آنکھ لگ گئی تھی۔ بات یہ ہوئی کہ کل رات میں بہت دیر سے سویا تھا۔“

پردیسر نے ذرا دیر خاموش رہنے کے بعد پوچھا۔ ”تم یہاں کس وقت آئے؟“

دارا نے جواب دیا۔ ”آپ کے جاتے ہی آ گیا تھا بھلے نے یہی بتایا تھا۔“
 پردیسر کے چہرے پر ناگواری کے اثرات پیدا ہوئے۔ بھنبھلا سمے ہوئے
 لہجہ میں کہنے لگے۔ ”کہاں ہے وہ کل کا بچہ۔ میں نے ہزار دفعہ اس سے کہا کہ
 جب تک میں واپس نہ آ جاؤں وہ جاگتا رہا کرے لیکن معلوم ہوتا ہے وہ
 آج بھی جا کر سو گیا۔“

دارا نے پوچھا: کیسے تو اسے جا کر جگا دوں؟

پروفیسر نے اس بات پر اسے ڈانٹ دیا: "نہیں سو جانا اس کی غلطی تھی اب اس کو جا کر جگانا تمہاری غلطی ہوگی۔ بلند حجاب کرنا ایک مجرمانہ فعل ہے۔" اس کے بعد کمرے کے اندر خاموشی چھا گئی، دارا چپ چاپ فرش پر پکھی ہوئی کتابوں کو سمیٹنے لگا۔ اسی اثنا میں پروفیسر نے پوچھا:

"کیا پڑھ رہے تھے تم؟"

"دارا نے جواب دیا۔ "مولیر کا" ادارے "پڑھ رہا تھا۔ مولیر کے متعلق پروفیسر آپ کا کیا خیال ہے؟"

اس نے گہری نظروں سے دارا کو دیکھا اور بتانے لگا۔ "مولیر کے متعلق کوئی دور نہیں ہو ہی نہیں سکتی۔ عالمی ادب میں اس کا درجہ بہت بلند ہے۔ گریٹ نے کہا تھا۔ مولیر اس قدر عظیم ہے کہ اس کو جب بھٹی پر مٹھو، ہر بار ایک نئی مسرت کا احساس ہوتا ہے۔ کسی میں اتنی جرات نہیں کہ اس کی نقل کر سکے۔" دارا کہنے لگا۔ "میں نے آج ہی اس کو شروع کیا تھا سو چاہتا تھا کہ ختم کر لوں تو آپ سے اس کے متعلق گفتگو کروں گا۔"

پروفیسر بولا۔ "اس بات سے یہ اندازہ ضرور ہوا کہ تمہارا ادبی ذوق اب

پاکیزہ ہوتا جا رہا ہے۔ مجھ کو ایسے طلباء سے چرچہ ہے جو لندن ٹائٹلز کے لٹریچر پبلسٹیٹ یا اسی قبیل کے کسی اور اخبار میں کسی کتاب پر ریویو پڑھ کر، اسی سیدھی کوئی

کتاب خرید لاتے ہیں اور ان کو پڑھ کر خواہ مخواہ اسٹیکمیریل بننے کی کوشش کرتے ہیں۔

دارا نے اس کی باتوں میں دل چسپی کا اظہار کرتے ہوئے کہا: "میرا خیال ہے پر فیسر اس وقت اپنی گھڑی دیکھ رہا تھا اس نے فوراً اس کو ٹوک دیا بیانیہ الحاح تمہارا کوئی خیال نہیں۔ گیارہ بج چکے ہیں۔ اب مزید گفتگو نہیں ہوگی۔"

لیکن دارا باز نہ آیا کہنے لگا: "میں صرف اتنی بات کہنا چاہتا ہوں۔" پر فیسر نے پھر اس کی بات کاٹ دی: "میں نے کہ دیا۔ سڑاب کوئی بات نہیں ہوگی۔ میں امتحان کی کاپیاں دیکھوں گا، جب تک تمہارا جی چاہے، بیٹھے پڑھنے رہو، اس کے بعد چپ چاپ چلے جانا۔"

دارا نے کوئی جواب نہ دیا اور خاموشی سے کتاب کھول کر پڑھنے لگا، پر فیسر نے اٹھ کر الماری کا تالا کھولا، امتحان کی کاپیاں نکالیں اور میز پر جھک کر ان کو دیکھنے لگا۔ مگر اس کے اندر گہرا سکت پھیل گیا۔

پر فیسر دیر تک بیٹھا کاپیاں دیکھتا رہا۔ سرخ پنسل سے جگہ جگہ مختلف نشان بناتا رہا۔ پھر نہ جانے کیا ہوا کہ وہ زبرد زور سے پڑ پڑا نے لگا۔

"جابل، نامعقول، میں اس بات کو سہرگز برداشت نہیں کر سکتا۔" دارا نے گھبرا کر اس کی طرف دیکھا اور پوچھنے لگا: "کچھ مجھ سے کہا اپنے؟" پر فیسر نے گھور کر اس کو دیکھا اور ناراض ہو کر بولا: "کیا تم بھول گئے کہ

کہ ابھی میں نے تم سے کہا تھا کہ تم کوئی بات نہیں کرو گے اس نے ایک
لحہ توقف کیا اور پھر ذرا دھیمے لہجہ میں کہنے لگا "تمہیں بھی یہ بات معلوم ہونا چاہیے
یہ ایک ایسے طالب علم کی کاپی ہے جو ایم اے کی ڈگری لینا چاہتا ہے اور
اس نالائق کو ٹیکسٹ بک کے نام کے ہیجے تک نہیں آتے ہیں۔ اس کو ایک نمبر
نہیں دوں گا، صرف سفر پر سراسر جہالت ہے۔ میں اس کو ہرگز برداشت
نہیں کر سکتا۔"

دارا نے جھکتے ہوئے کہا "لیکن پروفیسر! یہ تو بڑی زیادتی ہوگی۔"
پروفیسر اور بھی بھڑک گیا۔ تیز لہجہ میں بولا "تمہارے نزدیک یہ زیادتی ہے
اس کا مطلب یہ ہوا کہ میں کوئی غلط اقدام کر رہا ہوں۔"
دارا نے اس واقعہ بھی دھیمے لہجہ میں کہا "یہ میرا مطلب ہرگز نہیں تھا۔
میرا خیال ہے کہ آپ کچھ مارکس کاٹ لیں۔"
پروفیسر بگڑ کر بولا "تمہارا خیال بالکل احمقانہ ہے، مسٹر! ادب ہے
اس کی اقدار صدیوں میں وضع ہوتی ہیں یہ ریگستان میں آلو اگانے کا تجربہ نہیں ہے۔"
دارا نے جرتہ جواب دیا "یہ بھی تو ہو سکتا ہے کہ ٹیکسٹ بک پڑھنے کے
بعد، ریگستان میں آلو اگانے کا تجربہ کرنا پڑے۔ آپ نے ادبی اقدار تو وضع کر
لیں لیکن انسانی محنت کی اقدار وضع کر سکے۔"

پروفیسر اس کو ایک ٹک گہری نظروں سے دیکھتا رہا پھر بولا "تمہارے

خیالات کچھ اشتراک ہوتے جا رہے ہیں۔ معلوم ہوتا ہے تمہارا معدہ کچھ ڈبڑا ہوا ہے
معدے کے فتر ہی سے ہمیشہ اس طرح کے خیالات پیدا ہوتے ہیں تم فوراً
سرکل ہو جاؤ۔

دارا خاموش بیٹھا رہا۔

پروفیسر نے دوبارہ کہا: میں کتا ہوں تم سرکل ہو جاؤ۔
وہ پوچھنے لگا: پروفیسر میں آپ کی بات کا مطلب نہیں سمجھ سکا۔
پروفیسر بولا: میرا مطلب صرف اتنا ہے کہ تم سرکے بل کھڑے ہو جاؤ۔
یہ لوگ کا بڑا کارآمد آسن ہے۔ اس سے خون و مائع کی شریانوں میں تیزی سے گردش
کرنے لگتا ہے اس سے معدے کو تقریباً اور مائع کو فرحت ملتی ہے تم روزانہ
کچھ دیر تک یہ آسن لکھایا کرو۔ دارا کے لیے یہ لمحہ بڑا عبرت ناک تھا اس کے نزدیک
یہ سرسرحانیت تھی مگر مصیبت یہ تھی کہ وہ پروفیسر کی بات بھی نہیں ٹال سکتا تھا۔
وہ ذرا دیر تک تذبذب کے عالم میں گم صدم بیٹھا رہا۔ لیکن جب پروفیسر
اس کے سر ہی ہو گیا تو مجبوراً اس نے پروفیسر کی ہدایت کے مطابق سر جھکا کر
دونوں ہاتھوں کی تھمبلیوں پر ٹکایا اور ٹانگیں ارنچی کرنے لگا پہلے سے چونکہ
مشق نہ تھی۔ اس لیے ٹانگیں بلند کرنے ہی جسمانی توازن بسترار نہ رہ سکا اور
وہ قلابازی کھا کر میز پر جا گرا جو شور مچاتی ہوئی اٹ گئی۔ اس کے ساتھ ہی کئی
کریاں، کتابیں اور ایسی ہی کئی اور چیزیں لڑھکتی ہوئی فرش پر بے ترتیبی سے

بکھر گئیں، دیکھتے ہی دیکھتے کمرہ کباڑیے کی دکان بن گیا، پروفیسر کو ایک بارگی
غصہ آگیا۔ بگڑا کر بولا۔

”تم انسانی محنت کی اقدار کی باتیں کرتے ہو اور تم کو سربل کی بھی تمیز نہیں
اب تم ایک لمحہ صنائع کبے پنیور فوراً کمرے سے باہر چلے جاؤ۔“

دارا نے جو بقول پروفیسر کے اشتراک خیالات رکھتا تھا اسی میں اپنی
خیریت سمجھی کہ فوراً کمرے سے چلا جائے۔ اس کے جانے کے بعد پروفیسر
بے چینی کے عالم میں کمرے کے اندر ٹہلنے لگا۔

ٹہلنے ٹہلنے ایسا کی اس کو خیال آگیا کہیں اس نے دارا شکوہ کو کمرے

سے باہر نکال کر کوئی نازیبا حرکت تو نہیں کی۔ جتنا زیادہ وہ اس بات پر غور کرتا
گیا اسی قدر اس کی بے شہ ہو تا گیا کہ اس کا اقدام مناسب نہیں تھا۔ اور جب اس
کو یقین ہو گیا کہ اس کی حرکت درست نہیں تھی تو وہ اپنے متعلق سوچنے لگا کہ
کہیں اس کا معدہ تو خراب نہیں ہے۔ ورنہ ایسی نازیبا بات اس کے ذہن میں
کہوں آتی۔ ضرور کوئی ایسا ہی گڑبڑ ہے۔ اس نے فوراً جسم پر سے تمام کپڑے
اتارے اور صرف انڈرویٹر پہنے ہوئے فرش پر سر کے بل کھڑا ہو گیا۔

اس عالم میں اس کو مشکل سے چند منٹ گزے ہوں گے کہ اچانک

کمرے کے باہر بھاری قدموں سے چلنے کی آواز سنائی دی۔ پروفیسر آواز پر

پہری طرح توجہ بھی نہ دینے پایا تھا کہ اسی اثنا میں تین بڑے لچم لچم آدمی کمرے

کے اندر گھس اُٹے انہوں نے کرے کے بکھرے ہوئے سامان کو دیکھا۔
سر کے بل کھڑے ہوئے نیم برہمن پر ونیسر کو دیکھا اور حیرت سے وہیں ٹھٹک
کر رہ گئے۔

پرونیسیر اسی طرح آسن جمائے سر کے بل کھڑا رہا۔ وہ آدمی عین اس کے
سامنے کھڑے تھے۔ اس نے ان کی وضع قطع کا جائزہ لیا اور بڑی بے نیاز
سے بولا :-

”معلوم ہوتا ہے آپ غلط جگہ آگئے ہیں۔ یہ پرونیسیر صفدر علی کیانی کا
مکان ہے کسی پڑوسی کی بیٹھک نہیں ہے۔ آپ براہ کرم باہر چلے جائیں میں
اس قسم کے دخل و معقولات ہرگز پسند نہیں کرتا۔“
انہوں نے ایک دوسرے کو غور سے دیکھا اور پھر ان میں سے کسی
نے کہا ”یہی معلوم ہوتا ہے۔“

”نہیں جی، یہ تو کوئی اور لگتا ہے اس کا حلیہ تو کچھ اور بتایا تھا۔“

”واڑھی تو ویسی ہی نوک دار ہے اور سر بھی گنجا ہے۔“

جس آدمی نے یہ بات کہی تھی وہ بڑھ کر پرونیسیر کے پاس آگیا اور اس

سے پوچھنے لگا۔ ”تم ہی پرونیسیر ہو؟“

پرونیسیر پھر ٹھٹس سے مس نہ ہٹا اور بگڑ کر بولا۔ ”ہاں میرا نام پرونیسیر

کیانی ہے لیکن تم مجھ سے ملنے ہرگز نہیں آسکتے۔ میں نے کہہ دیا تم غلط جگہ

اگئے ہو۔

وہ بولا۔ "تم آدمی کی طرح تو کھڑے ہو۔"

پروفیسر اپنی بات پر اڑا رہا تھا۔ تم سے جو کہنا تھا میں نے کہہ دیا۔ میں ۲۵ منٹ سے پہلے آسن نہیں چھوڑ سکتا۔ ابھی صرف پانچ منٹ گزرے ہیں۔ اس آسن کی مقررہ مدت نصف گھنٹہ ہے اگر درمیان میں ختم کر دیا جائے۔ تو بیٹائی پر بڑا اثر پڑتا ہے بلکہ ریڑھ کی ہڈی پر بھی ضرب لگ جانے کا خدشہ ہے۔ وہ ابھی آسن کے متعلق نہ جانے کتنی دیر گورہ افشانی کرتا، مگر وہ تینوں لچیم شیم اجنبی، جو وضع قطع سے بالکل بوجہ معلوم ہوتے تھے۔ اس کی بلاغت سے استفادہ نہ کر سکے بلکہ وہ آدمی جو اس کے پاس کھڑا تھا اس نے پروفیسر کی کمر بکڑ کر اوپر اٹھایا اور اس کو سیدھا کھڑا کر دیا۔

پروفیسر ناراض ہو کر بولا۔ "یہ قوت کا بے جا استعمال ہے۔ آپ نے

سخت چھوڑے پن کا مظاہرہ کیا ہے۔"

وہ آدمی بولا۔ "بس اب تم ہمارے ساتھ چپ چاپ چلے چلو۔"

پروفیسر حیرت زدہ ہو کر بولا۔ "کہاں ہے؟"

"جہاں ہم لے جائیں۔"

"میں تو صبح، بج کر ۳ منٹ سے پہلے گھر سے نہیں نکل سکتا۔"

"کوئی بات نہیں اس آدمی نے کہا، ہم نکال لے چلیں گے۔ اتنا کہہ کر

اس نے پروفیسر کا بازو پکڑا اور روانے کی طرف گھسیٹ کر کہنے لگا۔ بس
اب خاموشی سے چلے چلو، خواہ مخواہ چوٹ چھیٹ آ جائے گی۔
پروفیسر ایک ہی جھٹکے میں جو اس باختمہ ہو گیا تھا کہنے لگا۔ لیکن میں اس
حلیہ کے ساتھ کیسے چل سکتا ہوں۔ کپڑے تو بدل لوں۔
”بس یہ نہیں چلے آؤ، ہم کو تو حکم ملا ہے کہ جس طرح بیٹھے ہو اسی حالت
میں لے آؤ۔“

پروفیسر بولا۔ کس نے یہ حکم دیا؟
اب چل کر خود ہی دیکھ لینا۔

پروفیسر کچھ کہنے ہی والا تھا کہ ان میں سے ایک نے پک کر اس کو
بازوؤں پر اٹھا لیا۔ وہ چپڑہ کر بولا۔ یہ کیا بد تمیزی ہے۔
دوسرے نے اپنا چوڑا چمکہ ہاتھ اس کے منہ پر رکھ دیا۔

وہ اسی طرح اس کو بازوؤں پر اٹھائے ہوئے گھر سے باہر لے آئے۔
عدوازے پر ایک لمبی سی سیاہ کار کھڑی تھی۔ انہوں نے اس کو لے جا کر اس
کے اندر ڈال دیا انہوں نے ڈرائیور کو اشارہ کیا اور فوراً اسی دیر میں کار ہوا سے
باتیں کرتی ہوئی روانہ ہو گئی۔ کچھ دیر تک پروفیسر گم سم بیٹھا رہا۔ پھر اس نے
گرو پیش کا جائزہ لیا، دو آدمی منکر نکیر کی طرح اس کے دائیں بائیں بیٹھے تھے
ایک اگلی سٹیٹ پر ڈرائیور کے پاس بیٹھا تھا وہ سوچنے لگا۔ آخر یہ تمیزوں مجھ

کو اس طرح زبردستی زغے میں لے کر کہاں جا رہے ہیں۔ میں نے ان کا کیا بگاڑا ہے۔ میں نے کون سا ایسا جرم کیا ہے جس کی پاداش میں اس طرح مجھ کو انخوا کر کے یہ لوگ لیے جا رہے ہیں اور اسی قسم کے نہ معلوم کتنے ہی سوالات اس کے ذہن میں چومہوں کی طرح بتوں سے منہ نکال نکال کر جھانکتے لگے۔

کچھ دیر بعد کار ایک پٹرول پیپ کے قریب جا کر رکی، ڈرائیور کو موبل آئل کی ضرورت تھی وہ تینوں ڈرائیور سمیت اتر کر باہر چلے گئے۔ کار کا اندازہ کھلا تھا۔ پروفیسر نے جھکتے ہوئے جسم کا ٹھوڑا سا حصہ باہر نکالا۔ اس وقت ہنگی ہنگی بارش ہو رہی تھی۔ اس نے سوچا موقع غنیمت ہے اگر ٹھوڑی سی ہمت سے کام لیا جائے تو ان مشینوں کی حراست سے نجات مل جائے گی۔ کچھ ہی سوچ کر وہ کار سے باہر آ گیا۔ ابھی وہ چوکتا نظروں سے اوجھڑا دھردیکھ ہی رہا تھا کہ اتنے میں ایک آدمی کار کی اگلی سیٹ پر جھانکتے ہوئے بولا:

”یاز تیرا کلینز کہاں ہے؟“

اسی وقت اس کی نظر پروفیسر پر جا پہنچی، اس نے ننگ دھرتنگ دبتے پتلے پروفیسر کو دیکھا جو خالی انڈرویز پہنے بالکل اُلٹا کا پٹھا نظر آ رہا تھا۔ وہ آدمی ڈانٹ کر بولا۔ ”ابے ہم تجھ کو یہاں دیکھ رہے ہیں اور تو وہاں کھڑا ہے چل پیسہ چل کراٹھا۔ پروفیسر اس بدتمیزی پر چل بھن کر کباب ہو گیا، مگر اس آدمی نے اس کی ناراضگی پر توجہ دیے بغیر، گردن پر ہاتھ رکھ کر دھکا دیا۔

”ابے چل رہا ہے بالگاؤں سارے کے ایک ہاتھ۔“

پروفیسر سہم کر رہ گیا، چپ چاپ اس کے ہمراہ چل دیا۔ اس نے موہل
 آئل کا ٹین اٹھایا اور اس کو لا کر اگلی سیٹ کے پاس رکھ دیا۔ اور چپ چاپ
 پچھلی سیٹ پر جا کر بیٹھ گیا، کہ زیادہ دیر باہر رہا تو نہ جانے اور کیا مصیبت
 نازل ہو جائے۔

ذرا ہی دیر بعد وہ سب واپس آگئے وہ اس وقت خوب سنسن منسن
 کر باتیں کر رہے تھے۔ ڈرائیور نے کار اسٹارٹ کی اور وہ فرسٹے بھرتی ہوئی
 سنسان سڑک پر روانہ ہو گئی۔ ابھی مشکل سے میل بھر کا راستہ طے ہوا ہو گا کہ
 انہوں نے پھر کار ٹھہرائی۔ اس مرتبہ کار کسی چائے خانے کے سامنے کھڑی
 تھی۔ لیکن اب کی وہ باہر نہیں گئے۔ ان میں سے ایک نے چائے خانے کے
 مالک کو آواز دے کر چائے لانے کا آرڈر دے دیا۔ فوراً ہی ایک ادھیڑ عمر کا
 آدمی چائے کی پیالیاں لیے موٹر کے پاس آیا۔ اس نے سب کو چائے دی۔
 جب پروفیسر کی باری آئی تو وہ اس کو کسی قدر حیرت سے دیکھنے لگا۔ برابر بیٹھے
 ہوئے آدمی نے ڈانٹ کر کہا:-

”ابے اس طرح کیوں دیکھ رہا ہے، جھک کر سلام کر۔ جانتا ہے کہ یہ
 کون ہیں؟ کبھی پیر بھندے شاہ کو دیکھا ہے، نہیں دیکھا تو دیکھ لے۔ تیرے
 سامنے بیٹھے ہیں۔“

وہ تینوں اس وقت دل لگی کے بوڑھے میں تھے۔ مگر ادھیڑ عمر کے برس
پر اس بات کا نہ جانے کیا اثر ہوا کہ اس نے کھٹ پر فلیس کے پاؤں پکڑ لیے
اور..... گڑ گڑانے لگا۔

”سائیکس بابا۔ بس ایک عرض ہے۔ صرف اتنی دعا کرو کہ میری بیٹی
گھرا جائے اس کی کسراں والے سارے اپنی ماں کے یار ہیں۔ تین سال
سے اس کو نہیں بھیجا۔“

پروفیسر نے اپنے پاؤں چھڑانے کی کوشش کی اور ڈانٹ کر بولا۔
”یہ کیا ناعقول حرکت ہے۔“

مگر وہ باز نہ آیا۔ جتنا پروفیسر اس پر ناراض ہوتا وہ اتنا ہی زیادہ خوشامد
کرتا۔ اس نئی مصیبت نے پروفیسر کو اس قدر پریشان کر دیا کہ وہ غصہ سے چھیننے
لگا۔ مگر اس شخص کی ایک ہی رٹ تھی۔ ”بس ایک بار اپنی زبان سے کہہ دو۔“
پروفیسر نے انتہائی غصہ میں اس کے منہ پر تھوک دیا۔ اس کے برابر بیٹھے ہوئے
لوگ جو اس چیخ و پکار سے لطف اٹھاتے تھے۔ انہوں نے دیکھا کہ خواہ مخواہ
کارر کی ہوئی ہے لہذا ایک نے اس کو ڈانٹ کر کہا:

”بس جا اب تیرا کام بن گیا، جھنڈے شاہ جس پر تھوک دینا سمجھو
اس کا بیڑا پار ہے۔“

وہ شخص دعا نہیں دیتا ہوا اور آدھاں سے چل دیا۔ البتہ پروفیسر تقریباً

پاگل ہو گیا تھا۔ اگر اس کا بس چلتا تو وہ مینوں کو کچا چبا جاتا۔ مگر ان میں سے ہر ایک اس قدر موٹا بگاڑا تھا کہ ان کو دیکھ کر ہی وہ احساس کمتری میں مبتلا ہو جاتا۔ کارفرمائے بھرتی ہوئی چلتی رہی اور پروفیسر بیٹھا ہوا سوچتا رہا کہ دیکھیے۔ اب کون سی مصیبت نازل ہوتی ہے۔

کوئی نصف گھنٹہ کے بعد کار ایک بڑی شان دار کوٹھی کے پھاٹک میں داخل ہوئی۔ پہلے وہ مینوں باہر نکلے۔ پھر انہوں نے پروفیسر کو کار سے باہر نکالا اور اپنے زرغہ میں لے کر کشاں کشاں کوٹھی کے اندر چل دیے۔

وہ ان کی حراست میں ایک پرتکلف مکرے کے اندر داخل ہوا۔ سامنے صوفے پر ایک بھاری بھر کم شخص آلتی پالتی مارے بیٹھا سگریٹ کے بلبلے کش لگا رہا تھا اس کے جسم پر چربی کی تہیں چڑھی ہوئی تھیں۔ اس کا یہ انازہ پروفیسر کو بے حد ناگوار تھا۔ معلوم ہوا، وہ اس کو دیکھتے ہی بولا۔

”آپ ہی پروفیسر کیانی ہیں؟“

پروفیسر جل کر بولا۔ ”جی ہاں اسی گرفتار بلا کو کیانی کے نام سے یاد کیا جاتا ہے۔“

وہ کہنے لگا ”معاف کیجئے گا میں نے آپ کو اس وقت زحمت

دی۔ پھر وہ ان مینوں اور میوں سے بولا۔ ”معلوم ہوتا ہے تم نے پروفیسر صاحب کو بہت تکلیف دی ہے۔ کم از کم لباس تازہ تبدیل کر لینے دیا ہوتا۔“

ظہر پہ مکاری سے چہرے پر خستہ کا عالم طاری کر کے ان پر چلانے لگا۔ اور ڈانٹ کر سب کو کمرے سے باہر نکال دیا۔ اس کے بعد اس نے پروفیسر سے معذرت کی اور اس کو لے جا کر صوفہ پر بٹھا دیا۔

پروفیسر جلا جھٹسا سا جا کر بیٹھ گیا، وہ بھاری بھر کم آدمی کہنے لگا۔ پروفیسر صاحب میں نے دراصل آپ کو اس وقت اس لیے تکلیف دی کہ کل دس بجے دن کو مجھے، سماجی بہبودی کی کانفرنس کے ایک اجلاس کی صدارت کرنا ہے۔

پروفیسر جھنجھلا کر بولا: "تو پھر آپ نے کسی ڈاکٹر کو بلا دیا ہوتا، جو آپ کے لیے کوئی ایسی دوا تجویز کرے تاکہ صدارت کرنے وقت آپ پر اعصاب زدگی کا دورہ نہ پڑے میں کیا کر سکتا ہوں۔" اس نے پروفیسر کی بات کا ذرا بھی ہڑانہ مانا خوشامد کرنے کے انداز میں سکا کر کہنے لگا۔

"دراصل میرا کام آپ ہی سے ہے۔ مجھ کو ایک خطیہ صدارت کی ضرورت ہے اور وہ آپ ہی لکھ سکتے ہیں۔"

پروفیسر جھٹسا کر بولا: "آپ نے خطیہ صدارت لکھانے کا طریقہ بہت اچھا نکالا ہے۔ وہ بے جہائی سے ہنستارہا۔"

"بات یہ ہے۔ اس نے کہا: کانفرنس والوں نے آج ہی شام

اطلاع دی ہے کہ کل کے اجلاس کی صدارت مجھ کو کرنا ہے۔"

پروفیسر نے اسی تیز لہجہ میں جواب دیا "لیکن اس وقت میں کوئی
بھی ذہنی کام نہیں کر سکتا۔"

وہ بولا "میں آپ کو اس کا دو ہزار روپیہ معاوضہ دوں گا۔"
پروفیسر نے اس کو گھور کر دیکھا "میں اس قسم کی سودے بازی کرنے
کا قائل نہیں ہوں۔"

"چلیے ۳۳ ہزار لے لیجئے۔ دیکھیے اب انکار نہ کیجئے۔ تین ہزار کی رقم
کم نہیں ہوتی۔ اتنے سرمایہ سے ملک کی اڑھت کا کام شروع کیا جا
سکتا ہے۔ آپ وہ قیمتی کتابیں خرید سکتے ہیں جن کو لائبریری میں دیکھ کر
اکثر چوری کرنے کی بھی نیت ہو جاتی ہے۔"

اس دفعہ پروفیسر کو اس کی باتیں زیادہ ناگوار نہ گزریں اس کا اندازہ قطعی
کاروباری تھا مگر اس میں ذہانت ضرور تھی لیکن وہ اس کی بات پھر بھی قبول
نہ کر سکا کہنے لگا "مجھے افسوس ہے کہ میں آپ کی یہ پیش کش قبول نہیں کر سکتا۔"
"دیکھیے میں آپ کو چار ہزار تک ڈے دوں گا، غور تو کیجئے۔ یہ خاصا
بڑا آفر ہے۔ اتنے روپے سے آپ ایک اچھی خاصی سکنڈ ہینڈ کار خرید
سکتے ہو۔ یہ تو آپ جانتے ہی ہیں کہ آج کل کار، زندہ گی میں کتنی اہمیت رکھتی
ہے۔ کار موجود ہو تو بغیر سفارشیوں کے ہی دفتروں میں کام چل جاتا ہے لڑکیوں
سے فلرٹ کرنے کے لیے۔"

اچانک اس کی نظر پروفیسر کی ذرا بچ کٹ سفید ڈاڑھی پر جا پہنچی۔ اس نے بات ادھوری چھوڑ دی اور مسکرا کر اس کو دیکھنے لگا، پروفیسر کو وہ بھاری بھر کم آدمی اب خاصہ دل چسپ نظر آنے لگا تھا وہ اس کے ہر انکار پر معاذنہ کی رقم بڑھاتا جا رہا تھا۔ ہر پیش کش کے ساتھ وہ دولت کی اہمیت کا ایک نیا پہلو پیش کرتا۔ آخر رقم کی تعداد سات ہزار تک پہنچ گئی۔ اس مرتبہ وہ بولا:-

”سات ہزار میری آخری پیش کش ہے۔ اس کو نہ قبول کرنے کی وجہ میری سمجھ میں نہیں آتی۔ اس رقم سے آپ ایڈ فرانس کا میگزین مل سکتا ہے کہ پورے یورپ کی سیر کر سکتے ہیں۔ ذرا غور تو کیجیے۔“

پروفیسر نے اس کی بات کاٹ دی۔ ”اچھا ہوا کہ آپ نے آخری پیش کش کا اظہار کر دیا۔ میں اپنا آخری جواب دینے سے پہلے یہ کہنا چاہتا ہوں کہ کیا یہ اچھا نہ ہو گا کہ آپ کل کانفرنس کے اجلاس کی صدارت نہ کریں؟ وہ بولا۔ ”ایسا بھی ہو سکتا تھا مگر مشکل یہ ہے کہ کانفرنس کے منتظمین کا فنڈ کم پڑ گیا تھا لہذا وہ مجھ سے دس ہزار کا عطیہ لے گئے ہیں۔ اور آپ جانتے ہیں کہ یہ عطیہ دینے کے بعد صدارت مجھ پر سونپ ہو گئی ہے۔“

پروفیسر کا انداز ذرا بھی تبدیل نہ ہوا۔ ”میں ایک بار نہیں۔ بار بار کہہ چکا کہ میں ہرگز ایسا کام نہیں کر سکتا۔ یہ میرے اصول کے خلاف ہے، سمجھے آپ؟“

وہ بولا۔ "لیکن میں دس ہزار روپے کا نقصان بھی تو نہیں برداشت کر سکتا۔"

"مجھ کو آپ سے پوری پوری ہم دردی ہے۔"

ذرا دیر خاموش رہنے کے بعد وہ کہنے لگا۔ "دیکھیے میں رقم میں مزید اضافہ نہیں کر سکتا میرا تخیل اس سے زیادہ کی اجازت نہیں دیتا۔ کاروبار میں ایسی تخیل کی اہمیت کا سختی سے قائل ہوں۔"

پروفیسر اس کی باتوں سے یونہی کم حیرت زدہ نہیں تھا یہ بات سن کر وہ اچھل پڑا۔ "کانفرنس کی صدارت اور کاروبار سے کیا تعلق ہو سکتا ہے؟ یہ قطعی مہمل بات ہے، ایسا ہرگز نہیں ہوتا۔"

وہ بے تکلفی سے مسکرایا۔ "فی الحال میں کچھ نہیں بنا سکتا۔ البتہ اگر کبھی ذرا بن گیا تو آپ کو یہ نکتہ سمجھا سکوں گا، اس وقت تو آپ خطبہ صدارت لکھ دیجئے یقین مانیئے میں کسی اور پروفیسر کو بھی بلا سکتا تھا۔ مگر اس موضوع پر سنا ہے کہ اس شہر میں آپ سے بہتر کوئی اور کام کا آدمی نہیں مل سکتا۔"

پروفیسر جھٹ سے بولا۔ بالکل غلط، یہ ڈاکٹر نازش کی توہین ہے۔ وہ

سماجی علوم کے ماہر ہیں، میں تو انگریزی ادب پڑھاتا ہوں۔

وہ کہنے لگا۔ یہ بات آپ نے پہلے کیوں نہ بتائی اگر آپ تیار نہیں ہیں

تو پھر میں انہی کو بلاؤںے لیتا ہوں۔ پروفیسر چونک پڑا۔ "ہائیں آپ اس وقت

اس معزز شخص کو پریشان کریں گے، بہت ممکن ہے کہ وہ ابھی تک لائبریری

میں بیٹھا مطالعہ میں غرق ہو اور آپ کے یہ اجڑا آدمی جا کر اس کو گرفتار کر کے
لے آئیں گے بالکل میری طرح یہ کبھی نہیں ہو سکتا، میں ایسی بات سنتا نہیں
چاہتا۔

”کیا کیا جائے آپ تیار نہیں ہوتے، مجبوراً انہی کو... بلوانا پڑے گا۔“
پروفیسر اور ناراض ہو گیا۔ میں آپ پر جلسے کے جا کا مقدمہ چلا دوں گا۔
وہ کہنے لگا۔ آپ چاہیں تو اقدام قتل کا الزام بھی میرے خلاف مہیا
کر سکتے ہیں۔ لیکن یہ آپ کل کریں گے میرا کام آج ہونا چاہیے میں ابھی ڈاکٹر
نازش کو بلواتا ہوں۔“

پروفیسر گھبرا گیا اس نے وحشت ناک نظروں سے اس کو دیکھا اور
بے چینی سے اٹھ کر کمرے میں ٹہلنے لگا۔ اس نے سوچا کہ یہ کتنا عبرت ناک
منظر ہو گا۔ ڈاکٹر نازش کسی کتاب پر جھکا مطالعہ میں منہمک ہو گا۔ اب تو رات
اُدھی کے قریب ہو گئی ہے۔ مطالعہ میں جو لذت ہے جو لطف ہے وہ اسی وقت
اپنے شباب پر ہوتا ہے یہ کتنا ظلم ہو گا کہ ایسے عالم میں جیب کہ ڈاکٹر کسی خیال
کو مکمل کرنے میں ڈوبتا ہو کہ اچانک کھڑکی کے راستے تین دیو قامت انسان کو د
کر آئیں اور زبردستی پکڑ کر اس آدمی کے پاس لے آئیں جو اپنے احمقانہ مشاغل
کے لیے شریف شہریوں کو اس طرح پریشان کرتا ہے۔ اس نے گھور کر اس
شخص کو دیکھا، اور پھر زچ ہو کر کہنے لگا۔

”چلیے میں تیار ہوں۔ آپ کی کوٹھی میں کوئی ایسا بھی کمرہ ہے۔ جہاں
میں سکون سے بیٹھ کر لکھ سکوں۔“

وہ کہنے لگا۔ ”آپ لائبریری میں چلیئے اس سے بہتر جگہ اور کیا ہو
سکتی ہے؟“

پروفیسر چپ چاپ اس کے ہمراہ لائبریری میں چلا گیا؛ یہاں آنسو
کی خوب صورت الماریوں کے اندر بڑی نایاب کتابیں قرینہ سے سجی تھیں
ان میں بعض ایسی کتابیں تھیں جن کی تلاش میں وہ مہینوں سرگردان رہا تھا۔
یہ بات بھی اس کو سخت ناگوار گزری۔ اس لیے کہ کسی ایسے شخص کے پاس
ایسی نادر کتابوں کا ہونا، علم و ادب کی توہین تھی۔

وہ آدمی کچھ اٹے سب سے پر اٹنٹ بنا کر لائبریری سے باہر چلا گیا۔
اس کے جانے کے بعد پروفیسر نے کاغذ لیا۔ اور انتہائی جھنجھلاہٹ کے
عالم میں لکھنا شروع کر دیا۔ کبھی اس کا جی چاہتا کہ لکھے ہوئے کاغذات کو چیر
پھاڑ کر بھاگ جائے، زور زور سے چلانے لگے۔ کبھی وہ بے چینی سے اٹھ
کر خادش زوہ کتنے کی طرح لائبریری کے اندر چکر کاٹنے لگتا۔ گھنٹوں یہی
سلسلہ چلتا رہا لیکن جب وہ اس کو مکمل کر چکا تو وہ کسی قدر مطمئن تھا۔ اس نے
خطبہٴ صدارت کو مہمل بنانے میں اپنی طرف سے کوئی کوشش اٹھانہ رکھی
تھی۔ ایسے ایسے فلسفیوں کے نام لکھے تھے جن کی ابھی تک ماہیں بھی پیدا

نہیں ہوئی تھیں۔ جن کی کڑھ سے وہ جنم لیتے۔ ایسے ایسے دل چسپ
انکشافات کیسے تھے کہ اکثر زدہ خود بھی مسکرانے لگا بلکہ ایک بار تو اس کو
بے ساختہ سنسی آگئی اور وہ دیر تک ہلستا رہا۔

جب وہ لاٹبری سے باہر نکلا تو رات بڑھ چکی تھی کہ ٹھی پر لہرا
سناٹا طاری تھا مگر وہ سماجی بہبودی کی کانفرنس کے اجلاس کی صدارت
کرنے والا ابھی تک جاگ رہا تھا اس نے کاغذات سنبھالے اور پرنٹس
کو اسی وقت اس کے گھر کار میں بھجوا دیا۔

رات بھر جاگنے کے باعث پرنٹس کے سر میں ہلکا ہلکا درد ہو رہا تھا
آنکھیں جل رہی تھیں اور جسم دکھنے لگا تھا۔ اس نے غسل کیا اور فوراً بستر پر جا
کر سو گیا۔

اس روز وہ خلاف معمول دن بھر سوتا رہا۔ سہ پہر کے وقت اس کی
آنکھ کھلی تو اس نے اٹھ کر چائے پی۔ ابھی تک اس کی طبیعت کسل مند تھی۔
پھر اس کو گزشتہ شب کے واقعات یاد آنے لگے۔ اپنے روزانہ پروگرام
میں اتنی بڑی تبدیلی پر اس کو غصہ بھی آیا۔ مگر یہ سوچ کر مطمئن ہو گیا کہ اس نے
اپنی ہرزہ منی تکلیف کا انتقام لے لیا تھا۔ اب اس کو شام کے اخبار کا انتظام
تھا جس میں وہ کانفرنس کے اجلاس کی کارروائی دیکھنا چاہتا تھا۔ جہاں وہ
خطبہ پڑھا گیا ہوگا جس کو اس نے کل رات لکھا تھا۔ اس نے سرچا کتنا بچھا

ہوتا کہ وہ خود اس اجتماع میں موجود ہوتا اور اپنی آنکھوں سے دیکھتا کہ صد نے
 خطبہ صدارت شروع کیا، پہلے حاضرین چونکے، پھر حیرت زدہ ہوئے رفتہ
 رفتہ سرگوشیاں شروع ہوئیں۔ لوگوں کے چہرے مسکانے لگے، پھر ایک
 ایک جملہ پر ہتھیوں کی بارش، صدر کی بدحواسی، اس کا بار بار رومال سے لپٹینہ
 پوچھنا، واقعی یہ ایک پُر لطف نظارہ ہوتا، وہ خاموش بیٹھا ان تصورات
 سے لطف اٹھاتا رہا۔

شام کا اخبار آنے ہی اس نے سب سے پہلے کانفرنس کی خبر کو
 تلاش کیا اس کو زیادہ وقت نہ ہوئی۔ پہلے ہی صفحہ پر نمایاں طور سے اس کو
 شائع کیا گیا تھا لیکن چند ہی جملے پڑھے ہوں گے کہ اس کی آنکھوں کے
 گرد اندھیرا چھا گیا کھانٹا۔

”آج کا اجلاس بے حد کامیاب رہا۔ حاضرین نے جناب صدر کے
 پرمغز خطبہ کا پرتپاک خیر مقدم کیا۔“

وہ آگے نہ پڑھ سکا۔ اخبار ایک طرف رکھ کر اس نے جلدی جلدی
 کتابوں کی الماریوں میں سے اپنی ساری لغات نکالیں۔ اور لفظ پُر اور ”مغز“
 کے معنی تلاش کرنے لگا۔ مگر ہر لغت میں، ہر فرہنگ میں وہی معنی درج تھے
 جو اس کے ذہن میں تھے کوئی نئے معنی وہ تلاش بسیار کے باوجود نہ ڈھونڈ
 اس نے اخبار اٹھا کر آگے پڑھا، ہر سرحد خطبہ صدارت کی عظمت

کی تعریف میں تھا۔ پروفیسر سر بیٹھ کر بیٹھ گیا۔ پھر اس نے جھنجھارا کر اخبار کے
 ٹکڑے کر ڈالے اور خارش زدہ کتے کی طرح کمرے کے اندر چکر کاٹنے لگا۔
 اس سے کبھی سیکین نہ ہوتی تو وہ فرش پر سر کے بل کھڑا ہو گیا۔ جب کبھی اس کا
 دماغ بوجھل ہوتا تو وہ یہی نسخہ آزما تا تھا مگر آج اس سے بھی کام نہ چل سکا۔
 منٹ بھر بھی وہ اس طرح یوگا کا آسن جمائے کھڑا نہ رہ سکا۔ اس نے اٹھ کر
 کئی گلاس پانی کے پیئے اور پریشانی کے عالم میں گھر سے باہر نکل گیا۔
 کوئی چندرہ منٹ بعد جب وہ واپس کوٹا تو اس کے ہمراہ ایک موٹا تازہ
 گدھا تھا محلے والے حیرت سے اس کو دیکھ رہے تھے۔ مگر وہ سب سے
 بے نیاز گدھے کو چمکا زتا ہوا گھر کے اندر لے آیا اور سیدھا مطالعہ کے کمرے
 کے اندر لے گیا۔ وہاں پہنچ کر اس نے گدھے کو جھک کر سلام کیا اور کہنے لگا۔
 ”تبدلہ میں آج سے آپ کی شاگردی قبول کرتا ہوں، عمر عزیز کے ۵۶
 سال جو گمراہی میں گزے ان کا مجھ کو افسوس نہیں، غم اس بات کا ہے کہ
 میں نے آج تک آپ کی ذات والا صفات کو کیوں نہیں پہچانا یا پیر و مرشد!“
 یہ کہتے کہتے پروفیسر جوش عقیدت میں گدھے کے بالکل قریب پہنچ گیا۔
 اس کو کھڑے کھڑے نہ جانے کیا سوچھی کہ اس نے پروفیسر کے اس زور سے
 دولتی جھاڑی کہ اس کا جبرٹا اٹھ گیا اور کئی دانت نکل کر باہر گر پڑے۔
 پروفیسر آج کل اسپتال میں ہے۔ وہ ہر وقت نہ معلوم کسی الٹی سیدھی

باتیں کیا کرتا ہے۔ لوگ کہتے ہیں کہ اس کا دماغ خراب ہو گیا ہے
لوگ کہتے ہیں تو پھر ٹھیک ہی کہتے ہوں گے۔



انٹرویو

آخر میں نے تھکے ہوئے انداز میں قلم ایک طرف رکھ دیا اور سگریٹ سلکا کر سوچنے لگا کہ اب ہیئتو خاں کے ساتھ میرا کیا برتاؤ ہونا چاہیے۔ اچانک کئی سوال میرے ذہن میں کلبلانے لگے۔

کیا میں کرم داد کو بھی قتل کروادوں؟

نہیں یہ مناسب نہیں۔ ہیئتو خاں کو گرفتار کروادیا جائے تو؟

لیکن میں کچھ طے نہیں کر سکا۔ اس لیے کہ افسانہ ایک ایسے دور ہے

پیدا گیا تھا جہاں سے ایسے حادثات کا سلسلہ شروع ہوتا ہے جس سے

ہیئتو خاں کا کردار اپنے تمام خدو خال کے ساتھ اجاگر ہو سکتا ہے لیکن ان حالات

کی کیا نوعیت ہوگی یہ قطعی بحث طلب مسئلہ تھا۔ لکھنے سے قبل میں نے افسانے

کا جوتنا بانا تیار کیا تھا۔ وہ اس طرح مجھ کو تذبذب میں ڈال دے گا۔ اس کا مجھ کو ہرگز احساس نہیں تھا۔ سچ تو یہ ہے کہ بعض کروڑوں کے چل کر کچھ اس طرح بغاوت پر آمادہ ہو جاتے ہیں کہ ان کو سنبھالنا مشکل ہو جاتا ہے۔

میں امی طرح خاموش بیٹھا ہوا سوچ رہا تھا کہ اچانک قدموں کی چاٹ سنائی دی۔ میں نے گھبرا کر دیکھا۔ سامنے دیوار کے پاس ایک آدمی کھڑا تھا اس کی آنکھیں جنگلی کبوتر کی طرح سرخ تھیں۔ کپڑوں پر خون کے لال لال دھبے تھے۔ ہاتھ میں خون کے دھڑوں سے بھرا ہوا چاقو تھا۔ میں نے فوراً پہچان لیا کہ وہ ہیتو خاں تھا۔ ایک بارگی اس نے گھور کر مجھ کو دیکھا اور تیز لہجے میں کہنے لگا۔

”تم ابھی تک سوچ رہے ہو۔ بتاؤ میں کیا کروں؟“

میں نے اس کو اطمینان دلاتے ہوئے کہا: ”گھبراؤ نہیں، ابھی

بتاتا ہوں۔“

وہ بگڑ کر بولا: ”وہ سالا... کرم داد برابر دروازہ کھٹ کھٹا رہا ہے

جلدی کرو، جلدی!“

میں نے پریشان ہو کر سوچا کہ یہ ہیتو خاں تو اچھی خاصی مصیبت

سن گیا ہے۔ وہ برابر مجھ کو گھور رہا تھا۔ ابھی تک خون آلود چاقو اس کے

ہاتھ میں تھا۔ کہیں اس عالم میں وہ جھنجھلا کر میرے اوپر بھی وار نہ کر بیٹھے لہذا

میں نے اس کو اکسایا۔ تم کرم داد کو بھی کیوں نہیں ٹھکانے لگا دیتے؟
 ”بات تو ٹھیک ہے لیکن — اُوہ کہتے کہتے رک گیا اور کنپٹی کے
 بالوں کو کریدتے ہوئے ذرا دیر تک کچھ سوچتا رہا۔ پھر فوراً ہی کہنے لگا۔ لیکن
 اس میں یہ بھی تو اندیشہ ہے کہ وہ شور مچا دے گا اور میں پکڑا جاؤں گا۔
 یہ بھی ٹھیک نہیں کچھ اور تاؤ۔“

میں نے کہا تو اس میں کیا ہرج ہے، تم گرفتار ہو جاؤ۔
 مگر وہ رضا مند نہ ہو سکا۔ کہنے لگا۔ ”نہیں۔ یہ نہیں ہو سکتا۔“
 میں اس کو سمجھانے لگا۔ دیکھو ہلیتو خاں۔ بالی تمہاری منگیتر تھی۔ جب تم
 فوج میں بھرتی ہو کر جا رہے تھے تو اس نے دورو کر اپنی آنکھیں سجائی
 تھیں۔ مگر جب تم سنگاپور میں زخموں سے نڈھال پڑے تھے تو وہ تمہارے
 باپ کو زہر دے کر کرم داد کے ساتھ فرار ہو گئی۔ تم ۱۵ سال سے
 پانگلوں کی طرح اس کو ڈھونڈ رہے تھے۔ آج وہ تم کو مل گئی۔ تم نے
 اپنے انتقام کی بجھالی۔ اب تم کو جیل جانے میں کیا اعتراض ہے تم گھبراؤ
 نہیں۔ میں کچھ ہی عرصہ بعد تم کو جیل سے فرار کروادوں گا۔“

لیکن وہ سرکشی پر آمادہ تھا۔ کہنے لگا۔ ”یہ تو تم نے ٹھیک کہا۔ اس
 ۱۵ سال کی مدت میں میں نے اس کو کہاں، کہاں نہیں تلاش کیا۔ میں نے
 اس کو ذہنی طور پر کس کس طرح قتل نہیں کیا۔ مگر میں اس کو اس قدر آسانی

کے ساتھ مار ڈالوں گا۔ اس کا مجھ کو ہرگز احساس نہیں تھا۔ یہ تو کوئی بات نہیں ہوئی۔ مجھ کو تو ایسا معلوم ہوتا ہے کہ جیسے کچھ بھی نہیں ہوا۔ پھر میں جیل کیوں جاؤں۔

میں پھر الجھن میں مبتلا ہو گیا کہ اب کیا کروں۔ ایک ایک کی وہ گھبرا کر بولے۔ "جلدی کرو، وقت کم ہے۔ کرم داد دروازے کو زور زور سے کھٹ کھٹا رہا ہے۔ سو چنابند کر دو۔ فوراً کوئی ترکیب نکالو۔" اب واقعی میں پریشان ہو گیا تھا۔ میں نے تیزی سے کہا:-

"جب ایسا ہی ارادہ ہے تو پھر تم میرا منہ کیوں تک رہے ہو انگلیں کی جس دہوار کو پھاند کر تم کو ارٹ کے اندر گئے تھے۔ اس پر چڑھ کر باہر نکل جاؤ۔"

وہ ایک بارگی مسکرا دیا۔ بالکل ٹھیک!! اس بات کا تو مجھ کو خیال ہی نہیں آیا۔ لیکن وہ دروازہ تک جا کر واپس آ گیا۔ مگر میرے کپڑے تو خون سے بھرے ہوئے ہیں۔ گشت کرنے والے کا نٹیل فوراً ہی پکڑنے لیں گے۔

اس دفعہ بھی مجھ کو اس کی مدد کرنا پڑی۔ تو پھر ایسا کروا کرے میں جو پرانا اور کوٹ پڑا ہے اس کو پہن کر چلے جاؤ۔

اس نے کوئی جواب نہ دیا۔ اور تیزی کے ساتھ دروازے کے باہر

نکل گیا۔ میں خاموشی سے سوچنے لگا اس وقت تو میں نے اس آفتِ ناگہانی کو ٹال دیا۔ مگر کچھ عرصے بعد ہی تو خال پھر نازل ہو جائے گا۔ اس لیے پویش رکھنے سے بہتر ہو گا کہ اس کو جیل خانے بھجوا ہی دیا جائے۔ حالانکہ ابھی تو اس کو بہت کچھ کرنا ہے۔ لیکن اب میں اس کو پوری طرح قابو میں رکھوں گا۔ رات کا سناٹا برابر بڑھتا جا رہا تھا۔ کبھی کبھی ہو اس کے جھونکوں سے سامنے میز پر رکھے ہوئے کاغذ کھڑکھڑانے لگتے تو گہری خاموشی میں ارتعاش پیدا ہو جاتا۔ ایک ایک کی مکرے کے اندر کہہ سننے کی بڑی دروناک آواز سنائی دیتی۔ میں نے تجسس انگیز نظروں سے ہر طرف دیکھا مگر کوئی بھی نظر نہ آیا۔

اس دفعہ کہہ سننے کی آواز اور بھی زیادہ درد میں ڈوبی ہوئی تھی۔ میں نے غور سے دیکھا۔ دروازے پر ایک کبڑا سا آدمی کھڑا تھا۔ اس کے بازوؤں پر اور دہائی ٹانگ پر سفید سفید پٹیاں لپیٹی ہوئی تھیں۔ اس کا جسم اس قدر سیاہ تھا کہ وہ بے ہنگم سائے کی طرح ہیبت ناک معلوم ہو رہا تھا۔ لیکن ہیبت تو خالی تو ہرگز نہیں تھا۔ پھر کون ہو سکتا ہے۔ میں اس بات پر غور ہی کر رہا تھا کہ اس کی آواز اُٹھری۔

”پہچان رہے ہو؟ ہاں اب تم مجھ کو کیوں جانتے لگے!“

اس کے لہجہ میں بڑا زبردیلا طعنہ تھا۔ میری سمجھ میں نہیں آیا کہ میں کیا جواب دوں۔ مجھ کو خاموشی دیکھ کر اس نے خود ہی بتا دیا۔

”میں نیل کٹھ ہوں۔ اب تو یاد آیا۔“

میں نے جلدی سے کہا: ”اچھا تو تم ہو نیل کٹھ مہاراج! آؤ یہاں کر سی

پر بیٹھ جاؤ۔“

وہ کبڑوں کی طرح جھک کر چلتا ہوا میرے قریب آ گیا۔ پھر کر سی پر

بیٹھتے ہوئے کہنے لگا۔

”مجھ سے کھڑا نہیں رہا جاتا۔ میری داہنی ٹانگ تو تم نے بالکل بیگا

کر کے رکھ دی۔“

”میں نے پوچھا نیل کٹھ مہاراج آج کیسے ادھر نکل آئے؟“

وہ ذرا دیر تک بے سُدھ پڑا کر ہنسا رہا۔ پھر آہستہ آہستہ کہنے لگا۔

”آخر میں نے تمہارا کیا بگاڑا تھا، جو تم نے مجھ کو اس طرح زخمی کر کے چھوڑ

دیا۔ میں پوسے ۵ سال سے اس روگ کو بھگت رہا ہوں۔“ اور پھر وہ

ہانپنے کے سے انداز میں لمبی لمبی سانسیں بھرنے لگا۔ مجھ کو اس پر بڑا

تڑس معلوم ہوا۔ لیکن مشکل یہ تھی۔ اب میں اس کی کوئی مدد نہیں کر سکتا۔

اس میں شک نہیں۔ میں نے اس کو حتم دیا تھا۔ مگر اب وہ میری دسترس

سے باہر ہو چکا تھا۔ لہذا میں نے معذرت کرتے ہوئے کہا۔

”نیل کٹھ مہاراج مجھ کو تم سے پوری ہم دردی ہے۔ مگر اب تو میں خود

بھی مجبور ہوں۔“

وہ لفظ بھرتک مجھ کو خون خوار نظروں سے گھورتا رہا۔ پھر ایک دم سے پھر کر کہنے لگا۔

”میں جانتا تھا کہ تم بھی جواب دو گے۔ میں تو کبھی یہاں آ کر ٹھوکتا بھی نہیں مگر ان ڈاکٹروں کو کیا کہوں۔ جس سالے کے پاس گیا اس نے تمہارے پاس جانے کا مشورہ دیا۔“

میں نے ایک بار پھر معذرت کا اظہار کیا۔ ”نیل کنٹھ مجھ کو بہت افسوس ہے کہ میں تمہارے لیے کچھ نہیں کر سکتا۔ تم کو اب اسی طرح زندہ رہنا ہوگا۔“ وہ اور بھی زیادہ ناراض ہو کر بولا۔ ”تمہاری بلا سے میں چاہے جس طرح بھی رہوں۔ مگر اتنا سن لو کہ مجھ کو تم سے نفرت ہے۔ تم نے میرے ساتھ کبھی جیسی اچھا سلوک نہیں کیا۔ تم نے مجھ کو ایک عادی مجرم کے روپ میں پیش کیا۔ مگر کبھی یہ نہیں بتایا کہ میں جرائم پیشہ کس طرح بنا۔ تم نے مجھ پر سراسر ظلم ڈھایا ہے۔ کیا یہ تمہاری بددیانتی نہیں ہے؟“

میں نے غور کیا کہ نیل کنٹھ بالکل درست کہہ رہا ہے۔ واقعی مجھ میں اتنی اخلاقی جرات نہیں کہ میں اس کی بات کو رو کر سکوں۔ اس سلسلہ میں کوئی تاویل پیش کرنا عذر گناہ بدتر از گناہ کے مترادف ہوگا۔ چنانچہ میں نے اس کے سامنے سپر ڈال دی۔ اور بہت اہت سے کہا۔

”نیل کنٹھ ہمارا ج! تم ٹھیک کہتے ہو۔ میں اپنی غلطی کو تسلیم کرتا ہوں۔“

در اصل بات یہ ہے کہ "کینوس" کچھ اس قدر وسیع ہو گیا تھا کہ میں اس پہلو پر
توجہ دینا بھول گیا۔ اس فرگزاشت کے لیے میں تم سے معافی مانگتے
کو آمادہ ہوں۔"

اس کے چہرے پر ایک بارگی کسی قدر تازگی آگئی۔ وہ مسکرا کر کہنے
لگا: "نہیں۔ نہیں۔ اس کی ضرورت نہیں باوجودیکہ تم نے میری جسمانی تکلیف
رفع نہیں کی۔ مگر یہی کیا کم ہے کہ تم نے میری آتما کو تو شانتی پہنچا دی۔"
میں چپ چاپ بیٹھا اس کو دیکھتا رہا۔ کمرے کے اندر ذرا دیر کے
یہ خاموشی چھا گئی۔ اب نیل کنٹھ مطمئن نظر آ رہا تھا۔ پھر وہ کرسی کے بازو
کا سہارا لے کر کراہتا ہوا اٹھ کر کھڑا ہو گیا۔ اور رخصت ہونے کے انداز
میں کہنے لگا: "اچھا اب میں چل رہا ہوں۔ وہ لنگڑا اتا ہوا دروازے
کی طرف چل دیا۔ لیکن ایک بارگی ٹھٹھک کر کھڑا ہو گیا۔"

"ہاں ایک بات اور یاد آگئی۔ ذرا یہ تو بتاؤ کہ "نیلیراومی" کون ہے؟
میں نے فوراً جواب دیا کہ "وہ تو تم ہی ہو۔"

اس نے اثبات میں گروں ہلائی اور پھر کہنے لگا: "یہ بات تو تم نے
مجھے بتائی تھی۔ لیکن بہت سے لوگ مجھ کو اس حیثیت سے نہیں پہچانتے
اس کے علاوہ دیا پچھ بھی مغالطہ پیدا کر دیتا ہے۔"

میں نے کہا: "وہ تو خواہ مخواہ رعب جھاتا ہے۔ اب تو وہ میرے

قابو میں نہیں۔ ورنہ میں اس کو ڈانٹ دیتا کہ اتنے ایسی حرکت نہ کرے۔
 وہ قہقہہ مار کر ہنسنے لگا۔ چلو اس سے کیا ہوتا ہے۔ اپنی بات پھر اپنی
 ہے۔ اور پھر وہ کبڑوں کی طرح جھک کر چلتا ہوا دروازہ سے آہستہ آہستہ باہر
 چلا گیا اس کے بھاری قدموں کی آہٹ دیر تک اٹھتی رہی۔ اور جب
 خاموشی چھا گئی تو میں سوچنے لگا کہ اب کون نازل ہوتا ہے۔ اگر نیل کنٹھ ہی
 کی طرح کے کسی باڑے دل سے سابقہ پر گیا تو پھر خیر نہیں۔ ابھی میں آنے
 والے حادثہ کے لیے خود کو آمادہ بھی نہیں کر سکا تھا کہ اسی اثنا میں ایک
 طرف سے آواز آئی :-

”تم میرا ہی انتظار کر رہے تھے۔ لو میں آ گیا۔“

میں نے گھوم کر دیکھا۔ میری پشت پر ایک آدمی کھڑا بڑے گھناؤ
 انداز میں سکا رہا تھا۔ اس کا چہرہ جھلسا ہوا تھا۔ نیم برہنہ جسم پر بے حد غلیظ
 لباس تھا۔ سینہ پر ایک گہرا گھاؤ تھا جس سے برابر خون بہہ رہا تھا۔ شب کے
 ہولناک کستائے میں وہ بڑا خوف ناک نظر آ رہا تھا۔ میں نے خوف زدہ
 ہو کر پوچھا :-

”تم کون ہو؟“

اس دفعہ وہ ٹھٹھا مار کر ہنسنے لگا۔ یہ قہقہہ اتنا ڈراؤنا تھا کہ میں لرز کر
 رہ گیا۔ وہ ایک آنکھ دبا کر بڑی بے تکلفی سے بولا۔ اچھا تو اب یہ بھی بتانا

پڑے گا کہ میں کون ہوں۔ کیوں استناد اتنی جلدی بھول گئے۔ میں نے
گھبرا کر کہا۔

”تم کرشن چپت رکے کالو بھنگی“ تو نہیں ہو؟“

وہ ایک دم ناراض ہو گیا۔ ڈانٹ کر کہنے لگا۔ ”ہمش! تمہارا مانع تو
نہیں خراب ہو گیا۔ میں تمہاری وہ تخلیق ہوں جس پر تم کو بڑا ناز ہے۔ میں
نے فوراً ہی اس کو شناخت کر لیا۔ اب ذرا جان میں جان آئی تو میں نے مسکرا
کر کہا۔“

”بھٹی معاف کرنا۔“ تانتیا ابھی ابھی نیل کٹھ پھاں سے گیا ہے اس
نے مجھ کو کچھ اس قدر پریشان کر دیا تھا۔ کہ میں اب تک سنبھل نہیں سکا۔
میں بھلا تم کو بھول سکتا ہوں۔ تم پر تو نہ سرف میں نے ریاض کیا ہے۔
بلکہ میرے کمرے میں بیٹھ کر لکھنؤ کے کتنے ہی ادیبوں نے گھنٹوں ایک
ایک زاویہ، ہر پہلو سے تمہارا تجزیہ کیا ہے۔ مجھ کو بار بار تم پر محنت کرنا
پڑی ہے۔ نئے نئے انداز سے تمہاری تخلیق کرنا پڑی ہے۔ سچ کہتا ہوں
تم پر تو۔ ”وہ ایک دم میری بات کاٹ کر کہنے لگا۔
”کیوں خواہ مخواہ کی زیرٹ مارتے ہو۔ اپنا یہ رعب کسی اور پر جمانا۔“

میں تم کو ابھی طرح جانتا ہوں؟“

میں نے تیز لہجہ میں کہا تو کیا یہ سب جھوٹ سے ہے؟“

وہ بڑے اطمینان سے بولا " یہ میں نے کب کہا۔ البتہ اتنا ضرور
کہوں گا کہ تم بے حد خطرناک آدمی ہو۔"

اس کی اس بات پر مجھ کو بڑی جھنجھلاہٹ ہوئی۔ میں جس قدر اس کو
ہموار کرنے کی کوشش کر رہا تھا۔ وہ اسی قدر سر پر چڑھتا جا رہا تھا اس
کے ہر انداز میں سرکشی تھی، بدتمیزی تھی۔ کم از کم میں اس کو اس طرح بات
کرنے کی اجازت دینا نہیں چاہتا تھا۔ میں نے ناراض ہو کر کہا:۔
"دیکھو تا تنیا مجھ کو تمہارا یہ انداز بالکل پسند نہیں۔ تم زبان سنبھالی کر
بات کرو۔ تم کو معلوم ہونا چاہیے کہ تم مجھ سے گنت گورہے ہو۔ ایک
ایسے آدمی سے جس نے تم کو جنم دیا ہے۔ جس نے تم کو زندگی و ولایت
کی ہے۔"

لیکن وہ ذرا بھی مرعوب نہ ہوا۔ دھڑائی سے منس کر بولا " یہ سب کچھ
کر کے تم نے مجھ پر کون سا احسان کیا ہے۔ حقیقت تو یہ ہے کہ تم نے
مجھ کو قابلِ نفرت بنا کر پیش کیا ہے۔ تم نے نہ تو مجھ کو شائستگی دی نہ شہو،
میں تو ایک وحشی انسان ہوں۔ جو انسانی دکھ درد پر قہر قہہ لگاتا ہے
ان کو ایذا پہنچانے میں آسودگی محسوس کرتا ہے۔ میں تو سوچتا ہوں کہ
کیوں نہ تمہارا بھی گلہ گھونٹ دوں۔ میں اس کی باتیں سنتے سنتے اچانک
چونک پڑا میں نے خوف زدہ ہو کر اس کی طرف دیکھا اس کی آنکھوں

میں انسان کی ازلی وحشت تھی۔ اس کے چہرے پر سفائی تھی، وحشت انگیزی تھی
 بدحواس ہو کر میں نے غور کیا کہ یہ ABNORMAL ٹائپ کا آدمی ہے
 کہیں سچ کسے خطرناک ارادے سے مجھ پر بھیسٹ نہ پڑے۔ لہذا سر دست
 یہی مناسب معلوم ہوا کہ اس کے ساتھ کسی حد تک رواداری برتی جائے
 میں اس کو منانے کے انداز میں بولا:-

”تمہاری ان خصوصیات کو مجھ سے زیادہ کون جانتا ہے۔ رہا میرا سہل
 تو باوجودیکہ ایک عرصہ سے بالکل بے روزگار ہوں۔ ٹھاٹھ سے فائدہ کشی کرتا
 ہوں۔ لیکن اچھی مرنے کا کوئی ارادہ نہیں۔“

وہ ہر طرح مجھ کو ستانے پر تلا ہوتا تھا۔ گردن ہلا کر بولا:- فائدہ کشی تو تمہاری
 تقدیر میں لکھی ہے۔ اس لیے کہ تم ادیب ہو اور اتفاق سے ترقی پسند بھی ہو۔
 تمہاری نجات تو اسی میں ہے کہ تم کو قتل کر دیا جائے۔ اس نے ایک دو ایگز
 تہہ تہہ لگایا اور میرا گلا دو بوجھنے کے لئے اپنے جھڈے ہاتھوں کو میری طرف
 بردھایا۔ میں نے خوف زدہ ہو کر اپنی گردن پیچھے ہٹالی۔ اور اس کے سامنے
 گڑ گڑانے لگا۔ خدا کے لیے ایسا نہ کرو، اچھی تو میری بیوی کے ہاتھوں کی
 مہندی بھی نہیں اتنی۔ مجھ پر تم کو ترس نہیں معلوم ہوتا۔ اس بیچارہ کے
 سہاگ پر تو تم کو رحم آنا چاہیے۔ اتنے سنگ دل نہ بنو۔ مانتیہا۔ وہ برابر گھٹاؤ
 ہنسی ہنستا رہا۔ پھر ذرا سنجیدہ ہو کر بولا:-

”جس وقت تم نے مجھ کو پیدا کیا تھا۔ اس وقت تم نے یہ نہیں سوچا تھا کہ تم ایک ایسے کردار کو جنم دے رہے ہو۔ جس کے وجود سے تم نے ہر جذبہ رحم کو جدا کر دیا ہے۔ جس سے تم نے ہر احساسِ رحم و روی چھین لیا ہے۔ جس کے خمیر میں تم نے ہر اذیت پسندی کو بھر دیا ہے۔ بناؤ استاد ایسا آدمی سنگدل نہیں ہو تو کیا ہوگا۔“

میں نے اس کے سامنے ہتھیار ڈال دیئے اور لپٹائی۔ کے سے انداز میں کہنے لگا۔

”تم نے بالکل ٹھیک کہا۔ میں نے ایسے ہی انسانیت سوز جذبات کے ساتھ تم کو پیش کیا ہے۔“ پھر لحظہ بھر رک کر میں نے اس کو ایک بار پھر بھوار کرنے کی کوشش کی۔ لیکن یہ میرا تصور نہیں۔ یہ تو اس نظام کی برکت ہے جو تمہارے ایسے انسانوں کو جنم دیتا ہے۔ تم تو اس طبقہ کے ایک فرد ہو۔ جو سا لہا سال سے ظلم سہہ رہا ہے۔ جس کی ہر نفرت جس کا ہر احتجاج اندر ہی اندر پھوڑے کی طرح پکتے رہے اور جب اس مادے کو باہر نکلنے کا موقع نہ ملا تو وہ زہر آب بن گیا اور فسادات کے روپ میں لاوے کی طرح پھٹ پڑا۔ جب انقلابی قوتوں کو پینے کا موقع نہیں ملتا تو ہمیشہ یہی ہوتا ہے تم کو تو میں نے اس عادت گری کے ایک سبیل کی حیثیت سے پیش کرنے کی کوشش کی تھی۔“ وہ فوراً دیر خاموش کھڑا سوچتا رہا۔ پھر فوراً نرم

لہجہ میں بولا:

"تمہاری باتیں کچھ تو میری سمجھ میں آتی ہیں۔ لیکن تم نے یہ نہیں بتایا

کہ اس تباہی میں میری سامراج کا کتنا ہاتھ تھا۔"

اب وہ کسی قدر قابو میں آچکا تھا۔ میں نے اس کو بڑے پیار سے

ڈانٹ دیا: "دیکھو بھئی تانتیا! یہ باتیں تمہارے سوچنے کی نہیں ہیں۔ تم

اپنی حدود سے باہر جا رہے ہو۔" وہ کھسیا نہ ہو کر بچوں کی طرح ہنسنے لگا۔

پھر گردن کو خم سے کر بولا:

"ہاں! یہ مجھ سے غلطی ہو گئی۔ ایسی باتیں تو تم سے کامریڈ رندھیر پوچھ

سکتا ہے۔ جس کی تم نے لاشی چارج میں آنکھ پھڑوادی۔ اور بیچارے کو

یہ کہہ کر سلیٹے دی کہ یہ تو پولیس کے ظلم کی ایک مقدس یادگار ہے۔ پہلے

پہل تو تم نے اس کو آسمان پر چڑھا دیا۔ اور پھر فرسٹریڈ بنا کر ایک پارگی

میا میٹ کر کے رکھ دیا۔ جلا یہ کہاں کا انصاف ہے۔"

میں نے تیزی سے کہا: "اسی لیے تو میں نے تم سے کہا تھا کہ یہ

باتیں تمہارے سوچنے کی نہیں۔ تم کو کیا پتہ کہ میں نے ایسا کیوں کیا۔

دراصل میں "ہیر ودر شپ" کا قائل نہیں۔ میں نے اس کو متوسط طبقہ کے ایک

جذبانی باشعور نمائندے کی حیثیت سے ابھارا تھا۔ جہاں تک وہ کام

دے سکا۔ اس کو استعمال کیا۔ لیکن جس وقت اس کے طبقے کی روایات

اس کا دامن پکڑنے لگیں اور وہ تذبذب میں الجھنے لگا۔ وہیں میں نے اس کو ختم کر دیا۔ اس لیے کہ انقلابی قوت تو محنت کش طبقہ ہے جس میں سینہ پر گولی کھانے والے مرلی ختم لیتے ہیں۔ بہر حال ان باتوں کا تم سے کوئی تعلق نہیں۔ تمہارے گرد تو ایک حصار ہے تم اس سے آگے نہیں جا سکتے۔

تانتیا آہستہ آہستہ کہنے لگا۔ "یہ تو میں جانتا ہوں۔ لیکن تم نے رنڈھیر کے متعلق جو کچھ کہا ہے یہ تو وہی بہتر جان سکتا ہے۔ کیا میں اس کو تمہارے پاس بھیج دوں؟ یہ بات سنکر میں واقعی گھبرا گیا۔ اس لیے کہ تانتیا نے مجھ کو اس قدر ہلکان کر دیا تھا کہ کم از کم میں رنڈھیر ایسے کردار سے الجھنا نہیں چاہتا تھا لہذا میں نے تانتیا کو منع کر دیا۔

"نہیں بھئی اس کو نہ بھیجنا۔ اب میں بہت تھک گیا ہوں۔"

وہ میری بات مان گیا۔ "اچھی بات ہے۔" پھر اس نے بڑی بے تکلفی سے کہا۔ "استاد ایک سگریٹ تو پلاؤ۔ پھر بلا جھجک اس نے میز پر سے سگریٹ اٹھا کر سلگائی۔ خالص نوجی انداز میں سلیوٹ کیا اور تیز تیز قدموں سے چلتا ہوا باہر چلا گیا۔ اس کے جانے کے بعد میں نے اطمینان کی سانس لی۔ اور میز پر ٹانگیں پھیلا کر چھت کی تکیے لگا۔ تانتیا نے مجھ کو اس قدر حواس باختہ کر دیا تھا کہ ایک بار ملک الموت سے مدد بھیڑتے ہوئے ہوتے رہ گئی۔ سان دگمان بھی نہ تھا کہ وہ کسی بدقت میرے حق میں اس قدر خطرناک

ثابت ہوگا۔ لیکن ابھی ان طمازیت بخش لمحات سے میں بڑے طور پر
 لطف اندوز بھی نہیں ہو سکا تھا کہ ایک ایسی کسی نے دروازے سے گردن
 نکال کر کہا۔

”قبلہ بندگی عرض ہے۔“ فوراً توقف کرنے کے بعد اس نے کہا ”خانہ
 ہو سکتا ہوں۔“ اور پھر جواب کا انتظار کئے بغیر وہ کمرے کے اندر آ
 گیا۔ میں نے اس کی طرف دیکھا۔ شاعرانہ انداز میں بکھرے ہوئے بال
 اور بالکل مادرزاد برہمنہ جسم، وہ بڑی بے تکلفی سے کھڑا مسکرا رہا تھا۔ پھر
 اس نے مترنم انداز میں گا کر کہا۔
 ”دیکھو مجھے جو دیدہ عبرت نگاہ ہو!“

میں نے ڈانٹ کر کہا ”یہ کیا بد تمیزی ہے!“

وہ کہنے لگا ”بندہ پروریہ تو سب آپ کی عنایت ہے۔ غالباً آپ
 نے مجھ کو پہچانا نہیں۔ خاکسار کو تیا زی کہتے ہیں۔ بقول آپ کے۔ میں پتھر
 میں آگ۔ ہوں۔ شعلہ بے دود ہوں۔ میرا خیال ہے کہ اب مزید تعارف
 کی ضرورت نہیں! اس کے اس انداز پر مجھ کو بے ساختہ ہنس آگئی۔ میں
 نے پوچھا ”بھئی تیا زی صاحب یہ لباس کی قید سے آزاد کر کے آپ کو
 مجدوب کس نے بنا دیا۔“ وہ بڑا مسکین سا چہرہ بنا کر بولا۔

”ہائے یہی تو روتا ہے، میں تو روز ازل سے نیاز مند ہوں۔ مگر یہ آپ

نے بے نیازی کب سے اختیار کر لی۔ یہ تو حسینوں کا شیوہ ہے۔
یہ تغافل کبھی تو سمن بروں ہی کو راس آتی ہے۔

میں نے کہا: "آج تو آپ بڑے اچھے موڈ میں معلوم ہو رہے ہیں خیریت
تو ہے۔" کہنے لگا: "خیریت کہاں، اسی جلسے نایاب کی تلاش میں تو یہاں تک
آیا ہوں۔ آپ نے جب سے کمرے کے اندر مجھ کو بے یار و مددگار چھوڑا
ہے۔ اس وقت سے کنج عورت میں پڑا ہوں۔ کسی سے کچھ کہہ سن بھی نہیں سکتا
اس لیے کہ پولیس کے کانوں میں ذرا بھی بھنک پڑ گئی تو اقدام خودکشی میں
دہریا جاؤں گا۔ بڑی مشکل سے لوگوں کی نظروں سے بچتا بچاتا آیا ہوں۔
وہ تو کہیے کہ رات کا وقت ہے ورنہ کسی راہ گیر کی نظر پڑ جاتی تو پتھر عالمی
بن جانے میں کوئی کسر نہ رہ جاتی۔ یہاں تو کوئی ایسی لیلے بھی نہیں جو شہر بھر
میں یہ منادی کرے۔"

کوئی پتھر سے مارے میرے دیوانے کو!

میں نے مسکرا کر کہا: "دیکھئے نیازی صاحب آپ ٹھہرے شاعر،
آشفۃ کسر۔ آشفۃ مزاج، چاک گریبان، بال پریشان، ایک ذرا لباس
کا تکلف تھا۔ میں نے سوچا۔ کیوں نہ اس خواہ مخواہ کی پنخ کو علیحدہ کر دیا جائے
میرا خیال ہے کہ آپ اس روپ میں اچھے لگتے ہیں۔ وہ بڑی بے نیازی سے
ہلنے لگا: "ذرا نیازی کا شکر یہ! گریہی تمنا ہو تو پھر پونہی سہی! کمرے کے

اندر کچھ غصہ کے واسطے گہری خاموشی چھا گئی۔ نیازی کچھ سوچتا ہوا نظر آ رہا تھا
آخر میں نے سکوت سے اکتا کر کہا۔

”کیا کسی مہر پر گرہ لگا ہے میں۔ تب تو کچھ ایسے ہی معلوم ہو سکتے ہیں“
وہ کہنے لگا۔ ”جب سے آپ نے گوشہ نشینی اختیار کرنے پر مجبور کیا ہے
ذہن بھی کچھ ماؤت ہو کر رہ گیا ہے۔ میں تو یہ سوچ رہا تھا کہ اس وقت کچھ
اظہار کروں۔ یقین مانیٹے عجیب کش مکش کا عالم ہے۔“

میں نے کہا۔ ”کیا آپ کو بھی مجھ سے کچھ باز پرس کرنا ہے؟“
کہنے لگا۔ ”ارادہ تو یہی ہے، اجازت ہو تو کچھ عرض کروں۔ دراصل
آپ نے میرے ساتھ بڑی زیادتی کی ہے۔“

میں نے بات کو آگے بڑھنے نہ دیا۔ جلدی سے کہا۔ ”بھئی اب تو
میں بہت تھک چکا ہوں۔ کیا مصیبت ہے۔ جس کو دیکھئے وہی احتجاج پر
آما وہ ہے۔ ہر شخص شکایتوں کا دفتر کھولے ہوئے ہے۔“

وہ گڑ گڑانے لگا۔ ”تو پھر بتائیے تم اپنی فریاد کس کے پاس لے کر
جائیں۔ مشکل تو یہ ہے کہ سب سنا کرتے ہیں لیکن نہیں سنتا کوئی!“

میں اس کو منانے لگا۔ ”دیکھئے نیازی صاحب۔ آپ تو ماشاء اللہ

شاعر ہیں، ذہن ہیں۔ ہر بات کو اچھی طرح سمجھتے ہیں۔ کم از کم آپ اتنے
بے رحم نہیں ہو سکتے کہ میری پریشانیوں سے بے نیاز ہو جائیں۔“

وہ مسکرا کر بولا "جی! میں تو حضور کا تیا ز منہ ہوں۔ بہر حال جیسی آپ کی مرضی۔ پھر کسی وقت حاضر ہوں گا۔" میں نے سوچا کہ چلو اس وقت تو مصیبت ٹل جائے۔ اُسندہ کی بات اُسندہ دیکھی جائے گی۔

نیازی نے جھک کر ادب عرض کیا، پوری عقیدت مندی کے ساتھ اجازت طلب کی۔ پھر ایک بارگی اس نے اپنے برہنہ جسم پر نظر ڈالی اور کمرے میں ادھر ادھر تجسس انگیز نظروں سے دیکھنے لگا۔ ایک ایک اس نے پک کر کھڑکی کا پردہ زچا اور اپنے جسم سے لپٹتے ہوئے کہنے لگا۔

"معاف کیجئے گا اس جرأتِ رندانہ کو، دراصل باہر جو امیدوار بیٹھے ہیں ان میں کچھ خواتین بھی ہیں۔ اور ایک تو ان میں قلنہ مجسم ہے۔ خدا کی قسم قیامت بے قیامت۔ اور اپنا حال یہ ہے کہ ساری زندگی مسرت کے گیت گاتے بیت گئی۔ محبتوں کے نغمے الاپ الاپ کر گزر گئی۔ مگر کسی کی جلوہ گاہ ناز میں رسائی نہ ہوئی۔ کسی کا التفات نصیب نہ ہوا۔ خدا بہتر جانتا ہے کہ آپ نے میرے ساتھ بڑا ظلم کیا ہے۔ کاش آپ نے مجھ کو شاعر کے بجائے کسی مر لقا کی کار کا ڈرائیور ہی بنا دیا ہوتا۔ کم از کم حسینوں کا قرب تو حاصل ہو جاتا۔ خوابوں کے سہارے تو نہ جینا پڑتا۔"

میں نے اس کی بات کا کوئی جواب نہ دیا۔ اس لیے کہ اس کے تیور

بدلے ہوئے تھے۔ شاعر ہوا تو کیا۔ پھر جاتا تو پھر سنبھالے نہ سنبھلتا۔

چپ رہنے ہی میں خیریت تھی اس لیے میں خاموش بیٹھا رہا۔ وہ اپنے بالوں کو انگلیوں سے سنوارتا ہوا زیر لب کوئی مصرع گنگناتا ہوا باہر چلا گیا۔ میں نے سوچا کہ اب گلو خلاصی اسی میں ہے کہ میں کہیں چھپ جاؤں۔ چنانچہ میں جلدی سے پننگ کے نیچے گھسنے لگا۔ اس لیے کہ کمرے میں اور کوئی بھی جگہ ایسی نہیں تھی جہاں میں روپوش ہو سکوں۔ بہر حال کہیں نہ کہیں تو بسر پھپھانا ہی تھا۔ لیکن ابھی میرے جسم کا نصف حصہ باہر ہی تھا اور میں اندر جانے کی کوشش کر رہا تھا کہ کسی نے میرے شانے کو زور سے جھنجھوڑ کر کہا۔

”آپ جا کہاں رہے ہیں ذرا میری بات تو سنتے جائیے!“

میں نے سمجھی ہوئی نظروں سے گھوم کر دیکھا۔ میرے قریب چھریے جسم کی ایک خوب صورت سی لڑکی کھڑی تھی۔ اس کے بدن میں خم ہی خم تھے زاویئے ہی زاویئے تھے۔ وہ تیر کی طرح سیدھی کھڑی نہ رہ سکتی تھی۔ جسم کا ہر حصہ کبھی ادھر کبھی اُدھر۔ اس کا رنگ سانولا تھا۔ مگر بے حد نرم اور شکفتہ میں اس کو خواب ناک نظروں سے دیکھ ہی رہا تھا کہ وہ بڑے تیکھے لہجہ میں بولی۔

”یہ آپ مجھ کو اس طرح گھور کیوں رہے ہیں۔ آخر یہ کیا مصیبت ہے جس کو دیکھتے وہ ایسی نظروں سے دیکھتا ہے کہ جیسے جو توں سمیت آنکھوں میں گھس جائے گا۔ اور سب سے زیادہ وبال جان تو وہ آپ کا شاعر ہے میرے پیچھے ہاتھ دھو کر پڑ گیا ہے۔ بے حس کہیں کاننگ دھڑنگ گھومتا“

پھر رہا ہے۔ ذرا بھی اس کو شرم نہیں آتی۔ مجھ کو دیکھتے ہی سینہ پر ہاتھ رکھ
 کر ٹھنڈی سانسیں بھرنا شروع کر دیں۔ میں نے کچھ کہنا چاہا۔ تو فلمی ہیرو کی طرح
 گانے لگا

شعلہ سا لپک جائے بے آواز تو دیکھو۔

اس حرکت پر میں منہ سے لگی تو وہ اور بھی اترا گیا۔ میرے قریب آ کر
 سرگوشی کے سے انداز میں آہستہ سے یہ شعر پڑھنے لگا۔
 رخسار پر لطیف سی اک موج کس خوشی
 لب پر سنسی کا نرم سا طوفاں لئے ہوئے

بتائیے میں کیا کروں۔ خدا کے لیے اس سے میرا پیچھا چھڑو ایسے میں
 تو اس قدر عاجز آگئی ہوں کہ رو پڑوں گی۔

وہ بے حد تیز و طرار لڑکی تھی۔ مشین کی طرح فر فر سب کچھ کہتی چلی گئی آخر
 مجھ کو کرسی پر آ کر پھر بیٹھنا پڑا۔ میں نے غور سے دیکھا تو اس کو پہچاننے میں
 زیادہ وقت نہیں ہوئی۔ وہ ذرا دیر خاموش رہی۔ پھر ایک بار گئی نرم و نازک
 شاخ کی طرح خم کھا کر میرے قریب آگئی۔ اور بڑے ناز سے بولی۔ "آپ
 چپ کیوں ہیں بتائیے میں کیا کروں۔" سچ مچ بڑی پریشان ہو رہی ہوں۔
 میں نے اس کی شکایتوں کو نظر انداز کرتے ہوئے کہا:-

"لیکن صندلی تم اس وقت رات گئے محل سے کس طرح نکل آئیں؟"

وہ تیزی سے بولی۔ "رانی صاحبہ کے مرنے کے بعد آپ نے تو مجھ کو
 در بدر کی خاک چھاننے کے لیے چھوڑ دیا ہے۔ ایسا فراموش کیا کہ پھر لوٹ
 کر خبر ہی نہ لی۔"

میں نے اس کو دلا سے دیتے ہوئے کہا: "نہیں صندلی! میں نے تم
 کو فراموش نہیں کیا۔ تم اس قدر ہر حال کیوں ہو گئیں۔ تم تو میرے افسانے کا
 وہ کردار ہو جس کو تخلیق کرنے کے بعد مجھ کو خود تم سے محبت ہو گئی۔ واقعی
 صندلی تم بے حد حسین ہو۔ جب تم پوری سچ و سچ کے ساتھ پہلی بار میرے
 سامنے آئی تھی۔ تو میں خوشی سے دارفتہ ہو کر پیچ اٹھا تھا کہ اس دفعہ تو میں
 نے ایسی زولا کا قلم پسرا لیا ہے۔"

وہ کچھ شرماسی گئی۔ پھر آہستہ آہستہ کہنے لگی: "یہی تو آپ نے ستم کیا
 مجھ کو بندنے میں آپ اپنے ساتھ بھی حتی تلفی کر بیٹھے۔ آپ نے دنیا کو
 انگشت انسانی کا موقع دے دیا۔ آپ کو خبر ہے کہ آپ کے خلاف کیسی کلسی
 چرمی گویاں ہو رہی ہیں۔ میں نے اس کو سمجھانے کی کوشش کی۔"

مجھ کو سب کچھ معلوم ہے۔ مجھ کو اپنی لغزش کا بھی احساس ہے لیکن
 میں کیا کروں کہ میں متوسط طبقہ کا ایک فرد ہوں۔ جس میں وٹامن نہ ملنے
 کے باعث بد صورت لڑکیوں کی تعداد روز بروز بڑھتی جا رہی ہے۔ جو جوان
 ہونے سے پہلے ہی بوڑھی ہو جاتی ہیں۔ جہاں خوب صورتی ختم لیتی ہے وہاں

میری باریابی نہیں ہو سکتی۔ اس لیے کہ میں اقتصادی بد حالی کا مارا ہوا ایک پریشان حال افسانہ نگار ہوں۔ لہذا میں نے اپنے ذوق جمالیات کی آسویگی کے واسطے تم کو تخلیق کیا میں نے اپنے تمام تشنہ ارمانون کو، اپنی تمام پائمال حسرتوں کو تمہارے وجود میں سمو دیا۔ کم از کم مجھ کو یہ کہنے کا حق تو حاصل ہے کہ میں ایک فن کار ہوں۔ اور یہ نظری امر ہے کہ مجھ کو بے حد حساس ہونا چاہیے۔“

وہ خاموشی سے بلٹھی میری باتیں سنتی رہی۔ پھر واپس جانے کے خیال سے دروازہ کی طرف مڑنے لگی۔ ”اچھا تو میں اب جا رہی ہوں۔ ابھی آپ سے ملنے کے لیے اور بھی بہت سے لوگ باہر منتظر کھڑے ہیں۔“ میں نے جلدی سے کہا۔

”صندلی خدا کے لیے اس وقت تم میری کچھ ملو کرو۔ اب تو کسی سے ملنے کی مجھ میں ہمت نہیں۔ جس طرح تم نے مرزا کو اپنی نوہانت کے بل بوتے پر کئی گھنٹے تک رانی صاحبہ سے ملنے نہیں دیا تھا۔ اسی طرح اس وقت بھی تم ان سب کو ٹال دو۔ ورنہ میں پاگل ہو جاؤں گا۔“

وہ کہنے لگی۔ ”دیکھتے ہیں کوشش کرتی ہوں۔ مگر وہ باز نہ آئیں گے۔“

سب سے بڑا مسئلہ تو آپ کے دلاور علی خاں کو رضامند کرنے کا ہے۔ جن کو آپ نے ”اجنبی“ کے روپ میں پیش کیا ہے۔ وہ بے حد ناراض ہیں اپنے

ابا جان کا بھرا ہوا ریلوے کر آٹے ہیں کہتے ہیں کہ میں سارے افسانہ نگار
کو شوٹ کر دوں گا۔ میں نے بد حماس ہو کر کہا۔

• نہیں صندلی جس طرح بھی بن سکے تم اس کو رو کو تم کھڑی منہ کیا دیکھ
رہی ہو۔ اس کو جا کر سمجھاؤ۔ کہیں وہ یہاں چلا نہ آئے۔“

وہ مسکرا کر بولی۔ ”گھبرائیے نہیں۔ میں سب کو ٹال دوں گی۔ مگر اس وقت

تو وہ چلے جائیں گے۔ آئندہ کیا ہو گا۔ واقعی یہ بات تو میں نے سوچی ہی نہیں
تھی۔ اب تو یہ تفل آزار ہو گیا تھا۔ مجھ کو پریشان دیکھ کر کہنے لگی۔

”آپ ایسا کیوں نہیں کرتے کہ جلدی سے ایک پہرے دار کو تخلیق

کر دیجئے جو جہنم کے داروغہ سے بھی زیادہ سیدت ناک ہو۔ جس کو دیکھ کر سب

کی رُوح فنا ہو جائے۔“ فوراً دیر رک کر کہنے لگی۔ ”اس وقت تو جا کر میں یہ

کہہ دوں گی کہ آپ نے پوئیس کو ٹیلی فون کر دیا ہے۔ جو آتے کے ساتھ

ہی لاٹھی چارج شروع کرے گی۔“

میں نے جلدی سے کہا۔ ”صندلی خدا کی قسم تم بے حد ذہین ہو۔ اس

نے میری بات کا کوئی جواب نہ دیا۔ اور مسکراتی ہوئی سائے کی طرح لہرا

کر نظروں سے اوجھل ہو گئی۔ میں نے فوراً ہی قلم اٹھایا اور میز پر جھک کر

ہینتو خان کے بجائے ایک پہرے دار کا کردار تیار کرنے میں منہمک ہو گیا۔

پورا رازہ

تراخ سے کوئی چیز فرش پر گری۔ یہ ٹیبلٹ کے برتن کے ٹوٹنے
 کی آواز تھی۔ میں گہری نیند سو رہا تھا۔ آہٹ سے آنکھ کھل گئی۔ نور اوپر بعد
 ایک اور چھینا کا ہوا۔ پھر تو لگاتار چھین چھین کر کے ٹیبلٹ ٹوٹنے لگے فریج
 ٹوٹنے لگا اور دھما دھم کی آوازیں آنے لگیں۔ شور اوپر کی منزل پر ہو رہا تھا
 ایسا معلوم ہوتا تھا کہ دو آدمی گتھم گتھا ہو کہ بڑے وحشیانہ انداز میں لڑ رہے تھے
 جاڑوں کی سنسان رات تھی۔ باہر تیز ہوا چل رہی تھی۔ سردی کے
 مائے بُرا حال تھا۔ میں سہما ہوا لحاف کے اندر دبکا۔ سکتے کے سے عالم
 میں خاموش پڑا رہا۔ کئی منٹ بعد رات کے سنائے میں پروفیسر کی آواز
 سنائی دی۔ وہ غصہ سے بیخ کر کہہ رہا تھا:

”بے ہودہ، بد تمیز نامعقول کہیں گا۔“

”نکل جاؤ یہاں سے۔“

”دور ہو جاؤ میری نظروں سے۔“

پھر لکڑی کے زینے پر بھاری بھاری قدموں کی آہٹ اُبھری۔ دروازہ
یتزی سے کھلا اور بند ہو گیا۔ میں اسی طرح خوف زدہ بستر کے اندر لیٹا رہا۔
ذرا دیر بعد میرے کمرے کے دروازے پر کسی نے آہستہ سے دستک دی۔
”شہبیز مسٹر شہبیز۔“

یہ پروفیسر کی آواز تھی اس کی آواز بھرائی ہوئی تھی۔ وہ بری طرح ہانپ رہا
تھا۔ میں نے اس وقت اٹھ کر دروازہ کھولا نامناسب نہ سمجھا۔ مٹ مائے
خاموش لیٹا رہا۔ پروفیسر رک رک کر دھیمے لہجے میں مجھ کو پکارتا رہا۔ آخر اس نے
جھنجھلا کر کہا۔

”یہ شخص تو بڑی خراب نیند سوتا ہے۔“ اور بڑبڑاتا ہوا اوپر چلا گیا اس
کے جانے کے بعد بھی مجھ کو دیر تک نیند نہ آئی۔ بے چینی سے پڑا کر ٹیلی
بدلتا رہا۔

سویرے جب میں پروفیسر کے پاس گیا تو دیکھا، کمرے کے اندر
شیشے کے ٹکڑے بکھرے ہوئے تھے، ان میں ٹوٹے ہوئے گلاس تھے
گل وان تھے، تصویروں کے فریم تھے۔ ایک طرف دہسکی کی ایک بوتل

بھی پڑی تھی۔ کمرے کا سارا اندر نیچرا لٹا پلٹا پڑا تھا۔ سامنے ایک ٹوٹے ہوئے صوفے پر پروفیسر ٹھوڑی پر ہاتھ رکھے خاموش بیٹھا کچھ سوچ رہا تھا۔ اس کا چہرہ بے حد پریشان نظر آ رہا تھا۔ ہونٹ خشک ہو رہے تھے۔ اور آنکھیں سوچی ہوئی معلوم ہو رہی تھیں۔ ایسا معلوم ہوتا تھا کہ اس نے تمام رات اسی ٹوٹے ہوئے صوفے پر جاگ کر گزاری ہے۔ اسی عالم میں اس نے میری طرف ایسی نظروں سے دیکھا، جیسے پہچانتے کی کوشش کر رہا ہو۔ اس کو اس طرح خاموش دیکھ کر میں نے پوچھا: "پروفیسر صاحب خیریت تو ہے؟" بڑی بے زاری سے بولا:

"جی ہاں، سب خیریت ہی ہے۔" پھر اس نے کمرے میں بکھرے ہوئے سامان کی طرف اشارہ کرتے ہوئے کہا: "دیکھ نہیں رہے ہیں، آپ یہ خیریت میں نے اظہارِ تعجب کرتے ہوئے۔" آخر یہ ہوا کیا؟ وہ اسی طرح تلخ لہجہ میں بولا: "مجھ سے سوال کرنے کے بجائے تم یہ کیوں نہیں سوچتے کہ میں کتنا احمق واقع ہوا ہوں۔" میری سمجھ میں نہیں آیا کہ میں اس کی بات کا کیا جواب دوں۔ آخر وہ خود ہی کہنے لگا:

"اس دور کا المیہ سب سے بڑا یہ ہے کہ آج انسان بے حسد

SA DIST ہو گیا ہے۔"

اس بات کا بھی کمرے میں بکھرے ہوئے بے ترتیب پڑے ہوئے

ٹوٹے پھوٹے سامان سے بظاہر کوئی تعلق معلوم نہ ہوتا تھا۔ لہذا کچھ کہتے ہوئے مجھ کو جھک محسوس ہوئی۔ مجھ کو خاموش دیکھ کر وہ بڑے بچھے ہوئے لہجہ میں بولا:-

”بات صرف اتنی ہے کہ گذشتہ شب، کوئی گیارہ بجے ایاز صاحب تشریف لائے تھے۔ طبیعت میری خراب تھی، اس لیے جلدی سو گیا تھا انہوں نے آکر زبردستی جگایا، نشتے میں دھت ہوئے تھے۔ قدم کہیں پڑے تھے، کہتے کچھ تھے اور زبان سے نکلتا کچھ اور تھا۔ آتے ہی حسیب سے بوتل نکالی اور شعل بادہ نوشی شروع کر دیا۔ میرے سپرد بیرہ گیری کی خدمت ہوئی۔ اس لیے کہ یہ تو آپ جانتے ہی ہیں کہ میں رات کے وقت اپنی ضرورت کے لیے بھی کبھی ملازم کی نیند خراب نہیں کرتا۔ لہذا وہ جو آرڈر کرتے گئے میں اس کی تعمیل کرتا رہا۔ وہ بڑے اطمینان سے ایک ایک تفصیل بتا رہا تھا۔ اب نہ اس کے چہرے پر وہ جھنجھلاہٹ تھی اور نہ لہجے میں تلخی۔ البتہ باتوں میں بلا کا طنز تھا۔“ تو صاحب مجھ سے کچھ حکم عدلی ہو گئی۔ بس پھر کیا تھا۔ آپے سے باہر ہو گئے۔ اس کے بعد جو کچھ ہوا، اس کا اندازہ آپ کرے کے اس جلد سے کر سکتے ہیں۔ وہ ادوہم چایا کہ اب آپ سے کیا عرض کروں۔“

میں نے کہا۔ ”شور تو کل رات کچھ میں نے بھی سنا تھا۔“

وہ مسکرا کر بولا۔ ”آپ تو بڑی بے خبر نیند سوتے ہیں، میں نے تو آپ کو آوازیں بھی دیں مگر آپ کی آنکھ نہ کھل سکی۔ وہ اس وقت بڑے تکلف کے ساتھ گفت گو کر رہا تھا۔

میں خواہ مخواہ پیشمانی کا اظہار کرنے لگا۔ بے بند ترداقی میری بہت خراب ہے میرے سر کے اوپر اتنا بڑا ہنگامہ ہوا اور میری آنکھ تک نہیں کھلی۔ ”پھر میں نے اس سے اظہارِ ہم دردی کرتے ہوئے کہا۔

”یہ تو آپ کے ساتھ بڑی زیادتی ہے۔“

وہ حیرت زدہ ہو کر بولا۔ ”زیادتی، ہاں جھٹی۔ یہی کہہ لو۔“ میں نے سر ہچکا کہ زیادتی کا لفظ استعمال کر کے میں نے پروفیسر کے ساتھ انصاف نہیں کیا۔ اس لیے کہ یہ تو سرِ ظلم ہے۔ لہذا میں نے اس کا تدارک کرنے کی غرض سے کہا۔

”معاف کیجئے گا پروفیسر صاحب مجھ کو صحیح طور پر آپ دونوں کے تعلقات کا اندازہ نہیں، مگر میں اتنا ضرور عرض کروں گا کہ آیا اب یہاں آنا جاننا بند کر دیتے۔“

وہ تھکے موٹے لہجے میں بولا۔ ”اب یہی میں نے بھی سوچا ہے۔“

میں نے اس سلسلے میں زیادہ کہنا خلافِ مصلحت سمجھا۔ علاوہ ازیں دفتر کا وقت ہو گیا تھا۔ میں پروفیسر سے رخصت لے کر دفتر کی جانب چل دیا

لیکن راستہ بھر میں اس کے متعلق سوچتا رہا۔ دل ہی دل میں اس کی ضرورت سے زیادہ بھلمنا سہل پر کڑھتا بھی رہا۔

میری نئی نئی ملاقات تھی اس کے ساتھ رہتے ہوئے مجھ کو ابھی ہفتہ بھر بھی نہیں بٹوا ہوگا۔ وہ میرے بڑے بھائی کا کلاس فیوورہ چکا تھا اسی لیے مجھ کو اس کے ذاتی حالات کے متعلق بہت کچھ علم تھا۔ وہ ان لوگوں میں سے تھا جنہوں نے حالات کے خلاف کبھی بغاوت کرنے کی جرأت نہیں کی۔ ہمیشہ زندگی سے سمجھوتہ قائم رکھا۔ اس سمجھوتہ بازی میں حادثات کو بہت بڑا دخل تھا۔ وہ مشکل سے دس برس کا تھا کہ والد کا انتقال ہو گیا۔ ماں نے بھلے گھر کی بہو بیٹیوں کی طرح اولادوں ہی کو سب کچھ جانا اور اپنی کے سہارے پورا زندگی گزار دیا۔ عزیزوں نے عقد ثانی کے لیے بہت اصرار کیا مگر انہوں نے کسی کی ایک نہ سنی۔ ان کے اس انکار سے خاندان والوں سے کچھ اس قدر بد مزگی بڑھی کہ انہوں نے سب سے ملنا جلنا ترک کر دیا۔ بات کی اتنی دھنی تھیں کہ برے سے برا وقت دیکھا مگر کسی رشتہ دار کے آگے ہاتھ نہ بڑھایا۔ شوہر نے مرتے وقت اتنا بھی اثاثہ نہ چھوڑا جس سے سال چھ مہینہ کٹ جاتے۔ جہیز میں جو دو چار زیور ملے تھے وہی ان کا سرمایہ تھا۔ جس کو فروخت کر کے انہوں نے کپڑا بیسنے کی مشین خرید لی۔ اور پاس پڑوس کے رہنے والوں کے کپڑے سی سی کر اپنا اور چار بچوں کا پیٹ پالتی رہیں۔

جس وقت باپ کا انتقال ہوا وہ اس وقت چھٹی جماعت میں پڑھتا تھا۔ بیوہ ماں نے کسی نہ کسی طرح اس کی تعلیم کو جاری رکھا خود اس کو بھی ٹیچنے کی لگن تھی۔ دن بھر اسکول میں پڑھتا شام کو ایک جلد ساز کی دکان پر کاغذ کاٹنے کی مشین چلاتا جس سے پڑھائی کی فیس نکل آتی۔ رات کو اکثر ایسا ہوتا کہ گھر میں جلا نے کا تیل ختم ہو جاتا تو وہ میوہ پیلٹی کے لمپ کی روشنی میں جا کر رات گئے تک پڑھا کرتا۔ دھندلی روشنی میں آنکھوں پر زور دے کر پڑھنے سے بینائی خراب ہو گئی۔ اسی لیے کم سنی ہی میں اس نے موٹے موٹے شیشوں کا چشمہ لگانا شروع کر دیا تھا۔ غرض یہ کہ اس نے ابتدائی زندگی بڑی تنگ دستی میں بسر کی۔ تعلیم سے فارغ ہو کر برسر روزگار ہوا تو تین جوان بہنوں کی شادی کی منگوا من گیر ہوئی۔

سب سے چھوٹی بہن کی شادی کے فرض سے تین چار سال ہی ہوئے ہوں گے کہ وہ فارغ ہوا تھا خود اب تک بیاہ نہیں کیا تھا۔ ماں زندہ ہوتیں تو شاید وہ ازدواجی زندگی میں الجھ جاتا مگر اب کون ایسا تھا جو گھر بسانے کے لئے مجبور کرے۔ بہنیں اپنے گھر بار کی ہو چکی تھیں۔ اور اب اس کی عمر بھی چالیس سے تجاوز کر چکی تھی۔ سر کے بال کھڑی ہو چکے تھے۔ چہرے کے خدو خال بھدکے ہو گئے تھے۔ توئی مضمحل ہوتے جا رہے تھے۔ زیادہ ذہنی مشقت کرنے کے باعث وہ اپنی عمر سے زیادہ سن رسیدہ معلوم ہونے لگا تھا۔

گھر میں وہ بالکل تنہا رہتا تھا۔ دیکھ بھال کے لیے ادھیڑ عمر کا ایک ملازم تھا جو بہرہ بھی تھا اور سمجھاتی بھی اس کو کم دیتا تھا۔ ان خامیوں کے باوجود وہ کئی سال سے اس کے ساتھ نباہ رہا تھا۔ لیکن عزت نشینی کی زندگی سے آدمی کامزاج جس قدر وہمی اور چڑچڑا ہوا جاتا ہے وہ اس میں نام کو نہیں تھا پہلی بار جب میں بھائی جان کا خط لے کر اس کے پاس گیا تو وہ بڑی خندہ پیشانی سے پیش آیا تھا۔ خط پڑھتے ہی بولا۔ "نہیں بھائی تم کو یہاں پر لیٹان ہونے کی کوئی ضرورت نہیں۔ یہ نیچے کا کمرہ میں خالی کر کے دیتا ہوں۔ آج ہی اپنا سامان لے کر جاؤ۔ چنانچہ میں اسی روز شام کو ہوٹل سے اپنا سامان اٹھوا کر اس کے یہاں آ گیا۔ یوں تو دن بھر میں میری اس سے کئی بار ملاقات ہوتی تھی۔ لیکن بات چیت کرنے کے معاملے میں وہ بڑے بخل سے کام لیتا تھا۔ البتہ آیاز کا ذکر کبھی آ جاتا تو وہ ذرا کھل کر بات کرتا تھا۔

آیاز سے ابھی تک میری ملاقات نہیں ہوئی تھی۔ پروفیسر کی گفتگو سے مجھ کو اس کے متعلق صرف اتنا معلوم ہو سکا تھا کہ جن دنوں پروفیسر اس شہر میں نیا نیا آیا تھا۔ اسی زمانہ میں آیاز سے اس کی ملاقات ہوئی تھی۔ وہ اس کے پاس کیریئر سرفیکٹ لینے آیا تھا۔ کہیں ملازمت کی کوشش کر رہا تھا۔ اس کے لیے پروفیسر سرفیکٹ چاہیے تھا۔ آیاز نے اسی سال میرٹک کا

امتحان پاس کیا تھا۔ باپ پر فالج گرا تھا۔ وہ اپاہجوں کی سی زندگی بسر کر رہے تھے۔
 بڑے بھائی پر گھر کا سارا بار تھا لہذا وہ آگے تعلیم دلانے کے حق میں نہیں تھا۔
 پروفیسر نے اس سے گفتگو کی تو اس کو ذرا ہی دیر میں ایانڈ کی ذہانت کا
 اندازہ ہو گیا۔ وہ اس سے کچھ اس قدر متاثر ہوا کہ ملازمت کا خیال ترک کر دیا
 کے اس کو تعلیم جاری رکھنے کا مشورہ دیا۔ خود ایانڈ کی بھی یہی خواہش تھی چنانچہ
 بی۔ اے تک اس کی تعلیم کا سارا بار پروفیسر پر داشت کرتا رہا۔ اب وہ
 کسی سرکاری محکمہ میں کسی اچھے عہدہ پر ملازم ہو گیا تھا۔

اس روز شام کو دفتر سے لوٹتے ہی میں سیدھا پروفیسر کے پاس پہنچا
 اس لیے کہ شام کی چائے ہم دونوں بلا ناغہ ایک ہی ساتھ پیتے تھے۔ اوپر
 جا کر میں نے دیکھا کہ میز پر چائے کا سامان رکھا تھا۔ اس دن کچھ خاص
 اہتمام بھی کیا گیا تھا۔ مگر پروفیسر کا کہیں پتہ نہ تھا۔ میں نے لائبریری کے
 اندر جا کر دیکھا، وہاں بھی اس کا پتہ نہیں تھا۔ اب تو مجھ کو تشویش ہوئی۔
 اس لیے کہ وہ عام طور پر اپنا زیادہ وقت اس مختصر سی ذاتی لائبریری میں
 گزارتا تھا۔

لائبریری سے نکلتے ہوئے اچانک میری نظر برابر والے کمرے کی
 جانب اٹھ گئی۔ پروفیسر قد آدم آئینہ کے سامنے کھڑا تھا۔ میں نے اس کو
 دیکھا تو حیرت سے چونک پڑا۔ اس وقت وہ شہنشاہ کی لاش شرف پہنچنے

ہوئے بڑے بے ڈھنگے پن سے مسکرا رہا تھا۔ حیرت کی بات ہی تھی۔ میں نے کبھی خواب میں بھی نہ سوچا تھا کہ پروفیسر کے ایسا زاہد خشک، لڑکیوں کے پیچھے سڑکوں پر سیٹیاں بجانے والے ادارہ گرد لڑکوں کی سی کبھی وضع قطع اختیار کر سکتا ہے۔ میں نے دل ہی دل میں کہا یہ اپنا پروفیسر تو بڑا چھپا رستم نکلا۔ میں نے اس وقت کمرے کے اندر جانا مناسب نہ سمجھا تیز تیز قدم بڑھاتا ہوا دوسرے کمرے کی طرف چل دیا۔ اسی وقت پروفیسر نے ٹوک کر کہا:-

”ارے بھئی شہیرا تم آگئے، کہاں چلے او بھراؤ“

غالباً اس نے ایلینہ میں میرا عکس دیکھ لیا تھا۔ مجبوراً مجھ کو اس کے پاس جانا پڑا۔ اس کی لیش شرٹ کو میں نے قریب سے دیکھا تو بڑی ہنس مسموم ہوئی۔ اس پر جگہ جگہ خبروں کے تراشے تھے کہیں ساحل سمندر پر کوئی دو تیسرہ ریت پر لٹی اپنی ننگی ٹانگوں کی مناشش کر رہی تھی، کہیں کوئی نوجوان جوڑا بڑے شہوت انگیز انداز میں بوس و کنار میں محو تھا۔ اس لیش شرٹ کو پہن کر وہ اچھا خاصہ یا نکی نظر آ رہا تھا۔

پروفیسر میری نظروں کو بھانپ گیا تھا۔ کھسیانی ہنس مسموم کر کہنے لگا: ”وہ بے غیرت آج پھر آیا تھا۔“ یہ ایاز کی جانب اشارہ تھا۔ اس کے بچہ سے صاف معلوم ہوتا تھا کہ رات کے واقعہ پر پروفیسر نے ایاز کو

معاذ کر دیا ہے میں نے جان بوجھ کر لاعلمی کا اظہار کرتے ہوئے پوچھا۔

”کون؟“

اس دفعہ وہ کسی قدر بے تکلفی سے بولا: ”وہی نامعقول ایاز کا بچہ اور کون ابھی ذرا ہی دیر پہلے تو یہاں سے گیا ہے“ اس کی اس بات پر میں جل کر رہ گیا۔ عجیب سادہ لوح آدمی ہے۔ کل رات جس شخص نے اس کو اس قدر پریشان کیا۔ آج وہ اس کا اس طرح تذکرہ کر رہا تھا گویا کچھ ہوا ہی نہیں تھا۔ پروفیسر مجھ کو خاموش دیکھ کر کہنے لگا۔

”یہ سارا اہم علم سامان حسرید کروہی لایا ہے۔“

میں نے دیکھا کمرے میں ایک طرف کئی شوخ رنگ کی ٹائیاں اور رومال، سینٹ کی ٹیشیاں اور کئی اسی طرح کی لٹش شریٹیں پڑھی تھیں جو اس وقت پروفیسر پہنے ہوئے تھا۔ سامان دیکھ کر میں نے اندازہ لگایا کہ اس پر سو سو سو روپے خرچ ہوئے ہوں گے۔ اگر پروفیسر کو منانے کے لیے ایاز اتنی رقم خرچ کر سکتا ہے۔ تب تو پروفیسر کا اس طرح من جانا بجا نہیں تھا۔ میں نے ازراہ مذاق کہا۔

”معلوم ہوتا ہے کہ ایاز کو آپ کے ٹیبلٹ کا بخوبی اندازہ ہے۔“ وہ شرمندہ ہو کر اس وجہاً یہ نئی بات نہیں وہ اکثر ایسی حرکتیں کیا کرتا ہے۔ ایک تریہ فضولی سامان اٹھالیا۔ اس پر یہ اصرار کہ اس کو پہنوں بھی میرے

مسر ہو گیا۔ زبردستی یہ لیش ٹرٹ پہنوا کر گیا ہے۔ اب تم ہی بتاؤ کہ یہ لیش ٹرٹ
مجھ پر کیا اچھی لگے گی۔ میں نے ان کے لمبے سے اندازہ لگایا کہ اس بیزاری
میں بھی کہیں ان کے دل کا چور چھپا ہوا تھا۔ میں نے فوراً جواب دیا۔
”ہنیں پر فلیس صاحب، سچ مچ یہ تو آپ پر کھل رہی ہے۔ بڑے
اسمارٹ نظر آ رہے ہیں۔“

جھوٹ موٹ کی ناراضگی کا اظہار کرنے ہوئے بولا۔ اب تم مجھ کو یونٹ
بنانے کی تو کوشش کرو نہیں۔ میں اس کی بات کا جواب دینے ہی والا
تھا کہ اسی اثنا میں دروازہ پر آہستہ سے دستک ہوئی۔ میں نے خیال کیا
کہ شاید ایاز آیا ہے۔ پر فلیس گھبرا کر بولا۔

”دیکھو وہ میری اسٹوڈنٹ عنذرا آئی ہوگی۔ تم جا کر اس کو بٹھاؤ میں ابھی
کپڑے تبدیل کر کے آتا ہوں۔“

میں نے دروازہ پر جا کر دیکھا، سانولے رنگ کی ایک شرمیلی سی
لڑکی وہاں کھڑی تھی۔ میں نے اس سے کہا۔ ”آپ اندر آجائیے۔ پر فلیس
صاحب ابھی آئے ہیں۔“ میری بات کا اس نے کوئی جواب نہ دیا اور اندر جا
کر چپ چاپ صوفہ پر بیٹھ گئی۔ تو راہی دیر بعد پر فلیس بھی وہاں آ گیا۔ وہ
کاڈ بوائے والی لیش ٹرٹ دہیں کرے میں اتار آیا تھا۔

میں نے غور کیا کہ سانولے رنگ کی شرمیلی لڑکی عنذرا میرے سامنے

پر فلیسیر سے بات کرتے ہوئے کچھ جھجک سی رہی تھی۔ لہذا میں نے جلدی
 جلدی چائے کی پیالی ختم کی۔ اور وہاں سے اٹھ کر نیچے اپنے کمرے میں چلا آیا۔
 ذرا دیر بعد پر فلیسیر میرے کمرے میں گھبرا یا ہوا آیا۔ آج تم باہر گھومنے
 نہیں گئے۔ طبیعت تو ٹھیک ہے۔ اور پھر میرے جواب کا انتظار کئے
 بغیر وہ باہر چلا گیا۔ لمحہ بھر بعد وہ پھر کمرے میں آ گیا۔ آتے ہی وہی سوال
 کیا۔ تمہاری طبیعت تو ٹھیک ہے نا۔ اور اسی طرح گھبرا یا ہوا کمرے
 سے چلا گیا۔ لیکن تھوڑی ہی دیر بعد لکڑی کے زینہ پر اس کے قدموں کی آہٹ
 ابھری۔ ایک بار وہ پھر کمرے کے دروازے پر کھڑا تھا۔ لیکن اب کی بار
 اس نے کوئی بات نہیں کی۔ کچھ ڈھونڈنے کے سے انداز میں نظریں
 گھما گھما کر ادھر ادھر دیکھنے لگا۔ اس کی اس گھبراہٹ نے مجھ کو بھی خواہ مخواہ
 پریشانی میں مبتلا کر دیا۔ میں ابھی تک بیٹے نہیں کہہ سکا تھا کہ اس وقت
 اس سے بات کرنا مناسب بھی ہو گا کہ نہیں۔ پھر وہ خود ہی بولا۔

”تم سے ایک کام تھا۔“

میں نے بڑی مستعدی سے جواب دیا۔ کہتے اے

مگر وہ کہتے کہتے رک گیا۔ پھر سر کے بالوں کو کریدتے ہوئے بولا۔

”تمہارے پاس اس وقت ہم روپے تو نہیں ہوں گے۔“ میں نے جلدی سے

کہا۔ ”جی ہاں ابھی حاضر کئے دیتا ہوں۔“ میں نے اسی وقت روپے نکالے

اور اس کے ہاتھ میں سے دینے۔ روپے لے کر وہ کہنے لگا۔

”پہلی تاریخ کو تم مجھ سے لے لینا۔ اس وقت کچھ ایسی ہی ضرورت پیش آگئی تھی۔“

مجھ کو اس نے بات کرنے کا موقع ہی نہ دیا۔ مگر سے باہر نکلتے

ہوئے تو اس نے اپنا جملہ پورا کیا تھا۔ وہ تیز تیز قدموں سے زینے پر

چڑھتا ہوا اوپر چلا گیا۔ میں خاموش بیٹھا سوچتا رہا کہ پروفیسر اتنا گھبرا یا ہوا

کیوں تھا کئی آرٹ پٹانگ قسم کی باتیں میرے ذہن میں گھومنے لگیں اسی

دوران میں پروفیسر اس لڑکی کے ساتھ ساتھ نیچے آیا۔ وہ تو باہر چلی گئی البتہ

وہ میرے پاس آ گیا۔ اب اس کے چہرے پر وہ گھبراہٹ نہ تھی۔ بلکہ وہ

کسی قدر بشاکش نظر آ رہا تھا۔ کہنے لگا۔

”بھئی تم نے اس وقت بہت بڑا کام کیا ہے۔“

میں نے کہا۔ ”آپ خواہ مخواہ مجھ کو شکر مندہ کر رہے ہیں؟“

وہ کہنے لگا۔ ”بھئی اس لڑکی کی ابھی تک فیس جمع نہیں ہو سکی۔ فائنل

ہے۔ بے چاری بے حد پریشان تھی۔ اور اپنا حال یہ ہے کہ اس مہینہ

ایاز نے کچھ قرعے لے لیا تھا اس لیے اپنی جیبیں بالکل خالی ہیں۔ میری سمجھ

میں نہیں آ رہا تھا کس طرح اس کی فیس کے لیے دوپہ فرام کر دوں مگر تم نے

—! میں نے اس کی بات کاٹ کر کہا۔

”دیکھتے پر فلیسراپ مجھ کو بار بار شرمندہ کرنے کی کوشش کر رہے ہیں۔“
وہ مسکرا کر خاموش ہو گیا۔ بات آئی گئی ہو گئی۔

لیکن دو سہ ماہ کی ابتدائی تاریخوں میں ہی مجھ کو یہ بات معلوم ہو گئی کہ
عذرا کے علاوہ اور بھی کئی طالب علم تھے۔ جن کی وہ وقتاً فوقتاً امداد کیا کرتا
تھا۔ اس کی تنخواہ کا ایک حصہ اسی مد میں چلا جاتا تھا اس کا ذاتی خرچ زیادہ
نہیں تھا۔ بڑی سادہ زندگی بسر کرتا تھا۔ اس کو صرف ایک ہی شوق تھا۔
اور وہ تھیں کتابیں۔ ہر مہینہ وہ کچھ کتابیں خرید کر ضرور لاتا۔ اس طرح ہی
نے بڑی اچھی لائبریری بنالی تھی۔ زیادہ تر وہ اسی کے اندر بیٹھ کر اپنا وقت
گزارتا تھا۔

اتوار کا دن تھا پر فلیسرا نے صبح ہی صبح الماریوں سے کتابیں نکال
کر فرش پر جگہ جگہ انبار لگا دینے تھے اور ان کو نئے ڈھنگ سے آراستہ
کرنے کا منصوبہ بنا رہا تھا۔ اس کام میں وہ اس قدر مصروف تھا کہ اس
روز اس نے چائے بھی وہیں پی۔

دو پہر کو میں اس کے پاس گیا۔ مگر وہ کتابوں کی ترتیب میں بری طرح
الجھا ہوا تھا۔ اس کا چہرہ اور کپڑے دھول سے آٹے ہوئے تھے اس
وضع قطع میں وہ بڑا ہونق سا نظر آ رہا تھا۔ مگر اس کو کسی بات کا ہوش نہیں
تھا۔ مجھ کو دیکھ کر اس نے کچھ بات کرنا چاہی۔ مگر اسی وقت ایک لمبے سیدہ

اسی کتاب پر اس کی نظر پڑ گئی وہ اس کو اٹھا کر ورق لٹٹے پلٹنے لگا ایک جگہ حاشیہ پر کوئی عبارت درج تھی۔ وہ اس کو نکا ہیں گڑو گڑو کر دیکھنے لگا۔ اور پڑھنے میں کچھ ایسا محو ہو گیا کہ میری موجودگی کا احساس ہی اس کے ذہن سے نکل گیا۔ میں کئی منٹ تک خاموش کھڑا رہا۔ مگر اس نے پلٹ کر دیکھا ہی نہیں۔ میں اپنی موجودگی کو مدخلت بے جا سمجھتے ہوئے کمرے میں واپس آ گیا اور لستر پر لیٹ کر سو رہا۔

شام سے کچھ دیر پہلے میں پھر اس کے پاس آ گیا۔ اس وقت وہ ساری کتابیں قرینے سے آراستہ کر چکا تھا۔ اس وقت وہ بڑا مریض نظر رہا تھا۔ بلاشبہ اس نے کتابوں کی ترتیب میں بڑی نفاست سے کام لیا تھا۔ دن بھر کام کرتے کرتے اب وہ بے حد تھک چکا تھا۔ میں نے سوچا تھا کہ ذرا دیر اس سے بات چیت کروں گا۔ مگر اس واقعہ بھی اس کو موقع نہ مل سکا۔ کوئی پروگرام نہ تھا۔ اس لیے میں وہاں سے اٹھ کر سینما چل دیا۔

پہلے شو میں بڑا رش تھا۔ اس لیے ٹکٹ نہیں مل سکا۔ لیکن سینما دیکھنے کا اس روز چونکہ پروگرام بنا چکا تھا لہذا دو سہرا شو دیکھا اور رات کو کوئی بارہ بجے کے قریب گھر پہنچا۔ اوپر کی منزل میں ابھی تک روشنی ہو رہی تھی۔ پرومیسرا ابھی تک جاگ رہا تھا، دروازہ کھلا تھا۔ روشنی لائبریری میں پڑھی

تھی۔ میں اسی طرف چل دیا۔ مگر دروازہ پر پہنچ کر میری چیخ نکلتے نکلتے رہ گئی۔
 سامنے فرش پر ہر طرف کتابیں پھیلی ہوئی تھیں۔ بعض کتابیں پھٹ
 گئی تھیں، ان کے اوراق بکھرے پڑے تھے، الماریاں گر گئی تھیں ان
 کے ٹیلے ٹوٹ گئے تھے۔ لائبریری کے مختصر سے ریش دان میں ابھی تک
 کئی کتابیں جل رہی تھیں، کبھی ہوا کا کوئی تیز جھونکا آتا تو شعلے بھڑک اٹھتے
 ہیں وحشت ناک نظروں سے یہ سب کچھ کھڑا دیکھتا رہا۔

ایک گری ہوئی الماری سے ٹیک لگائے، بکھری ہوئی کتابوں کے
 درمیان، پر ڈبیسر فرش پر گم سم بیٹھا تھا۔ لحظہ بھر کو میری نظریں اس کی نظروں
 سے ٹکرائیں۔ اس کی آنکھوں میں اس بلا کا کرب تھا کہ میں تاب نہ لاسکا۔
 خود بخود میری نگاہیں جھک گئیں۔

کئی لمحہ خاموشی میں گزر گئے۔ پھر کمرے کے گہرے سکوت میں
 پر ڈبیسر کی آواز ابھری۔

”کب آئے تم؟ اس کے لہجے میں سسکیوں کا سادرو تھا۔ میں نے
 اس کے چہرے کی جانب دیکھا۔ اس وقت وہ بہت بوڑھا نظر آ رہا
 تھا۔ مجھ کو خاموش دیکھ کر اس نے پھر کہا:۔

”تم اتنے پریشان کیوں ہو گئے؟ وہ زبردستی مسکرانے کی کوشش
 کرنے لگا۔ میں ان کو پھر درست کر لوں گا۔“

میں نے پوچھا۔ یہ آپ کو سوجھی کیا؟ کتنی تن دہی سے تو آپ نے
 لائبریری کو آج دن بھر راستہ کیا تھا۔" میری بات پر وہ ذرا کھل کر مسکرا
 دیا۔ پھر اس نے بڑا بے تکاسا سوال کیا۔

"تمہارا نام شہیر احمد ہے نا؟"

میں نے جواب دیا۔ "جی ہاں۔"

اس کا دوسرا سوال بھی کچھ ایسا ہی تھا۔ پوچھنے لگا۔ "تم وا کر اینڈ وا کر
 میں سپروائزر بھی ہو۔" میں نے اس دفعہ بھی اس کی بات کا صحیح مفہوم سمجھ
 بغیر کہہ دیا۔ "جی ہاں!"

"اوس وقت تم میری لائبریری میں کھڑے ہو۔" پھر وہی بے تکا سوال
 میں نے رٹے ہوئے سلیقہ کی طرح پھر جی ہاں" کہہ دیا۔ لیکن اس کے کسی اور
 بے تکے سوال سے قبل ہی میں نے گھبرا کر پوچھا۔ "ان سوالوں سے آخر
 آپ کا مطلب کیا ہے؟"

وہ بڑے اطمینان سے بولا۔ "اس کا مطلب یہ ہے کہ میں اپنے
 ہوش و حواس میں ہوں۔ اور جب میں اپنے ہوش و حواس میں ہوں۔ تو پھر
 لائبریری کا یہ حلیہ میں کیسے بنا سکتا ہوں۔" میں نے کہا۔

"یہی تو میں بھی سوچ رہا ہوں۔"

اس نے میری بات کا کوئی جواب نہ دیا۔ اور تلاش وان میں سلگتی ہوئی

ایک کتاب کو دیکھنے لگا جس کے جلد پر صبح کر دو حصوں میں پھیل گئی تھی مگر
 کے اندر دیر تک خاموشی چھائی رہی۔ آتش دان میں انگارے دہکتے رہے
 دریچے سے کبھی کبھار ہوا کا کوئی تیز جھونکا آ جاتا تو شعلے بھڑک اٹھتے اور
 فرش پر پکھڑے ہوئے اور اٹکھڑٹانے لگتے۔ ایک بار پھر اس نے
 مڑ کر میری جانب دیکھا اور ٹکٹکی باندھے دیکھتا رہا۔ اسی عالم میں وہ کہنے لگا
 ”تم اس معاملے ہنگامے کی وجہ جاننے کے لیے بڑے بے چین
 معلوم ہو رہے ہو۔ جیسی بات صرف اتنی تھی کہ شام کو تمہارے جانے کے
 تھوڑی سی دیر بعد غدر آگئی تھی۔ اس کو دو کتابوں کی تلاش تھی۔ اتفاق سے
 دونوں ہی کتابیں میرے پاس نکل آئیں۔ میں اس سے ان کتابوں کے
 موضوع پر بات کر رہا تھا۔ کہ اتنے میں ایاز آ گیا۔ دروازے سے داخل
 ہوتے ہی میں نے دیکھا کہ اس کا چہرہ تمسایا ہوا تھا۔ پیشانی پر پیل پڑے
 ہوئے تھے۔ میں نے اس کو بھی دہلیں بٹھایا۔ مگر وہ مدھٹا ہوا منہ چھلانے
 خاموش بیٹھا رہا۔ میں اس کی ناراضگی کی وجہ سمجھ گیا تھا۔ اس اتوار کو اس نے
 پک نمک کا پروگرام بنایا تھا۔ مجھ کو بڑے اصرار سے بلا گیا تھا۔ لیکن
 میں کتابوں کی ترتیب میں ایسا چھنسا کہ کسی بات کا ہوش ہی نہ رہا۔ لہذا میں
 نے عذرا کی موجودگی ہی میں معذرت کرتے ہوئے اس کو ساری بات بتادی
 تھی۔ اس نے میری باتوں کو خاموشی سے سنا۔ کسی قسم کا اظہار خیال نہیں کیا

بت کی طرح چپ بیٹھا رہا۔ ذرا دیر بعد اٹھ کر لائبریری میں چلا گیا اور یہاں
آکر اس نے جو کچھ کیا وہ تمہارے سامنے موجود ہے۔

میں نے اپنا غصہ ضبط کرتے ہوئے دریافت کیا: آپ نے کوئی
مزاحمت نہیں کی؟

وہ کہنے لگا: اگر میں اس کو روکتا نہیں تو شاید آج اس نے ساری
لائبریری ہی چھونک دی ہوتی وہ ہوا یہ کہ اس کے لائبریری میں جانے
کے کچھ ہی دیر بعد میں نے کتابیں گرنے کی آواز سنی تھی لیکن جب ایک
الماری شور مچاتی ہوئی فرش پر آگئی تو میں گھبرا کر وہاں پہنچا مگر دروازہ اندر
سے بند تھا، اور لائبریری سے کتابوں کے پھٹنے کی آوازیں ابھر رہی تھیں۔
الماریاں دھڑا دھڑا گر رہی تھیں، شیشے ٹوٹ رہے تھے۔ اس وقت تک
عندالجی میرے ساتھ ہی تھی بلکہ مجھ کو ابھی طرح یاد ہے کہ وینڈیلر کے راستے
اندر جانے کی ترکیب بھی اسی نے بتائی تھی۔ بڑی مشکل سے میں اندر پہنچا
یہ دیکھو گھٹنے پر سے پتلون بھی پھٹ گئی، بازو الگ چھل گیا۔ وہ مجھ کو
اپنی پھٹی ہوئی پتلون اور زخمی بازو دکھانے لگا۔ میں نے اس کی تکلیف سے
متاثر ہوئے بغیر حل کر پوچھا۔

”آخر اتنی سی بات پر ایسا اس تند رویہ کیوں بن گیا۔“

وہ بڑے نرم لہجے میں بولا: تم اس سے ملے نہیں، وہ بڑا سر پھراؤ جواں

ہے۔ اس لائبریری سے تو اس کو میسٹر سے بیر ہے۔ وہ تو اس کو قبرستان کہا کرتا ہے۔ اس کا قول ہے کہ کتابیں انسانی فکر کی قبریں ہیں۔ زندگی کتابوں سے بھرے ہوئے اس بند کمرے میں نہیں ہے۔ زندگی کوچہ و بازار میں ہے، شراب خانوں اور رقص گاہوں میں ہے۔ اپنی اس بات کو منوانے کے لئے وہ اکثر مجھ سے الجھ پڑتا ہے۔ آج جو اس نے پروگرام بنایا تھا۔ اس میں کچھ بے فکرے نوجوان اور فلٹ ٹائپ کی تیز رفتار لڑکیاں بھی شامل تھیں۔ تمام دن ساحل سمندر پر بیسری کرگانے ناچنے، پانی میں اچھل کود کرنے اور ایسے ہی ہنگامہ برپا کرنے کا پروگرام تھا۔ اب تم ہی بتاؤ میں ان لوگوں کے ساتھ اس ادھم دھاڑ میں کیا اچھا معلوم ہوتا ہے۔ میں نے اس کو سمجھایا بھی مگر وہ برابر یہی کہتا رہا کہ تم خواہ مخواہ اپنے کو بوڑھا سمجھنے لگے ہو۔ میں نے تو ساٹھ ساٹھ سال کے معمر انگریزوں کو ایسے موقعوں پر عام طور سے دیکھا ہے۔

وہ اپنی بات کہہ چکے تو میں غور کرنے لگا کہ تمام برائٹوں کے باوجود ایک بات ضرور ہے۔ وہ یہ کہ ایاز واقعی پروفیسر سے بڑا خلوص رکھتا ہے۔ اس نے یہ جو کچھ کیا۔ وہ صرف اس کی ہم دردی میں کیا تھا۔ یہ بات دوسری ہے۔ کہ کبھی کبھی ہم دردی بڑی ہنگامی بھی پڑ جاتی ہے۔ ایاز کی جانب سے مجھ کو جو غصہ تھا وہ اب کم ہو چکا تھا۔ لیکن پروفیسر نے اس کو ابھی تک معاف نہیں کیا تھا۔ اس بات کا اندازہ میں نے اس طرح لگایا کہ ایک بھٹی ہوئی

کتاب کے ورق سمیٹتے ہوئے اس نے بڑے طیش کے عالم میں کہا تھا۔

”شہیر میں نے یہ کتاب ۱۵ سال پہلے خریدی تھی، اس اتو کے پٹھے

نے اس کو پھاڑ تو ڈالا مگر اس کو کیا خبر کہ اس کتاب کو خریدنے کے لیے

میں نے اپنے ایک دوست کی گھڑی چرائی تھی۔ اور رات بھر حوالات میں

رہنا پڑا تھا۔“ وہ بڑا جذباتی ہوتا جا رہا تھا۔ کسی کو کیا خبر کہ ان کتابوں کے

ساتھ میری زندگی کی کتنی دردناک یادیں وابستہ ہیں۔“

دیر تک وہ اسی طرح بیٹھا بیچ و تاب کھاتا رہا۔ بڑی مشکل سے میں نے

اس کو وہاں سے اٹھا کر لبت پر پہنچایا۔ درنہ وہ ساری رات وہیں گزار دیتا

پتہ نہیں، میرے واپس آنے کے بعد وہ پھر وہاں پہنچ گیا ہو۔

اس واقعہ کو اب ہفتہ بھر سے زیادہ عرصہ ہو گیا تھا۔ پروفیسر سے اکثر

ادھر ادھر کی باتیں ہوتیں مگر اس نے بھول کر بھی ایاز کا تذکرہ نہیں کیا میں

نے ایک بار چھیڑ کر ایاز کے متعلق پوچھا بھی تو وہ نظر انداز کر گیا۔ میں نے

گھما پھرا کر پھر اس کے ذکر کو لانا چاہا تو میں نے دیکھا کہ اس کی پیشانی پر پل

پڑ گئے اور چہرہ تلتما اٹھا۔ اس واقعہ ایاز نے واقعی اس کو بہت سخت

صدمہ پہنچایا تھا۔

ابھی دنوں کا ذکر ہے کہ ایک روز رات کے وقت پروفیسر صلاب

معمول دیر سے واپس آیا۔ میرے کمرے کے اندر آ کر کہنے لگا۔ ”بھئی معاف

کرنا میں نے تم کو ڈسٹرب تو نہیں کیا۔ اس قسم کے تکلفات وہ اکثر کیا کرتا تھا۔ حالانکہ وہ اس وقت بڑے اچھے موڈ میں معلوم ہو رہا تھا۔ چہرے پر تازگی تھی اور لہجے میں ایک خاص طرح کی تیزی تھی۔ میں نے جواب دیا۔

”ہرگز نہیں، مگر آج آپ کو اتنی دیر کہاں ہو گئی۔“

وہ بے ساختہ ہنسنے لگا۔ ”ارے بھائی، کچھ پوچھو نہیں، اس نامحفل سے راستے میں مڈ بھیر ہو گئی۔ نہ جانے کہاں سے بڑی شان دار کارے آیا تھا۔ ساتھ میں لڑکیوں کی پوری پلیٹن تھی۔ کم تخت ان میں راجہ اندر بنا بیٹھا تھا۔ دیکھتے ہی سب کو چھوڑ چھاڑ پیر سے پاس آ گیا۔ اتنی بات ضرور ہے کہ وہ میری عزت اب بھی اسی طرح کرتا ہے۔ ذرا دیر تک تو ہم دونوں چہل قدمی کرتے رہے۔ پھر وہ مجھ کو اپنے ساتھ زبردستی کلب لے گیا۔ بھٹی پو کر تو وہ کمال کا کھیلتا ہے۔ یہ مجھ کو آج پتہ چلا۔ ذہین اس بلا کا ہے کہ آج تو سارے لوگ دنگ رہ گئے۔ ایسا بڑا کہ ایک بھاری بھرم جسم کا آدمی خوب جیت رہا تھا۔ کارڈ اس کو بڑا فیور کر رہا تھا۔ ایک بار کارڈ ویل ہونے سے پہلے ایاز کو ایک ایلی جانے کیا سوچھی کہ کھڑے ہو کر تاشوں کی گڈی اپنے ہاتھ میں لی۔ اس میں سے چارتا کش نکال کر جب میں ٹوال لئے اور بازیگروں کی طرح لوگوں سے کہنے لگا۔ دیکھئے ابھی میں اپنے جاؤنٹر کے زور سے یہ کارڈ آپ کی جیب سے نکالتا ہوں اور اس نے اس بھاری بھرم

جسم والے آدمی کی جیب میں ہاتھ ڈال کر چاروں کارڈ نکال کر دکھائے۔ آج تک کسی نے سنا ہے کہ اس طرح نہ پکڑا ہو گا۔ وہ اس بات پر بگڑا تو ایاز نے اس کی ٹائی پکڑ کر وہ مگامارا کر کسی سمیت فرسش پر آ رہا۔ پھر تو سب ہی اس پر ٹوٹ پڑے۔ وہ مرمت ہوئی کہ بس کچھ پوچھو نہیں۔ شاید ان کی نظروں میں وہ پورا منظر آ گیا تھا۔ وہ برابر منہ سے جا رہے تھے۔ میں نے اس کو اس فراخ دلی سے سنتے بہت کم دیکھا تھا۔

رات اب زیادہ ہو گئی تھی اس لیے وہ تھوڑی دیر بعد اوپر چلا گیا۔ اب پھر ایاز کا ذکر شروع ہو گیا تھا۔ کوئی بات ہوتی۔ کسی کا تذکرہ ہوتا۔ وہ خواہ مخواہ گفتگو میں ایاز کو ضرور لے آتا۔ اکثر تو مجھ کو اس کے اس انداز پر جھنجھلاہٹ سی معلوم ہوتی۔ ایک بار ایسا ہوا کہ میں اپنا نیا سوٹ پہن کر کہیں جا رہا تھا کہ دروازہ پر پور پولیسر مل گیا۔ کہنے لگا۔

”سوٹ تو تم نے بڑا شان دار سلوا یا ہے۔ کپڑا بھی قیمتی معلوم ہوتا ہے“ پھر ناقدانہ نظر ڈالتے ہوئے بولا۔ ”لیکن کمر کے پاس کچھ جھول آ گیا ہے“ اس عیب نے وقعت گھٹا دی۔ اسی کپڑے کا میں نے ایاز کے پاس بھی ایک سوٹ دیکھا ہے۔ نہ جانے کس درزی سے سلوا یا ہے، بڑی عمدہ فلنگ ہے! اس کا جسم بھی خوب صورت ہے۔ پہن کر چلتا ہے تو بالکل رابرٹ ٹیلر معلوم ہوتا ہے۔“

ایاز میں لاکھ خوبیاں سہی مگر اس وقت اس کے ذکر کا موقع نہیں تھا۔ اسی طرح ایک روز میں بڑا نفیس سائینٹ لے کر آیا۔ اس کی مہک کی ویر تک تعریف کرتا رہا۔ پھر نہ جانے ایک بارگی اس کو کیسے ایاز کا خیال آ گیا۔ کہنے لگا۔ لیکن ایاز کے پاس جو میں نے سینٹ دیکھے ہیں۔ ان کی مہک سے روح پر وجد طاری ہو جاتا۔ خوشبوؤں کے انتخاب میں اس نے بڑا فاسٹ پسند ٹیکٹ پایا ہے۔ اس دفعہ بھی میں غصہ پی گیا البتہ اس روز تو میں ان کے بیمار سے بے حد جھلا گیا تھا۔ جب انہوں نے خواہ مخواہ ایاز کا ذکر چھیڑ دیا تھا۔ تاہم صرف اتنی تھی کہ والدہ نے خط کے ساتھ ایک لڑکی کی تصویر بھیجی تھی۔ اس کے ساتھ وہ میری نسبت طے کر رہی تھیں۔ وہ لڑکی صورت شکل کی جیسی بھی ہو مگر فوراً اس قدر غضب کا تھا کہ دیکھ کر آدمی خود تصویر بہن جاتا تھا۔ شامت اعمال میں نے وہ تصویر پر دلیرانہ دیکھی دکھا دی۔ فوراً ویر تک وہ اس کو غور سے دیکھتا رہا۔ پھر سکر کر بولا:-

”بہت خوب۔“ فوراً ویر وہ اس کو محویت کے ساتھ دیکھنے کے بعد کہنے لگا۔ ”تمہارے لیے اس کا انتخاب کیا گیا ہے۔ بڑی حسین لڑکی ہے کہیں ایاز کے ساتھ اس کا رشتہ ہو جائے تو دونوں کا مثالی جوڑا ہو جائے۔“ کہنے کو تو وہ یہ بات کہہ گیا۔ جہاں دیدہ آدمی تھا۔ فوراً ہی اس کو غلطی کا احساس ہوا۔ گھبرا کر اس نے میری طرف دیکھا۔ میں اس وقت واقعی غمیض کے عالم میں

تھا۔ معذرت کرنے کے سے انداز میں کہنے لگا۔

”بھئی برانہ ماننا، میں نے تو یوں ہی یہ بات کہہ دی تھی۔ اس کے بعد وہ اس لڑکی کے حسن کی تعریف دیتے تک کرتا رہا۔ مگر اس کی بات میرے دل میں ایسی لگی کہ ان باتوں سے اس کا اثر زائل نہ ہوا۔ غصہ تو اب کم ہو گیا تھا۔ البتہ میں اس وقت بے حد افسوس ہو گیا تھا۔ مجھ کو پریشان دیکھ کر کہنے لگا۔

”تم واقعی برامان گئے۔ بڑے جذباتی ہو اچھا اڑ۔ میں تم کو بڑی دل چسپ چیز دکھاؤں۔“

میرا اس کے ساتھ جانے کی جی تو نہیں چاہ رہا تھا۔ مگر وہ مجھ کو اصرار کر کے اپنی خواب گاہ میں لے گیا۔ پھر اس نے اپنے سر پہنے دیوار پر لگے ہوئے ایک بسمہ کو دکھایا نہ جانے وہ کس پتھر کا بنا ہوا تھا۔ اس کے اندر بچی کا ایک بلب روشن تھا۔ وہ دیوار گیری کی طرح دیوار پر اڈیاں تھا۔ مجسمہ میں سے سبزی ماٹل نیلی نیلی روشنی پھوٹ رہی تھی۔ یہ ایک عورت کا مجسمہ تھا۔ وہ رقص کے انداز میں کھڑی تھی، کچھ اس طرح کہ اس میں جھجک بھی تھی اور خود سپردگی بھی۔ اس کے بدن کا ایک ایک ختم، ایک ایک لورچ نکھر گیا تھا۔ سنگ تراش نے اس فٹ بھر کے مجسمہ میں صناعتی کا کمال دکھا دیا تھا۔ میں دیر تک اس کو دیکھتا رہا۔ دیکھتا رہا۔ پروفیسر مجھ کو اس عالم میں دیکھ کر مسکرا دیا۔

”تم تو اس سے مسحور ہو کر رہ گئے۔ یہ میرے ایک دوست ابھی چشم ہی

روز ہوئے روم سے لائے تھے۔ بھئی اطالوی سنگ تراشی کی کیا بات ہے
میں نے اب تک تم کو اس لیے نہیں دکھایا تھا کہ تم اس کو میرے کمرے
میں دیکھ کر نہ جانے کیا سوچو گے۔“

نہ جانے کیوں اس کو اپنے بوڑھے ہونے کا اس قدر احساس تھا
بہر حال ہم دونوں کوئی گھنٹہ بھر تک صرف اس مجسمہ کے موضوع پر باتیں کرتے
ہے۔ سنگ تراشی پر بات چلی تو اس نے اس فن پر اس انداز سے گفتگو
کی کہ اس کے مطالعے میں ششدر رہ گیا۔

لیکن اس کی فطرت کا نہ جانے یہ کون سا پہلو تھا کہ جب اس کا موڈ
ہوتا تو کسی بھی موضوع پر بے تکان باتیں کرتا رہا۔ ورنہ کوئی سوال بھی پوچھا
جاتا تو اس طرح خاموش بیٹھا رہتا کہ جیسے اس نے سنا ہی نہیں۔ یہی بات اس
مجسمہ کے سلسلے میں بھی ہوئی۔ دوسرے دن میں نے اس کا ذکر کیا تو وہ چند
جملے کہہ کر خاموش ہو گیا۔ مگر اس مجسمہ سے میں اس قدر متاثر ہوا تھا کہ میں نے
چھپر کر پھر اس کا ذکر نکالا۔ وہ اس کو ٹالنے کی کوشش کرنے لگا۔ میں نے
اصرار کیا تو جھنجھلا کر میرے پاس سے اٹھ کر لائبریری میں چلا گیا۔ جب کبھی
وہ کسی ذہنی پریشانی میں ہوتا تھا تو ہمیشہ لائبریری میں جا کر بیٹا تھا۔
دوسرے یا تیسرے دن کا ذکر ہے۔ میں رات کو دیر سے لوٹا۔ کچھ
ایسا اتفاق ہوا تھا کہ دن بھر میں پرنٹری سے نہیں مل سکا تھا۔ اوپر کی منزل

میں روشنی ہو رہی تھی۔ میں نے سوچا ابھی نیند تو آئے گی نہیں، ذرا دیر پر فلیسبر
 ہی کے ساتھ وقت گزر جائے تو اچھا ہے۔ کچھ یہی سوچ کر میں اس کے
 کمرے میں گیا۔ وہ بجائے صوفہ کے گل دان رکھنے کے اپنے سے اسٹول
 پر بندر کی طرح سکر اسکرایا بیٹھا تھا۔ کپڑے جگہ جگہ سے پھٹے ہوئے تھے۔
 ماتھے پر سے عین بہہ کر رتھسار پر آ کر جم گیا تھا۔ بدن پر اور بھی کسی جگہ خراشیں
 تھیں۔ میرا ماتھا ٹھنکا کہ آج پھر یہاں کچھ نہ کچھ ہنگامہ برپا ہوا ہے۔
 وہ کچھ اس طرح بت بنا بیٹھا تھا کہ کچھ پرچھنے کی ہمت نہ پڑی۔ ایک
 دفعہ اس نے مجھ کو دیکھا بھی۔ مگر چپ بیٹھا رہا۔ میں بھی خاموش کھڑا رہا۔ آخر
 اس نے خود ہی کہا۔

”کھڑے کیوں ہو بیٹھ جاؤ۔“

میں نے وہیں کھڑے کھڑے پوچھا۔ آپ کچھ پریشان معلوم ہو

رہے ہیں۔“

پروفیسر نے میری بات کا کوئی جواب نہیں دیا۔ بلکہ کھوٹی کھوٹی نظروں

سے مجھ کو دیکھتا رہا۔ ذرا دیر بعد وہ اسٹول پر سے اتر کر نیچے آ گیا۔ پھر اس

نے مجھ کو اپنے ساتھ آنے کا اشارہ کیا۔ وہ مجھ کو لیے ہوئے خواب گاہ

کی طرف چل دیا۔ دروازے پر پہنچ کر میں ٹھٹک کر رہ گیا۔ سامنے مجسمہ کے ٹکڑے

بکھرے ہوئے تھے۔ بے ساختہ میری زبان سے نکل گیا۔

”ایاز پھر میں نے جلدی سے پوچھا۔ کیا وہ آیا تھا؟“

”ہاں۔“ اس نے جواب میں صرف ایک لفظ کہا۔

میں نے غصہ سے تقریباً چیخ کر کہا۔ ”آخر وہ چاہتا کیا ہے؟“
”وہ کہتا ہے کہ جو لوگ پتھر کے محسوس میں اپنی تسکین کا سامان ڈھونڈتے

ہیں۔ وہ پتھر کی طرح سرد پڑ جاتے ہیں۔ یہ موت کی علامت ہے۔ وہ مجھ

کو موت کے منہ میں جاتے ہوئے نہیں دیکھ سکتا۔ اس لیے اس نے

مجھ پر ڈوبو یا۔ میں نے اس کو اس حرکت سے باز رکھنے کی کوشش کی تو وہ

دھتلیوں کی طرح مجھ سے الجھ گیا۔ بالکل پانگلوں کی طرح حرکتیں کر رہا تھا۔“

وہ پڑے اطمینان سے ایک ایک لفظ کو چبا چبا کر ادا کر رہا تھا۔ مجھ کو اس

کا یہ انداز بے حد ناگوار گزارا۔ میں نے جلی کر کہا۔ ”اس اٹو کے پٹھے کو آپ

نے خواہ مخواہ کس پڑھا لیا ہے۔“

میری بات پر برابری کے بجائے وہ بے نیازی سے مسکرا کر بولا

”تم بھی ٹھیک کہتے ہو۔“ وہ خاموش ہو کر کچھ سوچنے لگا۔ ایسا ایسی اس کو نہ

جانے کیا خیال آیا کہ وہ اپنا چہرہ دونوں ہاتھوں سے چھپا کر بچوں کی

طرح بلک بلک کرنے لگا۔

پہلے تو میں نے سوچا کہ اس کو دلاسہ دے کر چپ کر دوں۔ مگر اس

وقت اس کا رویہ ایسا ہی اس کے حق میں مناسب تھا۔ وہ دکھ جو بہت دیر

سے وہ اپنے سینے میں دبائے بیٹھا تھا۔ وہ آنسوؤں کے ذریعہ تحلیل ہو کر نکل رہا تھا۔ کمرے کے گہرے سکوت میں اس کی سسکیاں دیر تک ابھرتی رہیں۔ سامنے فرش پر اس مجسمہ کے ٹکڑے بکھرے ہوئے تھے جس کے وجود میں ایک حسینہ کے جسم کا لہجہ تھا بیچ و ختم۔ جو اطالوی سنگتراشا کا ایک نادرنونہ تھا۔ پروفیسر کا چہرہ مڑے کی طرح خاکستری ہو گیا تھا۔ اور رخساروں کی ہڈیاں ابھرائی تھیں۔ اسی اثنا میں پروفیسر پر کھانسی کا دورہ پڑا۔ اس نے اپنے سینے کو دونوں ہاتھوں سے بھینچ لیا اور بوڑھوں کی طرح کھانسنے لگا۔

کھانسی سے وہ جیب ذرا سنبھلا تو مجھ سے کہنے لگا۔ تم اس وقت مجھ کو تنہا چھوڑو، میں تمہارا بہت ممنون ہوں گا۔ یہ بات اس نے کچھ اس لہجہ میں کہی تھی کہ میرے لیے اب وہاں ٹھہرنا کسی طرح مناسب نہ تھا۔

میں چپ چاپ نیچے اپنے کمرے میں چلا آیا۔ دیر تک بستر پر پڑا کر وٹھیں بدلتا رہا۔ مگر بے چینی میں بند نہ آسکی۔ اور پروفیسر کے کمرے سے اب تک کھانسی کی آواز آرہی تھی۔ جیب تک میں جاگتا رہا کھانسی کی آواز برابر آتی رہی۔ پتہ نہیں وہ رات میں کسی لمحہ سویا بھی یا ساری رات آنکھوں میں ہی کاٹ دی۔

اب تک میں نے ایاز کا اس قدر بے چینی سے انتظار نہیں کیا تھا۔ مگر اس رات کے واقعہ کے بعد تو بس ہر وقت یہی دھن تھی کہ کسی طرح وہ مل جائے تو اس کو دھکے دے کر اس قدر ذلیل کر کے نکالوں کہ وہ دوبارہ اس طرف کا رخ نہ کرے۔ اسی ارادے کے تحت میں نے دفتر سے نہتہ بھر کی چھٹی لے لی۔ اور گھر سے نکلنا بھی بند کر دیا۔ ہر وقت بیٹھالیں ایاز کی ہی راہ تکتا رہا۔ لیکن وہ بھول کر بھی اس طرف نہ آیا۔ پروفیسر کو تو یہ بات نہیں بتائی مگر اس کی اتنی طویل غیر حاضری سے میں نے یہ اندازہ لگا لیا کہ اس روز رات کو دونوں میں سخت جھگڑا ہوا تھا۔

پروفیسر سے بھی ان دنوں کم ملاقات ہوتی تھی۔ اس کا بوڑھا ملازم اچانک بیمار پڑ گیا تھا۔ ڈاکٹروں نے ٹائٹنڈ بتایا تھا۔ پروفیسر خود ہی اس کو دوا پلاتا تھا۔ اپنے ہاتھ سے اس کے لیے دودھ گرم کرتا چونکہ دوائیوں کا آج کل قحط ہے دن بھر اس کے لیے دوائیاں ڈھونڈتا پھرتا۔ رات کو سرھانے بیٹھ کر اس کا سرو باتا۔ بینہ سے اٹھاٹھ کر اس کو پانی پلاتا۔ لیکن ملازم کی بیماری میں کوئی افاقہ نہیں ہوا۔ لہذا ڈاکٹروں کے مشورے پر وہ اس کو اسپتال لے گیا۔ لیکن روزانہ سہ پہر کو بلاناغہ اس کے پاس جاتا۔ کوئی مہینہ بھر بعد اس کی طبیعت کچھ سنبھلی۔

جس روز وہ ملازم کو اسپتال سے مکان پر لے کر آیا۔ اس روز اس

کے چہرے پر بڑی اچھوتی چمک تھی۔ ایسی تازگی جو شبنم سے بھیگ پر
پتوں پر آجاتی ہے۔ بوڑھا ملازم تو اب صحت یاب ہو گیا تھا۔ مگر اس کی
بیماری پر نہ صرف ہم دونوں کی ہمینہ بھر کی تنخواہیں صرف ہو گئی تھیں، بلکہ کچھ
قرض بھی چڑھ گیا تھا۔ اور یہ قرض خواہ اکثر آکر یہ لیشان کیا کرتے اور لوگوں
کو تو اس نے آئندہ ماہ پر ٹال دیا تھا مگر جس دکان دار کے یہاں سے
راشن آتا تھا۔ وہ روزانہ کسی نہ کسی وقت بلائے بے درماں کی طرح
نازل ہو جاتا۔

بڑی سردرات تھی۔ یہی کوئی ساڑھے نیچے کا عمل ہو گا۔ لیکن سردی
زیادہ تھی۔ اس لیے سر شام ہی ہر طرف کسٹاٹا پڑ گیا تھا۔ باہر تیز موچل
رہی تھی۔ ہم دونوں مکرے کے تمام دروازے اور کھڑکیاں بند کر کے
آتش دان کے سامنے بیٹھے کافی پیتے جا رہے تھے اور باتیں کر رہے تھے
پر وفیسر بڑے ہلکے پھلکے موڑ میں تھا۔ وہ اس وقت یونانی دیو مالاکے متعلق
بڑی اچھی باتیں بتا رہا تھا۔ اسی اثنا میں دروازے پر دستک ہوئی سردی
میں آگ کے پاس سے دروازے تک جانا بڑا برا معلوم ہوا مگر میں یہ
سوچ کر کھڑا ہو گیا کہ کہیں اس وقت ایاز نہ آبا ہو۔ دروازہ کھول کر دیکھا
اندھیرے میں کوئی خاموش کھڑا تھا۔ لیکن یہ تو وہی بلائے بے درماں
تھی۔ وہ ایک دم سے مکرے کے اندر آ گیا اور پر وفیسر کے پاس سید چہنچہا گیا۔

”دیکھئے صاحب آج ہمارا حساب صاف ہو جانا چاہیے۔“
 پروفیسر نے حسب معمول نرمی سے کہا ”لھٹی راشن تو تمہارے یہاں
 سے آہی رہا ہے۔ آئندہ مہینہ اکٹھا حساب صاف کر دیں گے۔“ وہ بڑے
 روکھے پن سے بولا۔

”نہیں صاحب اس طرح کام نہیں چلے گا۔ مجھ کو تو ابھی روپے کی
 ضرورت ہے۔“

پروفیسر نے بڑے ضبط سے کام لیتے ہوئے کہا ”شیخ جی! ایسی
 بات مت کہو، اس مہینہ تم کسی طرح اپنا کام چلا لو۔ دوسرے مہینہ جی
 چاہے تو تم مجھ سے کچھ زیادہ لے لینا۔“ وہ بڑی بدتمیزی سے بولا۔
 ”اجی زیادہ تو آپ کیا دیں گے۔ جو نکلتا ہے وہی مل جائے تو
 بہت ہے۔“

پروفیسر بھی اب بے قابو ہوئے جا رہا تھا، بولا ”خیر اس مہینہ تو آپ
 کو کچھ نہیں مل سکے گا۔ وہ آنکھیں نکال کر کہنے لگا۔
 ”ملے گا کیسے نہیں، میں آج ہی سارا حساب لے کے جاؤں گا
 اور ابھی۔“

اتنا کہہ کر وہ آستین چڑھا کر کھڑا ہو گیا۔ بات بڑھ جاتی اس
 لیے کہ پروفیسر کا چہرہ بھی سرخ ہو گیا تھا۔ میں جانتا تھا کہ اس کو کبھی غصہ

اتنا ہی نہیں اور جیب اتنا ہے تو وہ بے حد خطرناک ہو جاتا ہے۔ لہذا میں نے
 بیچ میں پڑ کر کہا۔

”شیخ جی! تم کو اپنا روپیہ چاہیے نا۔“

وہ ذرا نرم ہو کر بولا۔ ”جی ہاں۔“

میں نے کہا۔ ”ایک گھنٹہ بعد تم آ کر مجھ سے اپنا پورا حساب لے جانا۔“
 وہ ایک دم رضامندی پر مائل ہو گیا۔ ”بہت اچھی بات ہے۔ میں
 دس بجے تک آ جاؤں گا۔“ اتنا کہہ کر وہ چلا گیا۔ اس کے جانے کے
 بعد پروفیسر نے مجھے بڑی قہر سے آلود نظروں سے دیکھا۔

”تم اس کلبہ کی گیدڑ بھلی سے ٹوہ گئے۔ ذرا تم رک تو جاتے میں اس
 بدتمیزی کا وہ مزا چکھاتا کہ زندگی بھر یاد رکھتا۔“ وہ بڑے جلال میں بول
 رہا تھا میں نے اس کی ہڈیاں نکلے ہوئے جسم کو دیکھا اور پھر اس کے
 مقابلہ میں شیخ جی کے ننو منہ جسم پر غور کیا تو ہونٹوں پر سنسنی آتے آتے
 رہ گئی۔ میں نے اس کی ہاں میں ہاں ملاتے ہوئے کہا۔ ”اس سے
 بھگڑا کر نا آپ کو زیب نہیں دیتا۔“

میری بات اس کی سمجھ میں آ گئی۔ کہنے لگا۔ ”یہی سوچ کر تو میں چپ
 رہا۔ ورنہ یہ مست سمجھنا کہ میں بہت دہلا پتلا ہوں۔ ایک مکہ مارتا تو مرے
 ہونے بیل کی طرح دھڑام سے فرکش پر جاتا۔“

باتوں پر وقت صرف کرنے کا موقع نہیں تھا۔ لہذا میں نے نیچے جا کر
 کپڑے تبدیل کئے اور اس جاڑے پائے میں ایک دوست کے یہاں
 پہنچا ان کو اسی وقت جگا کر روپے قرض لیے اور گھر کی طرف چل دیا۔ مگر یہ
 دیکھ کر حیرت ہوئی کہ پروفیسر کو میں جلے کباب کی طرح غصہ کے عالم
 میں چھوڑ گیا تھا۔ بڑے معنی خیز انداز میں بیٹھا مسکرا رہا تھا۔ کہنے لگا۔
 ”تم نے تھوڑی دیر کر دی۔ ذرا دیر پہلے آئے ہوتے تو تماشہ دیکھنے دو
 اور کا پٹھا شیخ جی دس بجے سے پہلے ہی نازل ہوا۔ اس کے پیچھے پیچھے
 ایاز بھی آگیا۔ آتے ہی اس نے اسی بد تمیزی سے تقاضہ کیا۔ تم کو بھی برا
 جھلا کہنے لگا۔ میں اس سے جھلا نہ بیٹھا ہی تھا۔ مجھ کو بھی تاؤ آگیا۔ مگر ایاز نے
 مجھ کو تو ایک طرف کر دیا اور اس کے منہ پر دو تین ٹکڑے جوڑ بید گئے تیسرا
 طنطنہ بھول گیا۔ لگا غلین غلین کرنے۔ ایاز اس کو دروازے تک دھکے
 دیتا لے گیا۔ اور نکال باہر کیا۔ شریف ہو گا تو اب کبھی ایسی حرکت نہیں
 کرے گا۔“

میں خاموشی سے بیٹھا اس کی باتیں سنتا رہا۔ وہ دیر تک اس تنہا مہ
 کی ایک ایک تفصیل بتاتا رہا۔ گیارہ بجے کے قریب میں اٹھ کر اپنے
 کمرہ میں آگیا۔ کپڑے تبدیل کرتے ہوئے اچانک مجھ کو خیال آگیا کہ
 اس وقت تو ایاز نے شیخ جی کو مار پیٹ کے نکال دیا۔ مگر وہ آدمی

بد معاش قسم کا معلوم ہوتا ہے۔ کالج جاتے ہوئے راستہ میں اگر اس نے پروفیسر کے خلاف انتقاماً کوئی کارروائی کی تو یہ بہت برا ہو گا۔ جلا برا ہوتا ہے وہ باز نہیں اُٹے گا۔ ضرور کچھ نہ کچھ کرے گا۔ کچھ ہی سوچ کر میں فوراً ہی شیخ جی کی طرف چل دیا۔ وہ ابھی سویا نہیں تھا۔ نکل کر باہر آیا۔ میں نے اس سے معذرت کرتے ہوئے کہا:-

”مجھ کو معلوم ہوا ہے کہ ابھی آپ گھر گئے تھے۔ مجھ کو ذرا دیر ہو گئی۔ آپ کے ساتھ ایاز نے جو حرکت کی ہے۔ وہ بہت بری بات ہوئی مجھ کو اس کا بڑا افسوس ہے۔“

وہ حیرت زدہ ہو کر بولا: ”آپ کیسی باتیں کر رہے ہیں، کون ایاز کس کا جھگڑا، میں کیا ہی کب تھا۔ پروفیسر صاحب یہاں خود اُٹے تھے، اپنی گھڑی دے گئے ہیں اور یہ کہہ گئے ہیں کہ چند ہی روز میں روپے کا بندوبست کر کے گھڑی لے جائیں گے۔ وہ تو بے چارے کتنی دیر تک خوشامد کرنے رہے اور آپ جھگڑے کی بات کر رہے ہیں۔“ وہ ایک سانس میں ساری باتیں کہہ گیا اور میں سکتہ کے سے عالم میں بت بنا اس کی باتیں سننا رہا۔ پھر میں نے جیب سے روپے نکالے اور اس کو سمجھانے لگا۔

”بھئی ان کے ملازم نے تو مجھ سے یہی کہا تھا۔“ میں نے پروفیسر کا تو نام لیا نہیں سارا الزام تو کر پر رکھ دیا۔ ”پھر حال آپ یہ روپے رکھ لیجئے۔“

اور کل گھڑی پر فیسر کو واپس دے دیجئے گا میرے یہاں آنے اور روپے
 ملنے کا ان سے کوئی تذکرہ نہیں کیجئے گا۔ میں نے اس کو روپے دیئے اور
 اچھی طرح سمجھا بچھا کر واپس آگیا۔

پروفیسر کی اس غلط بیانی پر مجھ کو بڑی حیرت بھی ہوئی اور غصہ بھی آیا اس
 نے صرف ایاز کی توقیر بڑھانے کے لیے میرے سامنے یہ ڈھونگ بچایا
 تھا۔ دراصل ایک عرصہ سے ایاز اس کے پاس آیا نہیں تھا۔ اور اب وہ
 اس کی ضرورت محسوس کر رہا تھا۔ اس نے سوچا ہو گا کہ اگر یوں سیدھے
 سامنے طور پر ایاز کو منا کہ لاؤں گا تو ممکن ہے کہ مجھ سے توڑنے والے واقعے کے
 باعث میں اس سے لڑ بیٹھوں۔ لہذا اس نے پیش بندی کے طور پر سب
 کچھ کیا تھا۔ بہر صورت یہ بات تو اب تجربی واضح ہو گئی تھی کہ وہ ایاز سے نہ پاؤ
 عرصہ تک قطع تعلق نہیں رکھ سکتا۔ وہ اس کی بہت بڑی کمزوری بن چکا تھا
 اس کم زوری کے پس پردہ کیا راز پنہاں تھا، اس کو وہی بہتر جانتا ہو گا۔

دوسرے ہی دن سے پروفیسر نے پھر ایاز کی باتیں شروع کر دیں۔
 لیکن وہ جس قدر اس کے ذکر میں لطف محسوس کرتا۔ مجھ کو اتنا ہی برا معلوم
 ہوتا۔ البتہ مجھ کو ایاز سے ملنے کا اس کو دیکھنے اور اس سے بات چیت
 کرنے کا بڑا اشتیاق تھا۔ لیکن کچھ ایسا اتفاق ہوا کہ اس تمام عرصہ میں ایک بار
 بھی اس سے مل نہ بھڑنے ہوئی۔ اس کے لیے صرف دو ہی باتیں ہو سکتی ہیں کہ یا تو

پروفیسر مجھ کو ایاز سے ملانا نہیں چاہتا تھا یا پھر اس میں محض حادثات کو دخل تھا
 کئی ہفتے بعد کا ذکر ہے اس روز کچھ بوندا بانڈی ہو رہی تھی طبیعت
 کچھ کسمت تھی۔ اس لیے میں دفتر نہیں گیا تھا۔ تمام دن بستری میں پڑا
 رہا۔ شام کو جب پڑے پڑے اٹھیں ہونے لگی تو میں نے پڑے پہنے
 اور باہر چلا گیا۔ اس وقت بارش بند ہو چکی تھی۔ لیکن بادل گھرے ہوئے
 تھے۔ سڑکوں پر نیچر ہو رہی تھی۔ لہذا بازاروں کے چکر کاٹنے کی بھی گنجائش
 نہ تھی۔ فوراً ہی واپس جانے کا بھی ارادہ نہ تھا۔ سڑک کے ایک موڑ پر کھڑا ہوں
 یہی سوچ رہا تھا کہ اب کیا پروگرام بنایا جائے۔ اسی اثنا میں ایک نوجوان
 میرے قریب سے گزرتے ہوئے ٹھٹک کر کھڑا ہو گیا۔ اس کی نظروں
 سے معلوم ہوتا تھا کہ جیسے وہ مجھ کو پہچاننے کی کوشش کر رہا ہے لیکن
 دوسرے ہی لمحہ وہ آگے بڑھ گیا۔ تو راہی دیر میں وہ پھر پلٹا۔ اس وقت
 وہ میرے بالکل قریب آ گیا اور جھکتے ہوئے بولا:-

”میں نے پروفیسر ایاز کے یہاں آپ کو اکثر دیکھا ہے۔“

میں نے فوراً ہی جواب دیا۔ ”جی ہاں! میں ان کے ساتھ ہی رہتا

ہوں۔“ وہ بڑی بے تکلفی سے مسکرا کر بولا:-

”بھئی یہ کتابیں ان کو دے دیجئے گا۔ بادل گھرے ہوئے ہیں ان

کے یہاں آنے جانے میں بارش نے آیا تو مصیبت آ جائے گی۔“

اتنا کہہ کر اس نے میرا شکر یہ ادا کیا اور آگے بڑھ گیا۔ جب وہ کچھ دور چلا گیا تو اچانک میں نے سوچا یہ ایسا تو نہیں تھا؟ وہی ہو گا بڑا اعلیٰ درجہ کا سوٹ پہنے ہوئے تھا۔ جسم بھی صحت مند تھا، میں نے اس کا چہرہ غور سے نہیں دیکھا۔ وہ خوب سورت بھی ہو گا۔ بڑی کوفت ہوئی اس وقت تو بڑی تفصیلی ملاقات ہو جاتی۔

ابھی وہ زیادہ دور نہیں گیا تھا۔ سوچا کہ اگر مل جائے تو اصرار کر کے اس کو کسی چائے خانے میں لے جاؤں گا۔ وقت بھی گزر جائے گا اور اس سے ملنے کا جو اشتیاق تھا وہ بھی پورا ہو جاتا۔ لیکن پوری سڑک میں نے دیکھ ڈالی۔ ہر ایک راہ گیر کو آنکھیں پھاڑ پھاڑ کر دیکھا وہ دوبارہ نظر نہ آیا واپس گھر پہنچا تو بہت تھک چکا تھا۔ لیکن ابھی میں کوٹ اتار کر ہینگر پر ٹانگنے کا ارادہ کر ہی رہا تھا کہ ادھر پر کی منترل کا دروازہ بڑے زور سے کھلا میں گھبرا کر کمرے سے باہر آ گیا۔ پرندیسر بدحواس سا لکڑی کے زینہ پر سے دھم دھم کر کے اتر رہا تھا۔ اس وقت اس کا عجیب حلیہ تھا۔ بال بھرے ہوئے چہرے پر وحشت۔ ایک ہاتھ کوٹ کی آستین میں اور دوسرا باہر۔ میرے سامنے آیا تو بڑے تیز لہجہ میں بولا۔

”تم نے اس حرام زاوے کو تو نہیں دیکھا، ابھی کھڑکی پر سے کود کر لگا“ یہ کہتے ہوئے وہ گھر سے باہر آ گیا۔ میں بھی گھبرا کر اس کے پیچھے پیچھے

دوڑا۔ وہ اسی انداز سے بولتا رہا۔ "آج اس نے وہ مکینہ پن کیا ہے کہ
میں اس کو زندگی بھر معاف نہیں کروں گا۔" اُس کے منہ سے کف جاری تھا
آواز غصہ سے لرز رہی تھی۔

"میں اس کو قتل کروں گا۔ آج میں اس کو زندہ نہیں چھوڑوں گا۔"
اس بات پر میں بھی گھبرا گیا۔ معلوم ہوتا ہے کہ آج کوئی سنگین اور ات
ہو گئی۔ پروفیسر کی حالت دیوانوں کی سی ہو رہی تھی۔ میں نے جلدی سے قریب
جا کر پوچھا۔

"پروفیسر صاحب آخر ہوا کیا؟ چلنے میں بھی آپ کے ساتھ چلتا ہوں۔"
وہ ایک بارگی تجھ پر برس پڑا۔۔۔ "جی نہیں، آپ میرے ساتھ کیوں
جائیں گے؟"

مگر میں نے اس کی بات کا برا نہیں مانا۔ بہت نرمی سے کہا: "آپ کا
تہا جانا مناسب نہیں۔"

"ایک بار میں نے آپ سے کہہ دیا کہ آپ میرے ساتھ نہیں جاسکتے
یہ میرا نئی معاملہ ہے، آپ اس میں بولنے والے کون؟ اس نے یہ بات
اتنے زور سے چرخ کر کہی کہ راہ گیر ٹھٹک کر ہم دونوں کو دیکھنے لگے میں نے
سوچا کہ اب میں نے مزید کچھ کہا تو پروفیسر مجھ سے لڑ پڑے گا۔ وہ اس
وقت بے حد خوف ناک معلوم ہو رہا تھا۔ لہذا میں بغیر کچھ کہے سننے کرے

میں واپس آ گیا۔

کچھ دیر اپنے کمرے میں ٹھہرنے کے بعد میں نے سوچا کہ ذرا چلی کر
ادھر تو دیکھوں کہ آج کیا توڑ پھوڑ ہوئی ہے۔ لیکن جب میں وہاں گیا تو ہر
چیز قرینہ سے اپنی جگہ موجود تھی۔ ابھی میں کھڑا متحیرت سے نظروں سے کمرے
کا جائزہ لے ہی رہا تھا کہ مجھ کو سسکیوں کی آواز سنائی دی۔ لائبریری کے
اندر کوئی روزہا تھا۔ میں پک کر وہاں گیا لائبریری میں اندھیرا تھا۔ اٹشدا
میں تھوڑے سے کٹے دہک رہے تھے۔ ان کی دھندلی روشنی میں مجھ کو
دیوار کے پاس کوئی زمین پر پڑا نظر آیا۔ آہستہ آہستہ چلتا ہوا میں اس کے
پاس پہنچ گیا۔ لیکن میں نے ابھی زبان سے ایک لفظ بھی نہ نکالا تھا کہ
سسکیوں میں ٹوپی ہوئی آواز ابھری۔

”خبردار جو میرے قریب آئے“

یہ تو عذرا تھی۔ تشریحی سہی سانولی رنگت کی لڑکی۔

تو کیا آج ایاز —؟ پھر میں نے خود ہی اس خیالی کی تردید بھی

کر دی۔ ایسا نہیں ہو سکتا۔ نہیں ایسا ہی ہو گا۔ ورنہ پہ وہ غیر غصہ سے اتنا
پانگل نہ بن جاتا۔

میں نے خود ہی سوچ دبا کر کمرے میں روشنی کی۔ عذرا دیوار کے

قریب اب اٹھ کر بیٹھ گئی تھی۔ اس کا لباس کئی جگہ سے پھٹ گیا تھا بال

بکھرے ہوئے تھے اور وہ چہرہ گھٹنوں میں دبائے اسکیاں بھر کر رو
 رہی تھی بیٹے نے اس کو دلاسا دیتے ہوئے کہا:-
 ”یہ درندگی ہے۔“

وہ اسی طرح سسکیاں بھر کر روتی رہی۔

بیٹے نے لمحہ بھر رک کر پھر کہا:- ”اگر مجھ کو سورا کا بچہ ایاز مل جائے
 تو میں اس کا خون پی ڈالوں گا۔ ایک کمزور لڑکی پر یہ ظلم کرتے ہوئے اس
 کیلئے کو ذرا سی غیرت بھی نہ معلوم ہوئی۔“ اس نے اس دفعہ گردن اٹھا کر میری
 طرف دیکھا اور کہنے لگی۔

”کون ایاز؟“

میں چکر میں پڑ گیا۔ ایک بارگی میری زبان سے نکلا تو کیا پرندہ
 —؟ میں حملہ پورا نہ کر سکا۔ اس نے بڑے اٹھڑپن سے کہا: ”ہاں“
 اور پھر پھوٹ پھوٹ کر رونے لگی۔ حیرت و استعجاب کا مچھ پر ایسا اچانک
 حملہ ہوا کہ میں لڑکھڑا کر رہ گیا۔

آتش دان میں سنکتے ہوئے کوسلے اب بچھ چکے تھے۔ عنذرا کی
 سسکیاں مدھم پڑ چکی تھیں۔ بادل زور زور سے گرجنے لگے تھے۔ ہاتھ
 شروع ہونے والی تھی۔ میں نے دلاسا دے کر اس کو گھر جانے پر
 آمادہ کیا۔

گھر سے باہر آ کر میں نے ایک ٹیکسی لی۔ اور اس کو ساتھ بٹھا کر اس کے گھر چھوڑ آیا۔ مجھ کو نہیں معلوم کہ اس نے اپنی اس حالت کے متعلق گھر پر کیا بتایا یوں میں نے اس کو سمجھا دیا تھا کہ وہ رکشا کے ایسی ڈنٹ کا پہا بنا کر بات کو سنبھال سکتی ہے۔ ویسے وہ خاصی سمجھ دار لڑکی تھی، کوئی اور بہتر عذر پیش کر سکتی تھی۔ مجھ کو یقین ہے کہ اس نے پروفیسر کے متعلق کچھ بھی نہیں کہا ہوگا۔ اس لیے کہ اس نے صرف اس کے کپڑے نوچ ڈالے تھے۔ یا چہرہ پر اس کے ناخنوں کی ایک آدھ جگہ خراش لگی تھی۔ یہ سب کچھ بالکل اچانک ہوا تھا۔ اسی وقت عذرا کی چیخ نکل گئی۔ اور وہ وہاں سے چلا آیا کم از کم اس سانولی رنگت والی لڑکی نے مجھ سے یہی بتایا تھا۔

گھر آ کر میں نے دیکھا۔ پروفیسر ابھی تک واپس نہیں لوٹا تھا۔ میں اوپر جا کر اس کا انتظار کرنے لگا۔ دیر تک انتظار کرتا رہا۔ ادھی رات آزد گئی۔ ایک بج ڈیڑھ بج، پھر دو۔ باہر موسلا دھار بارش ہو رہی تھی طوفانی ہو آئیں چل رہی تھیں۔ کھڑکی کے پٹ بار بار جھکڑے سے کھڑکھڑا جاتے۔

کمرے کا ماحول بڑا آسیدب زدہ سا معلوم ہو رہا تھا۔ اس وقت میں عذرا کے متعلق غور کر رہا تھا نہ ایاز کے متعلق۔ مجھ کو صرف اس بات کی فکر تھی کہ۔۔۔ پروفیسر اب تک واپس کیوں نہیں لوٹا۔ جس وقت دیوار پر لگے ہوئے گھڑیاں نے دو بجائے تو بارش اور طوفانی ہواؤں کے

مے جھلے ٹسور میں کسی نے سرگوشی کے سے انداز میں مجھ سے کہا۔ "فیلسیر
 مرگیا۔ اس نے خود کشتی کر لی۔" پھر جیسے ہواؤں کی پچھوں میں بارش کی
 بوندوں میں، درپچوں کی کھڑکھڑاہٹ میں یہی بات بار بار ابھرنے لگی۔
 "پر فیلسیر مر گیا۔"

"اس نے خود کشتی کر لی۔"

"پر فیلسیر....."

میرا جی چاہا کہ میں وہاں سے اٹھ کر بھاگ جاؤں۔

اسی وقت میں نے سنا۔ کوئی باہر زور زور سے دروازہ کھٹکھٹا

رہا تھا۔ میں نے اوپر کھڑکی میں سے جھانک کر دیکھا، بارش بڑی تیز ہو

رہی تھی۔ میں صرف دروازہ پر کھڑی ہوئی کار کو دیکھ سکا۔ اتر میں نے جا

کر دروازہ کھولا، سانسے پر فیلسیر پانی میں کھرا کھڑا تھا۔ وہ اندر آیا

تو میں نے دیکھا کہ اس کے ساتھ ایک دبلی تپلی کر چھین لڑکی بھی تھی وہ

بھی بری طرح بھسکی ہوئی تھی۔ پر فیلسیر نے مجھ سے کوئی بات نہیں کی میں

اس کے ساتھ ساتھ اوپر گیا۔ اس کے قدم لڑکھڑاہتے تھے۔ بری طرح

نثریں دھت تھا۔

کمرے میں پہنچتے ہی اس نے جیب سے بوتل نکالی۔ پھر دنگھانے

ہوئے قدموں سے جا کر خود ہی دو گلاس اٹھا لایا۔ دونوں گلاسوں میں

شراب انڈیلی۔ اپنا گلاس تو ایک ہی سانس میں چڑھا گیا۔ دوسرا
گلاس اس لڑکی کے ہونٹوں سے لگا کر بولا۔ "روشنی ڈارنگ پیو، کم
آن۔" اس کی آواز اس وقت پھٹے ہوئے سانس کی طرح معلوم ہو
رہی تھی۔ جب وہ گلاس لے کر پینے لگی۔ تو وہ بڑھانے لگا۔

"کیڑے پکڑے توھیگ گئے کوئی بات نہیں۔"

اس نے دیکھتے ہی دیکھتے سارے کیڑے اتار ڈالے اور بالکل برہنہ
ہو گیا۔ میں اب تک تو خاموش کھڑا تھا۔ اب وہاں ٹھہرنا قطعاً مناسب
نہیں تھا۔ لہذا میں نے سوچا کہ اس کی ذرا نظر گھومے تو میں جھٹ سے
زینہ کے دروازے پر پہنچ جاؤں۔

وہ اس لڑکی کے سر ہو رہا تھا کہ وہ بھی کیڑے علیحدہ کرے اس
نے زبان سے تو کچھ نہیں کہا اور کچھ بے بسی سے میری جانب دیکھنے لگی۔
اس وقت پروفیسر نے بھی گھور کر میری جانب دیکھا اور جھوم کر بولا۔
"تم کون ہو جی، کون ہو بولو۔" پھر وہ اس لڑکی سے پوچھنے لگا۔ یہ کون
ہے تم بتاؤ۔"

میں نہ جانے کیوں حماقت میں بول پڑا۔ "پروفیسر صاحب! میں ہوں

شہیر۔"

وہ زور سے چیخا۔ "پروفیسر، کون پروفیسر، میں تو ایاز ہوں ایاز پروفیسر

سالانہ لائبریری میں کتابوں پر پڑا سوتا ہو گا۔ مگر اٹو کے پٹھے اٹم نے
 مجھ کو پروفیسر کیوں کہا۔ ایاز کیوں نہیں کہتے۔ وہ بری طرح بہک رہا تھا
 میں باہر جانے کے لیے آگے بڑھ ہی رہا تھا کہ وہ پھر چلا یا حرم زاد کے
 اٹو کے پٹھے۔ اور اس کے ساتھ ہی اس نے میرے منہ پر شراب سے
 بھرا ہوا گلاس کھینچ کے مارا۔!

یہ جو میری پیشانی پر صلیب کا نشان نظر آ رہا ہے۔ یہ اسی جوت
 کا نشان ہے۔ اب چلتے چلتے میں یہ بھی بتا دوں کہ دو کس دن صبح
 میں نے دیکھا تو واقعی پروفیسر لائبریری کے اندر کتابوں پر سر رکھ کے
 سو رہا تھا۔ وہ اس وقت بالکل ماورزاو برہنہ تھا۔



سلطان احمد خوش نویس۔ چوک منی۔ لاہور

